

مشہور واقعات

کی حقیقت

تالیف
ابو عبد الرحمن الفوزی

مترجم
محمد صدیق رضا

نظر ثانی
حافظ زبیر علی زئی

تقریظ
ابو الحسن امین بشیر احمد بھٹائی

مکمل شاہ اسلامیہ

مشہور واقعات
کی
حقیقت



جمہ حقوق بحق ناشر محفوظ ہیں

کتاب..... مشہور واقعات کی حقیقت

تالیف..... ابو عبد الرحمن الفوزی

مترجم..... محمد صدیق رضا

نظر ثانی..... حافظ زبیر علی زئی

تقریظ..... (ابولحسن امین) امین پور بازار کوٹوالی

ناشر..... مجاہد زبیر علی زئی

اشاعت..... جنوری 2008ء

قیمت.....

ملنے کا پتہ

مکتبہ اسلامیہ

لاہور | بالمقابل رحمان ناکریٹ غزنی سٹریٹ اردو بازار فون: 042-7244973

فیصل آباد | بیرون امین پور بازار کوٹوالی روڈ فون: 041-2631204

فہرست

- 7----- تقریظ
- 9----- تقدیم
- 11----- معروضات مترجم
- 19----- ضعیف، موضوع اور مردود روایات اور ان کا رد
- 20----- سیدنا معاذ بن جبل رضی اللہ عنہ اور اجتہاد کا قصہ
- 28----- سیدنا عمر فاروق رضی اللہ عنہ کے قبول اسلام کا قصہ
- 33----- سیدنا عبدالرحمن بن عوف رضی اللہ عنہ کے دخول جنت کی کیفیت سے متعلق قصہ
- امام احمد بن حنبل رحمۃ اللہ علیہ اور امام یحییٰ بن معین رحمۃ اللہ علیہ کا الرصافۃ کی
- 36----- مسجد والا قصہ
- 39----- سیدنا سلمان الفارسی رضی اللہ عنہ کا قصہ
- 44----- خالد بن عبداللہ القسری کا الجعد بن درہم کے ساتھ قصہ
- 46----- سیدنا ثعلبہ بن حاطب رضی اللہ عنہ کا قصہ
- 53----- سیدنا العلاء بن الحضرمی رضی اللہ عنہ کو بحرین بھیجنے کا قصہ
- 55----- نبی کریم صلی اللہ علیہ وسلم اور ابو بکر صدیق رضی اللہ عنہ کی مدینہ تشریف آوری کا قصہ
- 57----- امام بخاری رحمۃ اللہ تعالیٰ کے امتحان کا قصہ
- 59----- سیدنا موسیٰ علیہ السلام کا قصہ
- 61----- سیدنا عمر فاروق رضی اللہ عنہ کے عہد مبارک میں دریائے نیل کی روانی کا قصہ
- 64----- سیدنا تمیم داری رضی اللہ عنہ کا قصہ اُس آگ کے ساتھ جو 7۰ھ سے نکلی
- 67----- ایک عبادت گزار آدمی کا قصہ
- 69----- سیدہ فاطمہ رضی اللہ عنہا کا قبرستان جانے کا قصہ
- 70----- رسول اللہ صلی اللہ علیہ وسلم کا اقصیٰ طائف

- 72----- غار میں مکڑی اور کبوتر کا قصہ ❁
- 75----- سیدنا علی رضی اللہ عنہ کا رسول اللہ صلی اللہ علیہ وسلم کے بستر پر سونے کا قصہ ❁
- 78----- نبی اکرم صلی اللہ علیہ وسلم کا ایک قصہ ❁
- 80----- سیدنا سعد بن ابی وقاص صلی اللہ علیہ وسلم کا لشکر سمیت دجلہ عبور کرنے کا قصہ ❁
- 84----- اے میرے بھائی! ہمیں اپنی دعا میں نہ بھولنا ❁
- 86----- سیدنا عبداللہ بن رواحہ رضی اللہ عنہ کا اپنی زوجہ کے ساتھ ایک قصہ ❁
- 91----- سیدہ اسماء بنت ابی بکر رضی اللہ عنہا کا قصہ ❁
- 93----- سیدنا حارث بن مالک رضی اللہ عنہ کا قصہ ❁
- 99----- یوم عرفہ میں نبی صلی اللہ علیہ وسلم کی دعا کا قصہ ❁
- 101----- حق مہر میں زیادتی اور سیدنا عمر رضی اللہ عنہ کا قصہ ❁
- 104----- عبداللہ بن عمر رضی اللہ عنہما کا شیر کے ساتھ قصہ ❁
- 105----- امام احمد بن حنبل رحمہ اللہ سے منسوب ایک قصہ ❁
- 107----- ایک جنتی شخص کا قصہ ❁
- 110----- ایک شخص کا رسول اللہ صلی اللہ علیہ وسلم کے ساتھ قصہ ❁
- 112----- اُم ورقہ بنت نوفل رضی اللہ عنہا کا قصہ ❁
- 115----- نبی صلی اللہ علیہ وسلم اور ایک شادی (کی تقریب) کا قصہ ❁
- 117----- سیدنا عمر رضی اللہ عنہ کی طرف منسوب ایک قصہ ❁
- 118----- سیدہ اُم سلمہ و میمونہ رضی اللہ عنہما کا ایک قصہ ❁
- 121----- سیدنا نجاب بن منذر رضی اللہ عنہ کا غزوہ بدر کا قصہ ❁
- 123----- نصر بن حجاج کے ساتھ عمر رضی اللہ عنہ کا قصہ ❁
- امام عبداللہ بن مبارک کا فضیل بن عیاض (کو میدانِ جہاد
- 125----- سے خط لکھنے) کا قصہ ❁
- 129----- نبی کریم صلی اللہ علیہ وسلم اور آپ کے چچا ابوطالب کا قصہ ❁

- 131----- سیدنا ابودرداء رضی اللہ عنہ کے گھر جلنے کا قصہ ❀
- 133----- دوروزہ دارخواتین کا قصہ ❀
- 135----- سیدنا عمر بن خطاب رضی اللہ عنہ کا دودھ فروش خاتون کے ساتھ قصہ ❀
- 137----- سیدنا عمر رضی اللہ عنہ کا فرمان کہ کاش! میری ماں نے مجھے نہ جتنا ہوتا ❀
- 138----- نبی کریم صلی اللہ علیہ وسلم اور ایک بوڑھی خاتون کا قصہ ❀
- 140----- فروخ اور اس کے بیٹے ربیعہ کا قصہ ❀
- 141----- نبی کریم صلی اللہ علیہ وسلم کا اہل مکہ کے ساتھ معاملے کا قصہ ❀
- 143----- عباس بن مرداس رضی اللہ عنہ المسلمی کا قصہ ❀
- سیدہ ہند بنت عتبہ رضی اللہ عنہا کا غزوہ احد میں سیدنا حمزہ رضی اللہ عنہ کے کلیجہ
- 145----- چبانے کا قصہ ❀
- 146----- حماد بن سلمہ کا قصہ اہل بدعت کے ساتھ ❀
- 147----- غزوہ بدر میں سواد بن غزیہ الانصاری رضی اللہ عنہ کا قصہ ❀
- 148----- شیر کا ابن ابی اہب کو قتل کر دینے کا قصہ ❀
- 149----- مشرکین میں سے ایک شخص کے غار (ثور) تک پہنچ جانے کا قصہ ❀
- 150----- ایک لمبی داڑھی والے شخص کا قصہ ❀
- 150----- ابوالمنذر ہشام بن محمد بن السائب الکلمی کا قصہ ❀
- 151----- سیدنا بلال رضی اللہ عنہ کے انفاق کا قصہ ❀
- 152----- سیدنا ابوبکر صدیق رضی اللہ عنہ و سیدنا عمر رضی اللہ عنہما کا ایک خادم کے ساتھ قصہ ❀
- 153----- ابولہب کی بیوی کا قصہ ❀
- 153----- سیدنا عمرو بن الجوح کا قصہ اپنے صنم ”مناة“ کے ساتھ ❀
- 155----- سیدنا ابن الزبیر رضی اللہ عنہ کا رسول اللہ صلی اللہ علیہ وسلم کے سیگی کے خون پینے کا قصہ ❀
- 156----- نجاشی کے تحفہ کا قصہ ❀
- 156----- سیدنا بلال رضی اللہ عنہ کی طرف منسوب ایک قصہ ❀

- 159----- سید بن المسیب پر گھڑا ہوا قصہ ❁
- 160----- شیخ الاسلام امام ابن تیمیہ پر ایک افتراء والا قصہ ❁
- 164----- حافظ ابن حجر رحمہ اللہ پر ذلیل بہتان والا قصہ ❁
- 167----- خلیفہ مہدی کی کبوتر بازی کا قصہ ❁
- 169----- اونٹ کے گوشت کھانے پر وضو کے حکم کے سبب کا قصہ ❁
- 170----- سیدنا عثمان رضی اللہ عنہ کے پہلے خطبہ جمعہ کا قصہ ❁
- 171----- قصہ کی شہرت اور اس پر مبنی احکام ❁
- 172----- قصہ کا رد اور بیان ضعف ❁
- 175----- امام مالک پر گھڑا ہوا ایک قصہ ❁
- 176----- امام شافعی پر گھڑا ہوا ایک قصہ ❁
- 177----- امام شافعی رحمہ اللہ پر گھڑا ہوا ایک اور قصہ ❁
- 178----- امام احمد رحمہ اللہ کی وفات کے وقت کا قصہ ❁
- 179----- ابن جریر الطبری رحمہ اللہ کے ساتھ حنا بلہ کا قصہ ❁

بِسْمِ اللّٰهِ الرَّحْمٰنِ الرَّحِیْمِ

تقریظ

نحمدہ ونصلی علی رسولہ الکریم۔ أما بعد

قرآن حکیم میں جہاں اللہ تعالیٰ نے عقائد و احکام، بیوع و معاملات، معاشرتی و معاشی سیاسی و سماجی، اخلاقی و ادبی وغیرہا جیسے مسائل میں اپنے بندوں کی راہنمائی فرمائی ہے۔ اس کے ساتھ ہی عبرت و نصیحت کے لیے قصص بھی بیان فرمائے تاکہ پچھلے لوگ پہلے گزرے ہوئے افراد کے حالات پڑھ کے اپنے انجام سنوارنے اور عاقبت بہتر بنانے کی کوشش و کاوش کر لیں۔ قرآنی قصص تو صداقت و سچائی کے اعلیٰ ترین معیار پر فائز ہیں۔ اور داعیان الی اللہ کے لیے میدان دعوت میں مفید اور کارآمد ہیں۔ قرآن حکیم کے علاوہ بھی قوموں کے عروج و زوال اور ان کے اخلاق و رذائل، نصحیح و عبرت کے لیے واعظین پیش کر سکتے ہیں۔ لیکن اس کے لیے یہ شرط جزو لاینفک ہے کہ وہ صحیح وسائل و ذرائع اور جید اسانید و طرق سے ثابت ہوں ضعاف و منا کیر اور کذب و جعل سازی پر مشتمل نہ ہوں۔ عصر حاضر میں بالخصوص اور گزشتہ دور میں بالعموم ایسے خطبا، واعظین پائے جاتے ہیں جو اپنی تقاریر اور درس کے دوران غیر ثابت قصے اور کہانیوں کو رواج دیتے ہیں اور بعض تو مبنی بر جھوٹ اور بے اصل ہوتے ہیں۔ اور کئی ایک علماء محققین نے غیر ثابت اور بے بنیاد قصوں کو مستقل کتب میں یکجا کر دیا ہے تاکہ عوام الناس ان قصوں کی حقیقت سے واقف ہو جائیں۔ جیسے محدث دیار شام علامہ البانی رحمۃ اللہ علیہ کے مشہور تلمیذ رشید ابو عبیدہ رحمۃ اللہ علیہ شہر حسن رحمۃ اللہ علیہ اور ان کے ہمراہ شیخ یوسف بن محمد بن ابراہیم العتیق، شیخ سلیمان بن صالح الخراشی وغیرہم نے ”قصص لا تثبت“ کے عنوان سے اس موضوع پر اچھا خاصا کام کیا ہے۔ اسی طرح ”تبصرة اولی الأحکام من قصص فیہا کلام“ شیخ ابو عبد الرحمن فوزی بن عبد اللہ بن محمد الاثری رحمۃ اللہ علیہ نے مرتب کی ہے جو چھ قصوں پر مشتمل ہے۔ لیکن یہ کتب عربی زبان میں ہے اور اردو دان طبقہ اس سے فائدہ اٹھانے سے محروم تھا تو ہمارے شاگرد رشید، ابو الابد محمد صدیق

رضا رضی اللہ عنہ صانہ من کل تلہف و تأسف و یوفقہ بما یحب و یرضاه نے اس کو اردو کے قالب میں ڈھالا اور کتاب کی زبان انتہائی سہل اور آسان کر دی ہے ترجمہ دیکھ کر لگتا ہی نہیں کہ یہ اصل کتاب ہے یا ترجمہ شدہ۔ یہ کتاب قصص غیر ثابتہ پر کافی جامع اور عمدہ ہے اور ہمارے خطباء، واعظین کو بالخصوص اور عامۃ الناس کو بالعموم اس کا مطالعہ کرنا چاہیے "لایضل و لاینسلی" کی زد سے کون محفوظ مامون ہو سکتا ہے سوائے اللہ عزوجل کے۔ تمیز رشید نے ترجمہ کا حق ادا کر دیا ہے اللہ تعالیٰ ان کو مزید ستموٹ ذہیبہ، دُرّ ربھیہ اور دراری مہیبہ جمع کرنے کی ہمت و توفیق نصیب فرمائے اور کتاب و سنت کی عمیق وادی میں غوطہ زن ہو کر ازہارِ متناثرہ جمع کرنے کی ہمت عطا فرمائے اور اس کتاب کو ان کے لیے توشیہ آخرت بنائے۔ آمین

ابوالحسن مبشر احمد ربانی عفی اللہ عنہ
ریس مرکز الحسن

سبزہ زار

لاہور

تقدیم

الحمد لله رب العالمين والصلوة والسلام على رسول

الأمين ، أما بعد:

ارشاد باری تعالیٰ ہے:

﴿ وَمَا أَنْتُمْ بِالرَّسُولِ فَخُذُوهُ نَوْمًا نَهَاكُمْ عَنْهُ فَأْتَهُوا ﴾

(الحشر: ۷)

”اور رسول تمہیں جو دے اُسے لے لو اور جس سے منع کرے تو رُک جاؤ۔“

رسول اللہ ﷺ نے جو احکامات دیئے اور جن باتوں سے منع فرمایا وہ اُمتِ مسلمہ کے پاس صحیح احادیث کی صورت میں مین و عن موجود ہے۔ والحمد لله

اہل سنت کے جلیل القدر امام ابو عبد اللہ محمد بن ادریس الشافعی رحمہ اللہ (متوفی ۲۰۴ھ) فرماتے ہیں: جب میرے سامنے رسول اللہ ﷺ کی کوئی صحیح حدیث بیان کی جائے اور میں اُسے نہ لوں تو لوگو! گواہ رہو کہ میری عقل زائل ہو چکی ہے۔

(مناقب الشافعی للبیہقی: ۱: ۴۷۱، ۴۷۲، سند صحیح)

معلوم ہوا کہ امام شافعی کے نزدیک (بغیر شرعی عذر کے) صحیح حدیث پر عمل نہ کرنے والا شخص پاگل ہے۔

جس طرح صحیح حدیث حجت ہے اُسی طرح ضعیف و مردود روایات سے بچنا بھی فرض ہے۔ رسول اللہ ﷺ نے فرمایا: جس شخص نے مجھ سے ایک حدیث بیان کی اور وہ جانتا ہے کہ یہ روایت جھوٹی ہے تو یہ شخص جھوٹوں میں سے ایک یعنی کذاب ہے۔

(صحیح مسلم: ۱: من علیٰ بن الجعد: ۱۴۰)

رسول اللہ ﷺ کا مشہور و متواتر ارشاد ہے کہ جس شخص نے مجھ پر ایسی بات کہی جو میں نے نہیں کہی تو وہ اپنا ٹھکانا (جہنم کی) آگ میں بنالے۔ (دیکھئے صحیح بخاری: ۱۰۹)

معلوم ہوا کہ نبی ﷺ پر جھوٹ بولنے والا شخص جہنم میں جائے گا۔ اس وعید میں آپ پر جھوٹ بولنے والا اور آپ کی طرف منسوب جھوٹ کو بغیر تردید کے لوگوں تک

پہنچانے والا دونوں یکساں برابر اور شریک ہیں۔

ان نصوص شرعیہ کی روشنی میں ہر شخص پر ضروری ہے کہ نبی کریم ﷺ کی طرف منسوب موضوع، مردود اور ضعیف روایات سے کلی اجتناب کرتے ہوئے صرف وہی روایات بیان کرے جو بلحاظ اصول حدیث صحیح یا حسن مقبول ہوں۔

امام بخاری اور امام مسلم کے صحیحین میں طرز عمل سے ثابت ہوتا ہے کہ یہ دونوں جلیل القدر امام ضعیف روایات کو فضائل میں بھی حجت تسلیم نہیں کرتے تھے۔

تفصیل کے لئے دیکھئے محمد جمال الدین قاسمی کی کتاب ”قواعد الحدیث من فنون مصطلح الحدیث“ (ص ۱۱۳)

بہت سے خطیب حضرات ضعیف و موضوع روایات فضائل کے پردے میں بے دھڑک اور مزے لے لے کر بیان کرتے رہتے ہیں۔

برادر محترم ابو اللاحجد محمد صدیق رضا اثری رحمۃ اللہ علیہ نے ان لوگوں کی سرکوبی کے لئے قلم اٹھایا اور بعض محققین کی عربی تصانیف کو اردو کا جامہ پہناتے ہوئے جعلی، خود ساختہ، من گھڑت اور بے اصل قصے کہانیوں کا مدلل رد کیا جسے ہم نے کئی اقساط میں ماہنامہ الحدیث حضور میں شائع کیا اور یہ سلسلہ قارئین میں بے حد مقبول ہوا۔

محترم ابو اللاحجد صاحب کا ایک انداز ہے کہ وہ اپنے سامعین کو بار بار سمجھانے کی کوشش کرتے ہیں۔ ہم نے بعض مقامات کی اصلاحات بھی کیں لیکن عین ممکن ہے کہ اب بھی کچھ تسامحات رہ گئے ہوں۔ نشاندہی پر طبع دوم میں اصلاح کر دی جائے گی۔ ان شاء اللہ اب ان غیر ثابت قصوں کو مع رد کتابی شکل میں شائع کیا جا رہا ہے۔ اللہ تعالیٰ سے دعا ہے کہ وہ اسے برادر محمد صدیق رضا رحمۃ اللہ علیہ اور تصنیف و طباعت کے جملہ متعلقین کے لئے ذخیرہ آخرت بنائے۔ (آمین)

حافظ زبیر علی زئی

(۳۰/اکتوبر ۲۰۰۷ء)

معروضات مترجم

الحمد لله رب العالمين والصلوة والسلام على سيد الأنبياء
والمرسلين وعلى آله وأصحابه أجمعين ومن تبعهم إلى
يوم الدين ، أما بعد:

”خبر“ اور ”قبولیت خبر“ سے متعلق دین فطرت اسلام کے احکامات کافی واضح ہیں۔ ان احکامات کا تعلق ہر قسم کی خبر کے ساتھ ہے۔ لیکن اگر ہم انہیں تقسیم کرنا چاہیں تو یہ دو بڑے حصوں میں تقسیم ہو سکتی ہیں: ایک دینی امور سے متعلق خبر اور دوسری دنیاوی امور سے متعلق پھر دینی امور سے متعلق خبر کو تقسیم کریں تو ایک خبر اللہ سبحانہ و تعالیٰ اور اس کے رسول ﷺ سے متعلق دوسری آپ کے صحابہ رضی اللہ عنہم سے متعلق اور تیسری علماء دین سے متعلق خواہ وہ اس امت کے اولین لوگوں میں سے ہوں یا بعد والوں میں سے ہوں۔ پھر خبر کے ساتھ ساتھ اس کے بیان کرنے والے اور قبول کرنے والے بھی دو حصوں میں تقسیم ہوتے ہیں:

ایک وہ جو خبر سے متعلق احکامات کو ملحوظ رکھتے ہوئے اُسے بیان کرتے ہیں، نیز قبول یار د کرتے ہیں۔ دوسرے وہ جو ان احکامات سے غفلت برتتے ہوئے خبر بیان کرتے ہیں نیز قبول یار د کرتے ہیں۔ پھر ان سے بعض کے طرز عمل سے یوں محسوس ہوتا ہے کہ گویا وہ سرے سے ان احکامات کی پابندی کی ضرورت ہی محسوس نہیں کرتے بالخصوص جب وہ ان کے خلاف نہ ہو بلکہ موافق ہو۔ تو پھر وہ حق و باطل، صحیح و غلط، درست و خطا کی تمیز کئے بغیر ہر قسم کی رطب و یابس بیان کر دیتے ہیں۔

پھر اس طبقہ میں بھی دو قسم کے لوگ ہیں: ایک وہ جو جانتے بوجھتے اور علم رکھنے کے باوجود مطلب برآری یا محض زیب داستان کے لئے ایسا کرتے ہیں یا پھر سستی و کاہلی کی بنا پر اور دوسرے وہ لوگ جو لاعلمی یا کم علمی کی بنا پر ایسا کر بیٹھتے ہیں۔

ہم اپنی اور اپنے مسلم بھائیوں کی خیر خواہی کے لئے خبر و قبولیت خبر سے متعلق قرآن و سنت سے چند احکامات پیش کرتے ہیں تاکہ لوگ ان پر غور و فکر کے بعد حتی الوسع ان پر عمل

کریں اور ان کی مخالفت سے یکسر بچیں۔ وباللہ التوفیق

اللہ تعالیٰ نے فرمایا:

﴿يَا أَيُّهَا الَّذِينَ آمَنُوا إِن جَاءَكُمْ فَاسِقٌ مِّن بَنِي فَتْيِنُوا أَن تَصِيبُوا
قَوْمًا بِجَهَالَةٍ فَتُصِيبُوا عَلَى مَا فَعَلْتُمْ نَدْمِينَ﴾

”اے ایمان والو! اگر کوئی فاسق تمہارے پاس کوئی خبر لے کر آئے تو اچھی
طرح تحقیق کر لیا کرو (کہیں) ایسا نہ ہو کہ تم کسی قوم کو لاعلمی کی وجہ سے
نقصان پہنچاؤ پھر جو تم نے کیا اس پر نادم ہو جاؤ۔“ (الحجرات: ۶)

اور فرمایا:

﴿مِمَّن تَرْضَوْنَ مِنَ الشُّهَدَاءِ﴾ (۲/ البقرة: ۲۸۲)

”ایسے گواہوں میں سے جو تم کو پسند ہوں (یعنی عادل گواہ)۔“

امام مسلم رضی اللہ عنہ فرماتے ہیں:

خبر الفاسق غیر مقبول عند أهل العلم ، كما أن شهادته
مردودة عند جميعهم و ذلك السنة على نفي رواية المنكر
من الأخبار كنعحو دلالة القرآن على نفي خبر الفاسق.

”اہل علم کے نزدیک فاسق کی خبر غیر مقبول (مردود) ہے جیسا کہ اس کی
گواہی بالاتفاق مردود ہے اور سنت بھی اس بات پر دلالت کرتی ہے کہ منکر
روایات کا بیان کرنا جائز نہیں ہے جس طرح قرآن مجید اس بات پر دلالت
کرتا ہے کہ فاسق کی خبر معتبر نہیں۔“ (مقدمہ مسلم ج ۱ ص ۸)

دارالعلوم دیوبند کے استاذ حدیث سعید احمد پالنپوری صاحب لکھتے ہیں:

ان آیتوں سے ثابت ہوا کہ فاسق کی خبر غیر معتبر ہے اور غیر عادل کی شہادت مردود
ہے پس ان کی روایات بیان کرنا بھی جائز نہیں ہے۔ (فیض المعجم شرح مقدمہ مسلم ص ۵۹)

اسی طرح کہتے ہیں:

”جس طرح شہادت کے معتبر ہونے کے لئے شاہد کا عادل ہونا ضروری ہے اس

طرح خبر کے معتبر ہونے کے لئے مخبر (راوی) کا عادل ہونا ضروری ہے، چنانچہ علما کے نزدیک جس طرح فاسق کی شہادت مردود ہے اس کی خبر (روایت) بھی غیر معتبر ہے۔ لہذا جن آیات میں شہادت کے قابل قبول ہونے کے لئے شاہد کا مرضی (عادل) ہونا شرط کیا گیا ہے، ان سے روایت کے قابل قبول ہونے کے لئے عدالت کے شرط ہونے پر استدلال کرنا درست ہے۔ کیونکہ روایت بھی ایک طرح کی شہادت ہے پس جب دنیوی معاملات کی گواہی میں گواہ کا مرضی (پسندیدہ) ہونا ضروری ہے تو دینی معاملات کی گواہی میں یعنی روایت حدیث میں بھی راوی کا مرضی ہونا ضروری گا۔“ (فیض المعتم ص ۵۹)

مغیرہ بن شعبہ رضی اللہ عنہ سے روایت ہے کہ نبی صلی اللہ علیہ وسلم نے فرمایا:

((من حدث عني بحديث يري أنه كذب فهو أحد

الكاذبين))

”جو شخص میری طرف کوئی حدیث بیان کرتا ہے، جس کے متعلق اس کا گمان

ہے کہ یہ جھوٹ ہے تو وہ جھوٹوں میں سے ایک جھوٹا ہے۔“ (مسلم فی المقدمہ ۹/۱)

سیدنا انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

((من تعمد علي كذبا ، فليتبوا مقعده من النار))

”جو کوئی جان بوجھ کر مجھ پر جھوٹ باندھے وہ اپنا ٹھکانا جہنم میں بنا لے۔“

(مسلم فی المقدمہ ۱۰/۱)

سعید احمد پالن پوری صاحب لکھتے ہیں:

”رسول اللہ صلی اللہ علیہ وسلم پر کذب بیانی اس طرح ہوتی ہے کہ جو بات آنحضرت صلی اللہ علیہ وسلم نے

نہیں فرمائی اس کی نسبت آپ کی طرف کیجائے“ (فیض المعتم ص ۶۲)

سیدنا ابو قتادہ رضی اللہ عنہ سے مروی ہے فرماتے ہیں کہ میں نے رسول اللہ صلی اللہ علیہ وسلم کو اس منبر

پر یہ فرماتے ہوئے سنا: ((فمن قال عني فلا يقول إلا حقا ، ومن قال علي مالم

أقل فليتبوا مقعده من النار)) جو میری طرف سے کوئی بات کہے تو وہ ثابت شدہ بات

ہی کہے، جس نے مجھ سے (روایت کرتے ہوئے) ایسی بات کہی جو میں نے نہیں کہی تو وہ

شخص اپنا ٹھکانا جہنم میں بنا لے۔ (المستدرک للحاکم ۱۱۱/۱، سن ابن ماجہ: ۳۵، وسندہ حسن)
 اس حدیث سے یہ بات واضح ہے کہ نبی کریم ﷺ نے صرف ”ثابت شدہ“ حدیث
 بیان کرنے کا حکم دیا۔ جو حدیث ثابت شدہ نہ ہو اس کے بیان کرنے سے منع فرمایا۔
 ضعیف روایات رسول اللہ ﷺ تک پایہ ثبوت کو نہیں پہنچتیں اس لئے ان (کا بطورِ حجت)
 بیان کرنا درست نہیں البتہ یہ واضح کرنے کے لیے کہ یہ ”ثابت شدہ“ احادیث نہیں ہیں تو یہ
 مختلف فیہ امر نہیں۔ واللہ اعلم

یہ تو ہوئے اس خبر سے متعلق دلائل جن کا تعلق رسول اللہ ﷺ سے ہے۔ اب جو
 باتیں صحابہ کرام رضی اللہ عنہم یا ائمه کرام سے متعلق ہیں، ان کی طرف منسوب روایات اور حکایات
 وغیرہ تو اس سلسلے میں عرض ہے کہ چونکہ ان کا تعلق خبر سے ہے تو خبر کے متعلق قرآن مجید کی
 آیت گزر چکی ہے کہ وہ بھی عادل شخص ہی سے قبول کی جائے گی نہ کہ فاسق سے۔
 دوسری بات یہ ہے کہ اگر ہم ان کے ثبوت کی تحقیق کے بغیر انہیں آگے بیان کر دیتے
 ہیں تو رسول اللہ ﷺ کی اس حدیث کے زد میں آتے ہیں کہ جس میں آپ نے فرمایا:

((كفى بالمرء كذباً أن يحدث بكل ما سمع))

”آدمی کے جھوٹا ہونے کے لئے اتنا ہی کافی ہے کہ وہ ہر سنی سنائی بات بیان

کر دے۔“ (مسلم فی المقدمہ ج ۱ ص ۱۰)

چونکہ ہر سنی سنائی بات کا درست ہونا ضروری نہیں تو جو شخص اس حدیث کو نظر انداز
 کر کے ہر سنی سنائی بات آگے بیان کر دیتا ہے تو گویا وہ اس حدیث کے مطابق جھوٹا انسان
 ہے اور جھوٹ کبیرہ گناہوں میں سے ہے۔ اللہ اور اس کے رسول ﷺ نے ہمیں اس سے
 منع فرمایا ہے۔ تو خبر کے سلسلے میں تحقیق ثبوت لازمی ٹھہرتا ہے اگر اس میں بے احتیاطی برتی
 جائے اور غفلت سے کام لیتے ہوئے ہر سنی سنائی بات آگے بڑھادی جائے تو پھر ایسے کام کا
 ارتکاب ہوگا جس سے اللہ اور اس کے رسول ﷺ نے منع فرمایا ہے۔

لہذا صحابہ کرام رضی اللہ عنہم اور ائمه کرام رضی اللہ عنہم سے متعلق ”خبر“ کی بھی تحقیق کرنی ہوگی اس
 پر بھی غور کرنا ہوگا کہ جو بات ان سے متعلق کی جا رہی ہے وہ ثابت شدہ ہیں، واقعاً انہوں

نے ایسا کہا یا کیا ہے یا محض کسی فاسق یا خطا کار نے ان کی طرف یہ بات گھڑ دی ہے یا ان سے متعلق بیان کرنے میں غلطی کا شکار ہوا ہے۔ اگر ان احکامات کا خیال نہ رکھا جائے ان پر عمل نہ کیا جائے تو ان عظیم ہستیوں سے متعلق باطل فرقوں نے جو جھوٹی باتیں گھڑ رکھی ہیں ان کا کس طرح سے رد کریں گے۔ بلاشبہ اس قسم کی باتیں خواہ ان کا تعلق ایمانیات سے ہو یا اعمال سے ہو یا اخلاقیات سے ایسی روایات بکثرت پائی جاتی ہیں کہ جو قطعاً ان کے شایان شان نہیں۔ سو یہ باتیں اور ان کی تفصیل سر دست ہمارا موضوع نہیں تو ہم انہیں چند باتوں پر اکتفا کرتے ہوئے آگے بڑھتے ہیں اور اس کتاب و ترجمہ سے متعلق کچھ عرض کرتے ہیں۔

بحرین کے کثیر التصانیف فضیلۃ الشیخ ابو عبد الرحمن الفوزی رحمۃ اللہ علیہ نے ”تبصرۃ اولی

الأحلام من قصص فیہا کلام“ کے عنوان سے چھ حصوں میں ضعیف، غیر ثابت شدہ اور موضوع روایات کا ایک سلسلہ پیش فرمایا ہے ہر ایک حصہ دس دس قصوں پر مشتمل ہے ان میں سے بہت سے قصے خود ہمارے ہاں بھی درجہ شہرت کو پہنچے ہوئے ہیں۔ علما، خطباء و اعظین اور عامۃ الناس انہیں سناتے پائے جاتے ہیں جبکہ یہ پایہ ثبوت کو نہیں پہنچتے۔ ان میں سے بعض تو صحاح قرآن و سنت اور اصل حقیقت نیز صحیح عقائد سے متصادم ہیں اور جن میں بظاہر ایسی کوئی بات اگر نہ بھی پائی جائے تو یہ علت تو ضرور پائی جاتی ہے کہ وہ ثابت شدہ نہیں ہیں۔ ان کا بیان کرنا گزشتہ دلائل کی رو سے درست نہیں۔

کچھ عرصہ قبل راقم الحروف کو یہ کتابچے ملے تو دل میں خواہش پیدا ہوئی کہ اپنے اردو حوالہ بھائیوں تک بھی اسے پہنچایا جائے تاکہ وہ بھی اس سلسلہ سے مستفید ہوں بعض بھائیوں سے اس پر مشورہ طلب کیا انہوں نے اسے سراہا اور یہ کام کرنے کا مشورہ دیا ناچیز نے اس پر کام کیا۔ جب پہلے حصے کا ترجمہ مکمل ہوا تو اپنے محبوب استاد محترم فضیلۃ الشیخ حافظ ابو طہار زبیر علی زئی صاحب رحمۃ اللہ علیہ من کل سوء و متعنا بطول حیاتہ کی اجازت سے آپ کی خدمت میں عرض کر دیا۔

یہ اس ناکارہ پر آپ کے احسانوں میں سے ایک مزید احسان ہے کہ آپ نے اس کا مطالعہ فرمایا۔ پھر نہ صرف یہ کہ اسے پسند فرمایا بلکہ اپنے انتہائی علمی و تحقیقی موقر رسالہ ماہنامہ

”الحدیث“ میں قسط وار شائع فرمانا شروع کر دیا۔ فجزاہ اللہ خیراً۔

اس حوصلہ افزائی سے حوصلہ بڑھا اور بندے نے ان تمام حصوں کا ترجمہ مکمل کر دیا۔

”من لم یشکر الناس لم یشکر اللہ“ کے پیش نظر بندہ تہہ دل سے استاذ گرامی فضیلۃ الشیخ حافظ زبیر علی زئی صاحب کا مشکور ہے کہ آپ نے اس پر نظر ثانی فرمائی نیز بعض مقامات پر ”تنبیہ“ یا ”تنبیہ بلیغ“ کے عنوان سے فاضل مؤلف سے اختلاف یا کسی علمی و تحقیقی نکتہ کا اضافہ بھی فرمایا ہے۔

اسی طرح اپنے پیارے دوست جناب مولانا بخش بلوچ صاحب کا بھی مشکور ہوں کہ آپ ہی نے اس سلسلہ کا جزء چار تا چھ بحرین سے منگوا کر دیا۔ اسی طرح ماہنامہ ”الحدیث“ حضرو کی پوری ٹیم کا بھی مشکور ہوں۔ فجزاہم اللہ خیراً۔

ترجمہ کے سلسلہ میں عرض ہے کہ بندہ نے لفظی ترجمہ کے بجائے رواں ترجمہ کا انداز اپنانے کی کوشش کی ہے نیز حوالہ کے سلسلے میں اختصار کے پیش نظر پوری طرح سے مؤلف کے اسلوب کی پیروی نہیں کی کیونکہ مؤلف اکثر کتب کے ساتھ مصنف کے ناموں کا بھی ذکر کرتے ہیں جبکہ معروف کتب سے متعلق ہمیں اس کی ضرورت محسوس نہیں ہوئی۔

چند ایک مقامات پر ابہام دور کرنے یا بات مزید واضح کرنے کی غرض سے معمولی اضافہ بھی کیا ہے لیکن وہ اضافہ بالعموم بین القوسین ہے نیز ”مترجم“ لکھ کر اس کی طرف اشارہ بھی کر دیا ہے۔

”تنبیہ“ یا ”تنبیہ بلیغ“ کے عنوان سے جو عبارت بین القوسین پائی جاتی ہے یہ استاذی المسترم حافظ زبیر علی زئی صاحب کی وضاحتیں ہیں۔ عموماً اس کے آخر میں بھی آپ زرع یا زبیر علی زئی لکھا پائیں گے۔

”عرض مترجم“ کے عنوان سے راقم الحروف نے بعض قصص میں ان پر درایتاً کچھ تبصرہ کرنے کی کوشش کی ہے۔ اس پورے کام کے دوران جہاں کہیں بندہ سے غلطیاں واقع ہوئی ہیں، بندہ اللہ سبحانہ و تعالیٰ سے معافی کا خواستگار ہے۔

اس سلسلہ کے ترجمہ کے دوران میں اسی قسم کے ایک اور سلسلہ سے آگاہی ہوئی جو

دیار عرب کی معروف علمی شخصیت فضیلۃ الشیخ ابو عبیدہ مشہور بن حسن آل سلمان رضی اللہ عنہ اور ان کے دیگر اہل علم ساتھیوں نے ”قصص لانتبت“ کے عنوان سے پیش فرمایا ہے۔ یہ سلسلہ بھی کافی علمی اور دلچسپ معلومات پر مبنی ہے۔

اللہ تعالیٰ استاذی المحترم فضیلۃ الشیخ مبشر احمد ربانی رضی اللہ عنہ کو جزائے خیر دے آپ نے ہی ہمیں اس سے آگاہ فرمایا نیز احقر کی بہت ہی زیادہ حوصلہ افزائی اور انتہائی شفقت و رأفت کا معاملہ اختیار فرماتے ہوئے بڑے ہی جامع الفاظ میں کتاب کے لیے عمدہ تقریظ بھی رقم فرمادی یہ ان کی مشفقانہ محبت و شفقت اور چھوٹوں کی حوصلہ افزائی کا احسن انداز ہے وگرنہ ”من آثم کم من دائم“ خلوص دل سے دعا ہے کہ اللہ تعالیٰ آپ کو اعداء دین اور حاسدین کے شر سے محفوظ رکھے آپ کا علمی سایہ تادیر ہمارے سروں پر قائم رکھے اس سلسلہ کا پہلا جزء ”الشیخ یوسف محمد بن ابراہیم العتیق“ کا تیار کردہ ہے اور دوسرا جزء الشیخ مشہور حسن کا۔ ان دونوں میں بعض قصص ایسے ہیں جو الشیخ فوزی کے سلسلہ میں بھی آچکے ہیں۔ چونکہ ناچیز ان دونوں سلسلوں کو ایک ہی تسلسل میں پیش کرنے کی خواہش رکھتا ہے تو تکرار سے بچتے ہوئے ہم نے وہ قصص دوبارہ نقل نہیں کئے۔ ان کے علاوہ جزء اول، دوم ہر دو کے بقیہ تمام قصص کا ترجمہ پیش کر دیا ہے۔ ”قصص لانتبت“ کے اب تک آٹھ حصے چھپ چکے ہیں جن کا ترجمہ ان شاء اللہ جلد ہی حصہ دوم کی شکل میں آپ کے ہاتھوں میں ہوگا۔

آخری گزارش: یہ قصے جن میں سے بہت سے قصے اکثر ہمارے سامنے بھی بیان ہوتے ہیں، ان کی حقیقت جان لینے کے بعد اگر آپ کبھی کسی خطیب، واعظ اور مدرس وغیر ہم کو ان میں سے کوئی قصہ بیان کرتے سیں تو ایسا ہرگز نہ کیجئے گا کہ آپ درمیان میں جھڑکتے ہوئے انہیں ٹوک بیٹھیں اور نہ ہی ایسا ہو کہ آپ اپنی علمیت جھاڑتے ہوئے انہیں جاہل ثابت کرنے کی کوشش کرنے لگیں بلکہ امر بالمعروف، نصیحت و خیر خواہی کا احسن اسلوب اختیار کرتے ہوئے انتہائی نرمی کے ساتھ ان کے سامنے اس قصہ کی علمی حیثیت اور سند سے متعلق تحقیق پیش کر دیں تاکہ بعد میں کسی موقع پر وہ خود ہی اپنے مخاطبین کے سامنے اس کی

حقیقت کو واضح فرمادیں اور آئندہ ایسے غیر ثابت قصے بیان کرنے سے بچتے رہیں۔

وباللہ التوفیق

آخر میں ”مکتبہ اسلامیہ“ کے مدیر محترم محمد سرور عاصم صاحب رحمۃ اللہ علیہ کا شکریہ ادا کرتے ہوئے اپنی معروضات کا سلسلہ ختم کرتا ہوں اللہ تعالیٰ انہیں جزاء خیر عطا فرمائے کہ احقر ایسے ناقص طالب علم کی اس کاوش کو اپنے ادارہ کے اعلیٰ معیار کے مطابق کتابی شکل میں آپ کے ہاتھوں تک پہنچایا۔ اللہ تعالیٰ آپ کے مکتبہ کو دن دگنی رات چکنی مزید ترقی عطا فرمائے۔ مجھ ناچیز کی خطاؤں سے درگزر فرمائے آمین یا رب العالمین۔

ابوالاجد محمد صدیق رضا

(۹ جنوری ۲۰۰۷ء، کراچی)

مشہور واقعات کی حقیقت

ضعیف، موضوع اور مردود روایات اور ان کا رد

ارشاد باری تعالیٰ ہے:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ (الحجر: ۹)

”بے شک ہم نے اس ذکر کو نازل کیا اور ہم ہی اس کی حفاظت کرنے والے ہیں۔“

یہ وعدہ الہی سنت نبوی ﷺ کو بھی شامل ہے اس لئے کہ سنت قرآن کریم (ذکر) کے لئے بیان و تفسیر ہے، اور سنت کی شریعت میں بہت زیادہ قدر و منزلت ہے، پس سنت کے امر کا التزام شریعت کا التزام ہے، اللہ رب العالمین کے اس فرمان کی وجہ سے کہ:

﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ (۴ / النساء: ۸۰)

”جس نے رسول (ﷺ) کی اطاعت کی اس نے اللہ کی اطاعت کی۔“

یقیناً ہوی پرست (اہل بدعت) اور اپنے مذہب کے لئے متعصب بعض کینہ پرور اور بیمار دل والوں نے ایسی کوششیں کیں جو کسی بھی محترم انسان کے لئے مناسب نہیں کہ وہ رسول اللہ ﷺ کی طرف غلط باتیں منسوب کریں، ایسے لوگوں کے لئے سخت وعید ہے کہ نبی کریم ﷺ نے فرمایا: ”من كذب علي متعمداً فليتبوأ مقعده من النار“ کہ جس نے مجھ پر جان بوجھ کر جھوٹ باندھا اس کا ٹھکانا جہنم ہے۔ (بخاری: ۱۰۷۰)

لیکن اللہ سبحانہ و تعالیٰ نے بعض اہل علم کو یہ توفیق بخشی کہ وہ شریعت مطہرہ سے اس قسم کے لوگوں کی دسیسہ کاریوں کو دور کر دیں۔ جو بعض لوگوں نے رسول اللہ ﷺ پر گھڑی ہیں۔ تو ان اہل علم نے صحیح اور ضعیف کو واضح کر دیا، اللہ کا یہ وعدہ پورا ہوا اور سنت محفوظ ہو گئی اور سنت کی حفاظت سے قرآنی احکام بھی محفوظ ہو گئے۔ (تلخیص از مقدمۃ الكتاب)

اسی سلسلے میں الشیخ ابو عبد الرحمن فوزی بن عبد اللہ بن محمد / البحرین، بلاد العرب نے ایک کتاب ”تبصرة أولی الأھلام من قصص فیھا کلام“ ترتیب دی ہے جس

میں قصہ گولوگوں کے من گھڑت واقعات کی حقیقت واضح کی گئی ہے جس کا ترجمہ محترم جناب صدیق رضا صاحب نے کیا ہے اللہ تعالیٰ دونوں کو جزائے خیر عطا فرمائے۔ (آمین)

(حافظ ندیم ظہیر)

پہلا قصہ: سیدنا معاذ بن جبل رضی اللہ عنہ اور اجتہاد کا قصہ

سیدنا معاذ بن جبل رضی اللہ عنہ کا قصہ کہ جب رسول اللہ صلی اللہ علیہ وسلم نے انہیں یمن بھیجنے کا ارادہ فرمایا (تو اس وقت ان سے پوچھا):

((كيف تقضي إذا عرض لك قضاء؟ قال: أقضي بكتاب الله
قال: فإن لم تجد في كتاب الله؟ قال: فبسنة رسول الله صلی اللہ علیہ وسلم
قال: فإن لم تجد في سنة رسول الله ولا في كتاب الله؟ قال
اجتهد رأيي ولا آلوا، فضرب رسول الله صلی اللہ علیہ وسلم صدره وقال:
الحمد لله الذي وفق رسول رسول الله لما يرضى رسول
الله))

”جب آپ کو کوئی قضیہ پیش آئے گا تو آپ کس طرح فیصلہ کریں گے؟
عرض کیا کہ: میں کتاب اللہ کے ذریعے فیصلہ کروں گا، فرمایا: اگر آپ کتاب
اللہ میں (اس قضیہ کا حل) نہ پائیں؟ تو عرض کیا کہ میں اللہ کے رسول صلی اللہ علیہ وسلم
کی سنت سے فیصلہ کروں گا، فرمایا کہ اگر آپ سنت رسول صلی اللہ علیہ وسلم میں بھی
(اس کا حل) نہ پائیں؟ تو عرض کیا کہ میں اپنی رائے سے اجتہاد کروں گا،
اور کوئی کوتاہی نہیں کروں گا، اس پر رسول اللہ صلی اللہ علیہ وسلم نے ان کے سینے پر اپنا
با برکت ہاتھ مارا اور فرمایا: اللہ کا شکر ہے جس نے اللہ کے رسول صلی اللہ علیہ وسلم
کے قاصد کو اس بات کی توفیق مرحمت فرمائی جس پر اللہ کا رسول صلی اللہ علیہ وسلم
راضی ہے۔ (یہ روایت منکر و ضعیف ہے)

تصحیح: اس روایت کو ابو داؤد نے اپنی سنن (ج ۳ ص ۳۰۳، ۳۵۹۲، ۳۵۹۳) ترمذی
نے اپنی سنن (ج ۳ ص ۶۰۷، ۱۳۲۷، ۱۳۲۸) احمد نے مسند (ج ۵ ص ۲۳۰، ۲۳۰، ۳۲۰)

اور بیہقی نے سنن الکبریٰ (ج ۱۰ ص ۱۱۳) اور المدخل (ص ۲۰۸ تا ۲۰۹ ج ۲ ص ۲۵۶) ابو داؤد الطیالسی نے مسند (ص ۶۷ ج ۵۵۹) دارمی نے سنن (ج ۱ ص ۶۰ ج ۱ ص ۱۷۰) ابن حزم نے الاحکام (ج ۶ ص ۲۰۰) بغوی نے شرح السنۃ میں تعلیقاً (ج ۱ ص ۱۱۶ ج ۲ ص ۲۵۰) ابن ابی شیبہ نے المصنف (ج ۷ ص ۲۳۹ ج ۸ ص ۲۰۲) اور جوزقانی نے الاباطیل (ج ۱ ص ۱۰۵، ۱۰۶ ج ۱ ص ۱۰۶) اور عبد بن حمید نے المنتخب (ص ۲ ج ۲ ص ۱۲۳) اور ابن الجوزی نے العلل المتماہیہ (ج ۲ ص ۵۸ ج ۳ ص ۱۲۶۳)، خطیب بغدادی نے الفقیہ والمحققہ (ج ۱ ص ۱۵۵، ۱۸۸، ۱۸۹)، العقلی نے ”الضعفاء الکبیر“ (ج ۱ ص ۲۱۵ ج ۲ ص ۲۶۲) طبرانی نے ”المعجم الکبیر“ (ج ۲ ص ۷۰ ج ۳ ص ۳۶۲) اور المزنی نے ”تہذیب الکمال“ (ج ۱ ص ۲۱۷ المخطوط) اور ابن عبد البر نے ”جامع بیان العلم“ (ص ۳۵۹، ۳۶۰) اور (محمد بن خلف) وکیع نے ”أخبار القضاة“ (ج ۱ ص ۹۷، ۹۸) اور ابن سعد نے ”الطبقات الکبریٰ“ (ج ۲، ص ۳۳۷، ۳۳۸) میں متعدد (بہت سے) طرق سے بیان کیا کہ ”عن شعبۃ قال: أخبرني أبوعمون الشقي قال: سمعت الحارث بن عمرو يحدث عن أصحاب معاذ من أهل حمص عن معاذ بن جبل رضي الله عنه أن رسول الله ﷺ لما بعثه إلى اليمن قال له، فذكره“ میں (الفوزی الاثری) نے کہا: اور یہ سند ضعیف ہے اس کی دو علتیں ہیں:

اول: الحارث بن عمرو مجہول ہے۔

دوم: اصحاب معاذ یعنی معاذ رضی اللہ عنہ کے ساتھیوں کی جہالت (ان کا مجہول ہونا)۔ دیکھئے ابن حجر کی التہذیب (ج ۲ ص ۱۳۲) اور انہی کی تقریب التہذیب (ص ۱۴۷ رقم: ۱۰۳۹) امام بخاری نے التاریخ الکبیر (ج ۲ ص ۲۷۷) میں فرمایا کہ: الحارث بن عمرو بن انخی المغیرۃ بن شعبۃ الشقی نے اصحاب معاذ سے اور انہوں نے معاذ رضی اللہ عنہ سے (اور) روایت کیا ان سے ابوعمون نے، تو یہ صحیح نہیں اور یہ روایت معروف نہیں مگر اس مرسل سند سے: إرنج امام ترمذی نے فرمایا: اس حدیث کو ہم نہیں جانتے مگر اس سند سے اور میرے نزدیک اس کی اسناد متصل نہیں: إرنج

امام جوزقانی نے فرمایا: یہ حدیث باطل ہے۔

امام ابن الجوزی نے فرمایا: یہ حدیث صحیح نہیں اگرچہ تمام (!) فقہاء اس روایت کو اپنی کتب میں بیان کرتے ہیں اور اس پر اعتماد بھی کرتے ہیں، اور قسم ہے مجھے کہ اگرچہ اس کا معنی درست ہے، (لیکن) بات یہ ہے کہ اس کا ثبوت معروف نہیں۔ اس لئے کہ الحارث بن عمرو مجہول ہے اور معاذ رضی اللہ عنہ کے اصحاب (ساتھی) اہل حمص میں تو وہ بھی پہچانے نہیں جاتے (معروف نہیں ہیں مجہول ہیں) اور نہ ہی اس کا طریق (معروف ہے) پس اس حدیث کے ثبوت کی کوئی وجہ نہیں۔

امام ذہبی فرماتے ہیں: ابو یونس محمد بن عبید اللہ شافعی نے اس روایت کو الحارث بن عمرو شافعی..... سے بیان کرنے میں تفرّد کیا اور ابو یونس کے علاوہ الحارث سے کسی نے روایت نہیں کیا اور الحارث..... مجہول ہے۔ راجح (میزان الاعتدال ج ۱ ص ۳۳۹)

ابن حجر کہتے ہیں کہ ابن حزم نے فرمایا: یہ حدیث صحیح نہیں، اس لئے کہ الحارث مجہول ہے اور اس کے شیوخ (اساتذہ) پہچانے نہیں جاتے، اور بعض لوگوں نے اس حدیث کے تواتر کا دعویٰ کیا، اور یہ غلط ہے (جھوٹ ہے) بلکہ یہ تواتر کی ضد ہے، اس لئے کہ حارث سے اس روایت کو ابو یونس کے علاوہ کسی نے بیان نہیں کیا تو کس طرح یہ روایت ”متواتر“ ٹھہری؟

اور عبدالحق (اشعری) نے فرمایا: یہ روایت کسی صحیح طریق (سند) سے نہ مسند ہوئی ہے نہ پائی جاتی ہے اور ابن طاہر نے اس حدیث پر کلام پر مشتمل اپنی منفرد تصنیف میں فرمایا: جان لو! کہ میں نے اس حدیث کو چھوٹی بڑی مسانید میں تلاش کیا، اور حدیث کے علم جاننے والوں میں سے جن سے میری ملاقات ہوئی ان سے اس حدیث کے متعلق سوال کیا، پس میں نے اس روایت کو نہیں پایا سوائے دو سندوں کے۔ ان میں سے ایک سند شعبہ اور دوسری سند ”عن محمد بن جابر عن أشعث بن أبي الشعثاء عن رجل من ثقيف عن معاذ“ اور یہ دونوں سندیں صحیح نہیں ہیں۔ راجح

علامہ البانی نے الضعیفہ (ج ۲ ص ۲۳) میں فرمایا..... اس اسناد میں تین علتیں ہیں:
اول: ارسال۔

دوم: الحارث بن عمرو (جو کہ) مجہول ہے۔

سوم: اصحاب معاذ رضی اللہ عنہ کی جہالت یعنی ان لوگوں کا مجہول ہونا۔

امام مزنی نے تحفۃ الاشراف (ج ۸ ص ۴۲۱) میں اس روایت کو ذکر کیا:

اور خطیب بغدادی نے اپنی کتاب الفقیہ والمحققہ (ج ۱ ص ۱۸۹) میں فرمایا:

”وقد قيل أن عبادة بن نسي رواه عن عبد الرحمن بن غنم عن معاذ وقال هذا إسناده متصل

ورجاله معروفون بالثقة: إلخ“

یعنی کہا گیا کہ عبادة بن نسی نے اس حدیث کو روایت کیا عبد الرحمن بن غنم سے، انہوں

نے معاذ سے اور فرمایا اس کی سند متصل ہے اور اس کے راوی ثقہ ہونے میں معروف ہیں۔

لیکن حافظ (ابن حجر) نے الامالی میں ۱۷۰ کے بعد کی مجلس میں فرمایا: ہاں یہ اسی

طرح ہے، بلکہ عبد الرحمن بن غنم کو تو صحابی ہونے کا شرف حاصل ہے اور جو راوی ان سے

روایت کر رہا ہے وہ بھی ثقہ ہے لیکن اس سے روایت کرنے والا راوی ثقہ نہیں ہے، ابن ماجہ

نے اس کو روایت کیا ہے اپنی سنن (ج ۱ ص ۲۱۱) میں اور جو زقانی نے الاباطیل

(ج ۱ ص ۱۰۸، ۱۰۹) میں اس حدیث کے بعض حصہ کو یحییٰ بن سعید کی سند کے ساتھ اور اس

مبہم (مجہول شخص) کا نام محمد بن حسان بتلایا اور وہ ”مصلوب“ کے نام سے معروف ہے۔

امام احمد، الفلاس، امام نسائی، امام ابو حاتم اور دیگر محدثین نے اسے کذاب قرار دیا۔ پس اس

کی حدیث نہ تو استشہاداً صحیح ہے نہ ہی متابعت۔ یعنی شواہد و متابعت میں بھی اس کی حدیث

پیش کرنا صحیح نہیں۔ إلخ (الامالی ص ۲۱۳ ق)

(ابن حجر نے تہذیب التہذیب ج ۹ ص ۹۵ رقم الترمذیہ ۶۰۵۵ میں ابوداؤد کا قول

نقل کیا۔ ہو مجہول و حدیثہ ضعیف، اور خود بھی تقریب میں اسے مجہول قرار

دیا۔ رقم الترمذیہ: ۵۸۲۸۔ مترجم) دیکھئے حافیہ العلل المتناہیہ (ج ۲ ص ۷۹)۔

امام بوسیری نے فرمایا: یہ سند ضعیف ہے، محمد بن سعید المصلوب حدیث گھڑنے کے

الزام سے متہم ہے۔ إلخ

عرض مترجم:

روایت مذکورہ کی اسنادی حیثیت پر کافی مفصل بحث آپ کے سامنے ہے۔ جس سے اس روایت کا ضعیف ہونا واضح ہے۔ لیکن اس کے باوجود مقلدین حضرات تقلید کی بحث میں اس روایت کو ذکر کرنا نہیں بھولتے الا ماشاء اللہ۔ آپ تقلید کے موضوع پر لکھی گئی تقریباً ہر کتاب یا رسالہ میں ضرور اس کا ذکر پائیں گے نیز مقلدین کو اس سے صرف تقلید ہی نہیں بلکہ کئی قدم آگے بڑھ کر ”تقلید شخصی“ کے ثبوت میں یہ روایت پیش کرتے پائیں گے۔ جہاں تک معاملہ ”اجتہاد“ کا ہے جسے عام طور پر قیاس بھی کہا جاتا ہے جس کا اس ضعیف روایت میں بھی ذکر ہے تو وہ دیگر صحیح و مقبول دلائل سے ثابت ہے ہمیں اس سے انکار بھی نہیں لیکن ”تقلید“ یا ”تقلید شخصی“ کا تو اس روایت میں سرے سے کہیں ذکر ہی نہیں ہے۔ اسے سین زوری کے علاوہ اور کیا نام دیں کہ لوگ اسے تقلید کے ثبوت میں دھڑلے سے پیش کر دیتے ہیں۔

معلوم ہوتا ہے کہ ایسے موقع پر وہ ”قیاس“ سے متعلق اپنے اصول و قواعد بھی یکسر بھلا بیٹھتے ہیں اور یہ باور کرانے کی کوشش کرتے ہیں کہ اجتہاد کو ماننا بھی تقلید ہے حالانکہ ایسا قطعاً نہیں۔ سب سے پہلے مقلدین ہی کی مسلمہ کتاب سے ”قیاس“ سے متعلق قاعدہ سنئے:

فإن أصول الشرع ثلاثة. الكتاب والسنة وإجماع الأمة

والأصل الرابع القياس المستنبط من هذه الأصول.

شریعت کے تین اصول ہیں: قرآن مجید، سنت، اجماع امت اور چوتھی اصل وہ قیاس ہے جو ان تینوں اصولوں سے مستنبط (ماخوذ) ہو۔ (حسامی، ص: ۳۳ مطبوعہ قدیمی کتب خانہ)

معلوم ہوا کہ وہ قیاس حجت ہے جو نصوص و اجماع سے مستنبط ہو۔۔۔۔۔۔ اسی کو قیاس کہا جائے گا نہ کہ محض من گھڑت باتوں کو۔ یقیناً نہیں آتا تو ان مقلدین کے ”مناظر اسلام“ وکیل احناف امین اوکاڑوی سے سمجھ لیں، لکھتے ہیں:

”یاد رہے یہاں قیاس ہے مراد انکل پچو باتیں نہیں بلکہ اہل سنت کی اصطلاح میں قیاس وہ خاص طریقہ علم ہے جس سے مجتہد کتاب و سنت میں پوشیدہ مسائل کو ظاہر کر دیتا

ہے۔ اس لئے ہر مجتہد کا یہ اعلان ہوتا ہے ”القیاس مظہر لا مثبت“ کہ قیاس سے مسائل گھڑے نہیں جاتے بلکہ کتاب و سنت میں پوشیدہ مسائل کو صرف ظاہر کیا جاتا ہے“

(تجلیات صفدر، مضمون الحداد بدعت“ ج ۱ ص ۴۸۸ مکتبہ امدادیہ، ملتان)

ناچیز کا خیال ہے کہ اس مختصر گفتگو سے یہ بات کافی حد تک واضح ہو چکی ہوگی کہ ”قیاس“ یا ”اجتہاد“ سے مسائل بیان ہوتے ہیں، قرآن و سنت ہی کے پوشیدہ مسائل کو ظاہر کیا جاتا ہے تو اس صورت میں وہ قرآن و سنت ہی کے مسائل ہوں گے، نیز قرآن و سنت میں ان کے ادلہ بھی پائے جاتے ہوں گے اور ایسے مسائل کہ جن کے لئے قرآن و سنت میں کوئی دلیل نہ ہو تو وہ یقیناً گھڑے ہوئے مسائل ہوں گے۔ انہیں اجتہادی مسائل کہنا بھی غلط ہوگا چونکہ قیاس کے صحیح ہونے کے لئے لازمی ہے کہ وہ قرآن و سنت یا اجماع سے مستنبط ہو۔

نیز یہ بھی کہ جن مسائل سے متعلق یہ دعویٰ ہو کہ یہ اجتہادی مسائل ہیں تو گویا یہ دعویٰ ہوگا کہ یہ قرآن و سنت ہی کے پوشیدہ مسائل ہیں تو اس صورت میں ان مسائل کے دلائل طلب کرنا بھی بالکل صحیح و برحق ہوگا۔ دلیل کے مطالبہ کو غلط قرار دینا خود غلط و باطل ہوگا، نیز اپنے ہی اصولوں سے جہالت کا بدترین مظاہرہ بھی ہے۔ اب جب یہ بات قدرے واضح ہوگئی تو یہ سمجھنا بھی قطعاً دشوار نہ رہا کہ اجتہاد یا اجتہادی مسائل ماننے کا تقلید سے کوئی تعلق نہیں چونکہ تقلید کی تعریف میں یہ بات شامل ہے کہ بغیر دلیل و حجت کے جو بات مانی جائے جیسا کہ مفتی تقی عثمانی صاحب نے لکھا:

”علامہ ابن الہمام اور علامہ ابن نجیم ”تقلید“ کی تعریف ان الفاظ میں فرماتے ہیں:

التقلید العمل بقول من لیس قوله احدی الحجج بلا حجة منها.

تقلید کا مطلب یہ ہے جس شخص کا قول ماخذ شریعت میں سے نہیں ہے اس

کے قول پر دلیل کا مطالبہ کئے بغیر عمل کر لینا۔“ (تقلید کی شرعی حیثیت ص ۱۴)

اور سرفراز خان صفدر صاحب لکھتے ہیں: ”اصطلاحی طور پر تقلید کا مطلب یہ ہے کہ

جس کا قول حجت نہیں اس کے قول پر عمل کرنا“ (الکلام المفید ص ۳۵)

قرآن و سنت کے ظاہر و پوشیدہ مسائل تو حجت ہیں پھر ان کا ماننا تقلید کس طرح ہو

سکتا جبکہ آپ ہی کے مسلمہ اصول کے مطابق اجتہاد قرآن و سنت کے پوشیدہ مسائل ظاہر کرنے کا نام ہے نہ کہ مسائل گھڑنے کا لہذا ثابت ہوا کہ اجتہاد و اجتہادی مسائل کا ماننا تقلید نہیں ہے۔ جب یہ تقلید نہیں تو اس ضعیف روایت سے تقلید کا ثابت کرنا بھی قطعاً درست نہیں۔

اس سلسلے میں ایک اور غلط فہمی کا ازالہ بھی کرتے چلیں جو نامور لوگوں سے سرزد ہوئی ہے۔ مفتی تقی عثمانی صاحب لکھتے ہیں:

”یہاں ہمیں اس واقعہ کے صرف ایک پہلو پر توجہ دلانا مقصود ہے اور وہ یہ کہ آپ ﷺ نے اہل یمن کے لئے اپنے فقہاء صحابہؓ میں سے صرف ایک جلیل القدر صحابی کو بھیجا.... اس کا مطلب اس کے سوا اور کیا ہے کہ آپ ﷺ نے اہل یمن کو ان کی ”تقلیدِ شخصی“ کی اجازت دی بلکہ اس کو ان کے لئے لازم فرمایا۔“ (تقلید کی شرعی حیثیت ص ۵۰)

اسی طرح سرفراز خان صفدر صاحب نے لکھا:

”آنحضرت ﷺ نے العیاذ باللہ ایک بے فائدہ اور مہمل کام کیوں کہ ”تہا“ حضرت معاذ رضی اللہ عنہ کو یمن کی طرف بھیجا۔“ (الاکام المفید ص ۹۳)

اگر سب اہل یمن کے لئے حضرت معاذ رضی اللہ عنہ کی جو شخص معین اور فرد حقیقی تھے اطاعت ضروری تھی اور یقیناً ضروری تھی تو فریق ثانی پر لازم آئے گا کہ وہ تقلیدِ شخصی کے جواز کو تسلیم کر لے۔ (ایضاً ص ۹۳)

اسی طرح مقلدین کے ”مناظر“ وکیل احناف امین اوکاڑوی نے لکھا:

”جیسے یمن میں صرف حضرت معاذ مجتہد تھے۔“

(مجموعہ رسائل جدیدہ مطبوعہ لاہور ج ۱ ص ۲۷)

حیرت ہے کہ اپنی ”تقلیدِ شخصی“ کو ثابت کرنے کے لئے مقلدین کی بڑی بڑی شخصیات جیسے ”شیخ الاسلام، شیخ الحدیث و امام اہلسنت اور مناظر اسلام“ نے کتنی کمزور

بات بیان کی کہ رسول اللہ ﷺ نے یمن کی طرف ”صرف ایک“ اور ”تہا“ معاذ رضی اللہ عنہ کو بھیجا حالانکہ حدیث کی کسی غیر معروف و نایاب قلمی نسخوں میں محفوظ حدیث کی کتب میں نہیں بلکہ انتہائی مشہور و معروف اور دستیاب عام کتاب صحیح البخاری سے ہی یہ دعویٰ غلط ثابت ہو جاتا ہے۔

وہ اس طرح کہ صحیح البخاری میں ہی یہ بات موجود ہے کہ آپ ﷺ نے یمن میں ”صرف ایک“ و ”تہا“ معاذ رضی اللہ عنہ کو نہیں بلکہ ان کے علاوہ سیدنا خالد بن الولید و سیدنا علی المرتضیٰ اور سیدنا ابو موسیٰ اشعری رضی اللہ عنہم کو بھی بھیجا تھا۔ اختصار کے پیش نظر ہم صرف کتاب اور باب کے حوالہ پر اکتفا کرتے ہیں۔ باذوق و علم دوست حضرات خود ہی ملاحظہ فرمائیں۔

سیدنا خالد بن ولید اور سیدنا علی رضی اللہ عنہما کا یمن کی طرف مبعوث فرمانے کا ذکر، صحیح البخاری، کتاب المغازی، باب البعث علی ابن ابی طالب و خالد بن ولید ابی الیمین (ج ۲ ص ۶۲۳)

اور سیدنا ابو موسیٰ اشعری رضی اللہ عنہ کے مبعوث فرمانے کا ذکر، کتاب الاحکام، باب امر الوالی اذا وجہ امیرین الی موضع (ج ۲ ص ۱۰۸۳)

اس کے باوجود ان حضرات کا یہ فرمانا کہ صرف ایک و تہا سیدنا معاذ رضی اللہ عنہ کو بھیجا جس طرح درست ہو سکتا ہے... پھر اس سے تقلیدِ شخصی کو ثابت کرنا بھی عجیب بات ہے اس لئے کہ تقی صاحب اور سرفراز خان ہردو حضرات نے صحیح بخاری (ج ۲ ص ۹۹۷) کے حوالہ سے اسود بن یزید کا یہ قول نقل فرمایا کہ ”اتانا معاذ بن جبل بالیمن معلما او امیرا“، بلخ کہ معاذ رضی اللہ عنہ ہمارے پاس یمن میں معلم یا امیر منتخب ہو کر آئے۔

(الکلام المفید ص ۹۲ و تقلید کی شرعی حیثیت ص ۵۱)

جب وہ امیر و معلم بنا کر بھیجے گئے تو تعلیم و تعلم کے سلسلے سے تقلید کا کیا تعلق ہے؟ اگر یہ تقلید ہے تو خود ان دو حضرات کے بہت سے شاگرد ہیں جنہوں نے ان سے تعلیم حاصل کی تو کیا وہ سب ان کے مقلد ہیں امام ابو حنیفہ رضی اللہ عنہ کے نہیں؟ پھر کسی دور میں یہ بھی بہت سے اساتذہ کے شاگرد رہے تو یہ ان کے مقلد ہیں امام ابو حنیفہ رضی اللہ عنہ کے نہیں؟ اگر ہاں تو تقلیدِ شخصی باطل اور اگر نا تو اس سے تقلیدِ شخصی کا کشید کرنا باطل ہو جاتا ہے۔ جبکہ ان کا دعویٰ

”تقلید شخصی“ ہے۔ پھر سوچنے کی بات یہ ہے کہ صرف معاذ رضی اللہ عنہ کو بھیجے سے اگر تقلید شخصی ثابت ہوتی ہے تو دیگر صحابہ کو بھیجے سے ”تقلید اشخاصی“ بہت سے لوگوں کی تقلید ثابت نہیں ہوتی؟ اگر ہاں کہیں تو ”تقلید شخصی“ کا دعویٰ و فتویٰ باطل نا کہیں تو استدلال باطل۔

کہنے کو تو اور بھی بہت کچھ ہے لیکن اس کتاب کا موضوع تقلید نہیں سوا سی پر اکتفا کیا جاتا ہے واضح رہے کہ اس ضعیف روایت کا پیش کرنا ہی غلط ہے پھر اس سے تقلید یا تقلید شخصی کا ثابت کرنا اس سے بھی بڑی غلطی ہے۔

دوسرا قصہ: سیدنا عمر فاروق رضی اللہ عنہ کے قبول اسلام کا قصہ

سیدنا عمر فاروق رضی اللہ عنہ (اسلام قبول کرنے سے پہلے) تلوار لٹکائے ہوئے نکلے، تو آپ کی ملاقات بنی زہرہ کے شخص (نعیم بن عبداللہ) سے ہوئی، نعیم نے کہا، اے عمر! کہاں کا ارادہ ہے؟ عمر رضی اللہ عنہ نے فرمایا محمد صلی اللہ علیہ وسلم کو قتل کرنا چاہتا ہوں، تو نعیم نے کہا: اگر آپ نے محمد صلی اللہ علیہ وسلم کو قتل کر ڈالا تو بنو ہاشم اور بنو زہرہ سے کیسے بچ پائیں گے؟

عمر رضی اللہ عنہ نے فرمایا! لگتا ہے تو بھی بے دین ہو کر اپنا پچھلا دین چھوڑ چکا ہے؟

انہوں نے کہا: اے عمر! آپ کو ایک عجیب بات پر اطلاع نہ دوں کہ آپ کے بہنوئی اور بہن بھی (آپ کے زعم کے مطابق) بے دین ہو چکے ہیں اور ان دونوں نے وہ دین چھوڑ دیا جس پر آپ ہیں۔ (یہ سن کر) عمر رضی اللہ عنہ انتہائی غصہ میں ان کی طرف چلے یہاں تک کہ ان کے پاس آ پہنچے، اس وقت ان کے ہاں مہاجرین میں سے ایک شخص (سیدنا) خباب رضی اللہ عنہ موجود تھے، کہا: جب خباب رضی اللہ عنہ نے عمر رضی اللہ عنہ کے آنے کی آہٹ محسوس کی تو وہ گھر کے اندر چھپ گئے، عمر رضی اللہ عنہ ان دونوں (یعنی بہن و بہنوئی) کے پاس آئے اور پوچھا کہ یہ دھیمی دھیمی سی آواز کیسی ہے جو میں نے تمہارے ہاں سنی ہے؟

(دارمی نے) کہا کہ اس وقت وہ سورہ ط پڑھ رہے تھے، ان دونوں نے کہا: کچھ نہیں

ہم تو بس آپس میں باتیں کر رہے تھے، تو عمر رضی اللہ عنہ نے فرمایا: لگتا ہے کہ تم دونوں بے دین ہو چکے ہو، تو ان کے بہنوئی نے کہا: اے عمر! یہ بتاؤ اگر حق تمہارے دین کے بجائے کسی اور دین میں ہو تو؟ بس (یہ سننا تھا کہ) عمر رضی اللہ عنہ اپنے بہنوئی پر ٹوٹ پڑے اور انہیں بری طرح کچل

دیا۔ ان کی بہن (قریب) آئی اور انہیں اپنے شوہر پر سے ہٹایا تو آپ نے بہن کو ایسا شدید چاٹنا مارا کہ ان کا چہرہ خون آلود ہو گیا، تو وہ غصہ ہوئی اور فرمایا، اے عمر! اگر حق تیرے دین کے علاوہ کسی اور دین میں ہو تو؟ میں گواہی دیتی ہوں کہ اللہ کے سوا کوئی الٰہ نہیں اور میں گواہی دیتی ہوں کہ محمد ﷺ اللہ کے رسول ہیں، (یہ سن کر) عمر رضی اللہ عنہ جب مایوس ہو گئے، تو فرمایا: یہ کتاب جو تمہارے پاس ہے مجھے دو میں اسے پڑھوں، عمر رضی اللہ عنہ کتاب پڑھا کرتے تھے (مطلب یہ کہ وہ پڑھ سکتے تھے، پڑھے لکھے تھے)

اس پر ان کی بہن نے کہا کہ آپ ناپاک ہیں اس کتاب کو تو بس پاک لوگ ہی چھو سکتے ہیں، پس کھڑے ہو جائیں غسل یا وضو کر لیں۔ آپ کھڑے ہوئے وضو کیا پھر وہ کتاب (تحریر) اٹھائی پس آپ نے پڑھا طہ یہاں تک کہ آپ نے اس آیت پر ختم کیا۔

﴿إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي وَأَقِمِ الصَّلَاةَ لِذِكْرِي﴾

بے شک میں ہی اللہ ہوں کوئی الٰہ نہیں سوائے میرے پس میری عبادت کرو اور میرے ذکر (یاد) کے لئے نماز قائم کرو۔ (طہ: ۱۳)

تو عمر رضی اللہ عنہ نے فرمایا مجھے محمد ﷺ کا پتا بتاؤ۔ جب خباب رضی اللہ عنہ نے عمر رضی اللہ عنہ کی یہ بات سنی تو فرمایا: خوشخبری ہو! اے عمر میں امید کرتا ہوں کہ رسول اللہ ﷺ نے جمعرات کو جو دعا فرمائی تھی کہ:

((اللهم أعز الإسلام بعمر بن الخطاب أو بعمر بن هشام))

”اے اللہ عمر بن خطاب یا عمر بن ہشام کے ذریعے اسلام کو قوت پہنچا۔ یہ

اسی (دعا کا اثر) ہے۔“

اور کہا کہ رسول اللہ ﷺ اس وقت کوہ صفا کے دامن میں واقع ایک گھر میں ہیں، اس وقت گھر کے دروازے پر (بغرض پہرہ) سیدنا حمزہ وسیدنا طلحہ اور رسول اللہ ﷺ کے چند دیگر صحابہ کرام رضی اللہ عنہم تھے، جب حمزہ رضی اللہ عنہ نے دیکھا کہ لوگ سیدنا عمر رضی اللہ عنہ سے خوفزدہ ہیں تو فرمایا: ہاں یہ عمر ہی تو ہیں اگر اللہ تعالیٰ نے اس کے ساتھ بھلائی کا ارادہ فرمایا ہے تو یہ اسلام لے آئیں گے اور نبی ﷺ کی اتباع کریں گے، اور اگر یہ اس کے علاوہ کوئی اور

ارادہ کریں تو ان کا قتل کرنا ہم پر آسان ہے، اور آپ ﷺ (مکان کے) اندر تھے آپ پر وحی کا نزول ہو رہا تھا۔ (اس کے بعد) آپ ﷺ عمر رضی اللہ عنہ کے پاس تشریف لائے اور آپ ﷺ نے ان کے کپڑے اور تلوار کا پرتالا سمیٹ کر پکڑا اور فرمایا! اے عمر! کیا تم اس وقت تک باز نہیں آؤ گے جب تک کہ اللہ تعالیٰ تمہیں بھی ویسی ہی ذلت و رسوائی اور عبرت کا سزا میں مبتلا نہ کر دے جس میں ولید بن مغیرہ مبتلا ہوا؟ اے اللہ! یہ عمر بن خطاب ہے، اے اللہ! اسلام کو عمر بن خطاب کے ذریعے قوت عطا فرما۔ اس پر عمر رضی اللہ عنہ نے فرمایا: میں گواہی دیتا ہوں کہ آپ اللہ کے رسول ہیں، اور (میں نے) اسلام قبول کر لیا اور فرمایا: (باہر) نکلیں اے اللہ کے رسول ﷺ۔ یہ روایت سخت منکر ہے۔

اس قصہ کی پانچ سندیں ہیں، اور ان پانچ سندوں میں اس کے (مختلف) الفاظ ہیں: پہلی سند: امام بیہقی نے اس روایت کو دلائل النبوة (ج ۲ ص ۲۱۹، ۲۲۰) میں روایت کیا اور ابن سعد نے الطبقات الکبریٰ (ج ۳ ص ۲۶۷) میں، امام دارقطنی نے اپنی سنن میں مختصراً (ج ۱ ص ۱۲۳)، ابن شیبہ نے تاریخ المدینہ (ج ۲ ص ۶۵۷) میں ”إسحاق بن یوسف الأزرق قال: أخبرنا القاسم بن عثمان البصري عن أنس بن مالك رضي الله عنه قال فذكره“ کی سند سے اس قصہ کو بیان کیا۔

میں کہتا ہوں۔ یہ سند ضعیف ہے، اس میں ”القاسم بن عثمان البصري“ راوی ہے۔ اس کے متعلق الامام البخاری نے فرمایا: اس کی کچھ احادیث ہیں جس پر اس کی متابعت نہیں کی جاتی۔

امام دارقطنی نے فرمایا: لیس بالقوي، یہ قوی نہیں ہے۔ امام عقیلی نے فرمایا: اس کی حدیث پر متابعت نہیں کی جاتی۔ دیکھئے لسان المیزان (ج ۴ ص ۴۶۳) امام ذہبی نے فرمایا: کہ اسحاق الازرق نے اس سے حدیث بیان کی محفوظ متن کے ساتھ اور عمر رضی اللہ عنہ کے قبول اسلام کے قصہ کو بھی بیان کیا اور یہ قصہ سخت منکر ہے (منکرہ جداً) الخ۔ (میزان ج ۱ ص ۲۹۵) ابن الجوزی نے اس کا ذکر کیا ہے صفۃ الصفة (ج ۱ ص ۲۶۹) اور تاریخ عمر بن الخطاب (ص ۲۵) میں، امام ذہبی نے تاریخ الاسلام (ص ۱۷۴) اور سیوطی نے تاریخ

الخلفاء (ص ۱۲۹) میں۔

دوسری سند: امام طبرانی نے المعجم الکبیر (ج ۲ ص ۹۷) میں:

”أحمد بن محمد بن يحيى بن حمزة: ثنا إسحاق بن إبراهيم: ثنا يزيد بن ربيعة: ثنا أبو الأشعث عن ثوبان رضي الله عنه“ کی سند سے اس قصہ کو بیان کیا۔

میں کہتا ہوں کہ اس کی سند کمزور ہے، اس میں ”یزید بن ربيعة الرجبی“ ہے اس کے متعلق:

- ① امام بخاری نے فرمایا: اس کی احادیث منکر ہیں۔
- ② امام نسائی نے فرمایا: متروک ہے۔
- ③ امام جوزجانی نے فرمایا: مجھے خدشہ ہے کہ اس کی احادیث موضوع (گھڑی ہوئی) ہیں۔
- ④ امام ابوجاتم نے فرمایا: ضعیف الحدیث، منکر الحدیث، واہی الحدیث ہے۔
- ابوالاشعث عن ثوبان سے اس کی روایت میں بہت زیادہ تخیل ہے۔
- ⑤ امام دارقطنی نے فرمایا: ضعیف ہے اور ایک بار فرمایا کہ متروک ہے۔
- ⑥ امام ابن حجر نے فرمایا: متروک ہے۔

دیکھئے الجرح والتعديل لابن ابی حاتم (ج ۹ ص ۲۶۱) میزان الاعتدال (ج ۲ ص ۹۶) امام دارقطنی کی ”الضعفاء“ (ص ۳۹۸) ابن الجوزی کی الضعفاء (ج ۳ ص ۲۰۸) ابن حجر کی لسان المیزان (ج ۶ ص ۲۸۰) اور فتح الباری (ج ۳ ص ۱۷۸) نسائی کی الضعفاء (۲۳۵) امام بخاری کی التاريخ الصغير (ج ۲ ص ۱۳۶)

تیسری سند: امام بیہقی نے دلائل النبوۃ (ج ۲ ص ۲۱۶) ابو نعیم نے حلیۃ الاولیاء (ج ۱ ص ۳۱) میں، ابن الجوزی نے الحدائق (ج ۱ ص ۳۵۳) میں، امام البزار نے اپنی مسند (ج ۳ ص ۱۶۹، الزوائد) میں ابن الاثیر نے أسد الغابۃ (ج ۲ ص ۱۲۷) میں اس قصہ کو ”عن إسحاق بن إبراهيم الحنيني: ثنا أسامة بن زيد بن أسلم عن أبيه عن جده“ کی سند سے کئی طرق سے بیان کیا ہے۔

میں کہتا ہوں اس کی سند (بھی) سخت ضعیف ہے اس کی دو علتیں ہیں:

- اول: اسحاق بن ابراہیم الحنینی ضعیف ہے۔
- دوم: أسامة بن زيد بن أسلم ضعیف ہے۔

(ان کے ضعف کے لئے دیکھئے) التہذیب لابن حجر (ج ۱ ص ۱۸۱ و ۱۹۴)
 التقریب (ص ۹۸ و ۹۹) اور لفتح الباری (۹ ص ۵۲۴)، (ج ۳ ص ۲۱۰) نسائی کی الضعفاء
 (ص ۵۴، ۵۷) ذہبی کی میزان الاعتدال (ج ۱ ص ۱۷۴، ۱۷۹) سوالات ابن الجبئ
 (ص ۳۸۱) ابن الہادی کی بحر الدم (ص ۶۲) سوالات الحاکم (ص ۱۸۷) دکتور نجم
 عبدالرحمن کی معجم البحر والتعدیل۔ ذہبی نے اس قصہ کو بیان کیا تاریخ الاسلام (ص ۱۷۷)
 میں، السیوطی نے تاریخ الخلفاء (ص ۱۳۰) میں اور ابن سید الناس نے عیون الآثار (ج ۱ ص
 ۱۲۵) میں اور ابن الجوزی نے تاریخ عمر بن الخطاب (ص ۲) میں۔

چوتھی سند: ابو نعیم نے دلائل النبوة (ج ۱ ص ۲۳۱) اور حلیۃ الاولیاء (ج ۱ ص ۴۰) میں۔

”إسحاق بن عبد الله عن أبان بن صالح عن مجاهد عن ابن

عباس رضی اللہ عنہ“ کی سند سے بیان کیا۔

میں کہتا ہوں اس کی سند کمزور ہے۔ اس میں اسحاق بن عبد اللہ بن ابی فروة ہیں ان

کے متعلق:

- ① امام بخاری نے فرمایا: ترکوہ۔ یعنی محدثین نے اسے چھوڑ دیا تھا۔
- ② امام احمد نے فرمایا: میرے نزدیک اس سے روایت کرنا حلال نہیں۔
- ③ ابن معین نے فرمایا: لیس بشیء۔ یہ کچھ بھی نہیں۔
- ④ ابن سعد نے فرمایا: یہ منکر احادیث بیان کرتا ہے۔
- ⑤ عمرو بن علی ⑥ ابو زرہ ⑦ ابو حاتم ⑧ امام نسائی ⑨ امام دارقطنی ⑩ ابن حجر نے
 اسے ”متروک“ قرار دیا۔ دیکھئے ابن حجر کی تہذیب التہذیب (ج ۱ ص ۲۱۰) تقریب
 التہذیب (ج ۱ ص ۱۰۲) میزان الاعتدال للذہبی (ج ۱ ص ۱۹۳) احوال الرجال للبخاری
 (ص ۱۲۶) ابن الہادی کی بحر الدم (ص ۶۵) امام بخاری کی التاریخ الکبیر (ج ۱ ص ۳۹۶)
 ابن حبان کی البحر وحین (ج ۱ ص ۱۳۱) دارقطنی کی الضعفاء (۱۴۳) ابن معین کی التاریخ
 (ج ۳ ص ۲۲) ابن عدی کی الکامل (ج ۱ ص ۳۲۰) دکتور نجم عبدالرحمن کی معجم البحر والتعدیل
 (ص ۱۶) نسائی کی الطبقات (۷۳) اور اسے ذکر کیا ذہبی نے تاریخ الاسلام (ص ۱۷۹)

میں اور ضعیف قرار دیا ابن الجوزی نے صفۃ الصفوة (ج ۱ ص ۷۲) اور تاریخ عمر بن الخطاب (ص ۲۱) میں، ابن حجر نے الاصابۃ (ج ۲ ص ۳۷) میں اور سیوطی نے تاریخ الخلفاء (۱۲۳) میں۔

پانچویں سند: ابو نعیم نے حلیۃ الاولیاء (ج ۱ ص ۳۹، ۴۰) میں ”یحییٰ بن یعلیٰ الأسلمی عن عبد اللہ بن المؤمل عن أبی الزبیر عن جابر رضی اللہ عنہ“ کی سند سے بیان کیا۔ میں کہتا ہوں اس کی سند بھی سخت ضعیف ہے اس میں علتوں کا ایک سلسلہ ہے:

اول: یحییٰ بن یعلیٰ الأسلمی، ضعیف اور شیعہ راوی ہے۔

دوم: عبد اللہ بن المؤمل بن وہب المخزومی ضعیف ہے۔

سوم: ابو الزبیر محمد بن مسلم بن تدرس، مدلس ہے، (اور ان تک شرط صحت) اس روایت کو معنعن بیان کیا، سماع کی تصریح نہیں کی۔

دیکھئے ابن حجر کی تقریب التہذیب (ص ۳۵۲، ۵۰۶، ۵۹۸) اور انہیں کی ”تعریف اہل التقدیس“ (ص ۱۰۸) سیوطی کی ”اسماء المدلسین“ (ص ۱۰۴) ابن الجوزی کی التسمین لأسماء المدلسین (۵۴) اور الحافظ المقدسی کا قصیدۃ فی المدلسین (ص ۴۷) [جماد] الانصاری کی الاتحاف (ص ۴۷) اور ذکر کیا اس کو ذہبی نے تاریخ الاسلام (ص ۱۷۳) میں سیوطی نے تاریخ الخلفاء (ص ۱۲۹) میں اور ابن الجوزی نے تاریخ عمر بن الخطاب (ص ۲۵) میں۔

[معلوم ہوا کہ سیدنا عمر رضی اللہ عنہ کے اسلام لانے کا یہ قصہ بلحاظ سند و اصولی محدثین ثابت

نہیں ہے۔]

تیسرا قصہ: سیدنا عبدالرحمن بن عوف رضی اللہ عنہ کے دخول جنت

کی کیفیت سے متعلق قصہ

”بینما عائشة فی بیتها إذ سمعت صوتاً فی المدینۃ فقالت:

ما هذا؟ قالوا: غیر لعبدالرحمن بن عوف قدمت من الشام

تحمل من کل شیء، قال: فكانت سبع مائة بعیر، فارتجت

المدينة من الصوت فقالت عائشة: سمعت رسول الله ﷺ يقول: قد رأيت عبد الرحمن بن عوف يدخل الجنة حبواً، فبلغ ذلك عبد الرحمن فقال: إن استطعت لأدخلتها قائماً، فجعلها بأقنابها وأحمالها في سبيل الله عز وجل .“

”سیدہ عائشہ صدیقہ رضی اللہ عنہا اپنے گھر میں تشریف فرما تھیں کہ اس دوران انہوں نے مدینہ میں ایک آواز سنی، فرمایا: یہ کیا ہے؟ تو انہیں بتلایا گیا کہ عبد الرحمن بن عوف رضی اللہ عنہ کا قافلہ ہے جو ملک شام سے لوٹا ہے، جس میں سات سوانٹ تھے، جو بہت سی چیزوں سے لدھے ہوئے تھے۔ (اس کی) آواز سے مدینہ لرزا اٹھا، پس سیدہ عائشہ صدیقہ رضی اللہ عنہا نے فرمایا: میں نے رسول اللہ صلی اللہ علیہ وسلم کو فرماتے ہوئے سنا، آپ فرما رہے تھے کہ: میں عبد الرحمن بن عوف کو جنت میں داخل ہوتے ہوئے اس حال میں دیکھ رہا ہوں کہ وہ سرین کے بل گھسٹتے ہوئے داخل ہو رہے ہیں۔ پس یہ (خبر) سیدنا عبد الرحمن بن عوف تک پہنچی تو انہوں نے فرمایا: اگر میرے لئے ممکن ہو تو میں ضرور کھڑا ہو کر جنت میں داخل ہوں گا، پس آپ نے وہ سارے (اونٹ) ان کے پالان، ان کے لدان (یعنی تمام ساز و سامان) سمیت اللہ کی راہ میں خرچ کر دیا۔“ (کذب منکر) [یہ منکر اور جھوٹا قصہ ہے۔]

اس روایت کو امام احمد نے اپنی مسند (ج ۶ ص ۱۱۵ ح ۲۵۳۵/۲۵۳۶/۲۵۳۸) طبرانی نے المعجم الکبیر (ج ۱ ص ۱۲۹ ح ۲۶۳) اور ابو نعیم نے معرفۃ الصحابہ (ج ۱ ص ۳۱) میں عمارۃ بن زاذان عن ثابت البنانی عن انس بن مالک رضی اللہ عنہ کی سند سے ذکر کیا ہے۔ میں (فوزی) کہتا ہوں: اس کی سند میں ”عمارہ بن زاذان“ ہے اس کے متعلق امام احمد نے فرمایا: منکر حدیثیں روایت کرتا ہے۔ ابو حاتم الرازی نے فرمایا: لا تصح بہ، اس سے حجت نہیں پکڑی جاتی۔، دارقطنی نے فرمایا: ضعیف ہے۔، بخاری نے فرمایا: اکثر اوقات یہ اپنی حدیث میں مضطرب ہوتا ہے اور الساجی نے فرمایا: اس میں ضعف ہے، یہ کچھ نہیں اور نہ ہی

حدیث میں قوی ہے۔

دیکھئے۔ تہذیب التہذیب (ج ۷ ص ۳۶۵) ابن الجوزی کی الضعفاء (ج ۲ ص

۲۰۳) عقیلی کی الضعفاء الکبیر (ج ۳ ص ۳۱۵) اور ابن عبد البہادی کی بحر الدم (ص ۳۱۰)

ابن الجوزی نے کہا: احمد بن حنبل نے فرمایا یہ حدیث منکر اور جھوٹ ہے [امام احمد سے یہ قول باسند صحیح ثابت نہیں ہے، ادارہ الحدیث]، عمارہ منکر احادیث روایت کرتا ہے۔

اور ابو حاتم الرازی نے کہا کہ عمارہ سے حجت نہیں لی جاتی اور اس روایت کو الجراح بن منہال نے اپنی سند سے عبد الرحمن بن عوف رضی اللہ عنہ سے روایت کیا ہے کہ نبی اکرم صلی اللہ علیہ وسلم نے فرمایا:

اے ابن عوف! بے شک تم مالدار لوگوں میں سے ہو، تم جنت میں داخل نہیں ہو گے مگر سرین کے بل سرکتے ہوئے، تم اپنے رب کو قرض ددوہ تمہارے دونوں قدموں کو آزاد کر دے گا۔

امام نسائی نے کہا: یہ حدیث گھڑی ہوئی ہے اور ”الجراح“ (راوی) متروک الحدیث ہے، یحییٰ بن معین نے فرمایا: ”جراح“ کی حدیث کچھ نہیں (یعنی کوئی حیثیت نہیں رکھتی)

ابن المدینی نے فرمایا: اس کی حدیث لکھی نہ جائے، ابن حبان نے فرمایا: یہ جھوٹ بولتا تھا دارقطنی نے فرمایا: ابن اسحاق نے اس سے روایت کی اور (تدلیس کرتے ہوئے) اس کے

نام کو الٹ پلٹ دیا اور کہا: منہال بن الجراح (جب کہ فی الحقیقت اس کا نام الجراح بن منہال) اور یہ متروک ہے۔

ابن حجر نے القول المسدود (ص ۲۸) میں فرمایا: جو کچھ میں سمجھتا ہوں، کلام میں وسعت کی گنجائش نہیں پس ہمارے لئے امام احمد کی یہ گواہی کافی ہے کہ یہ روایت جھوٹی

ہے، اس کا اولین محمل یہ ہے کہ ہم کہیں کہ یہ ان احادیث میں سے ہے جن کے متعلق امام احمد نے فرمایا کہ یہ روایت لائق بیان نہیں اور جھوٹی ہے۔

حافظ ابن کثیر نے البدایہ والنہایہ (ج ۷ ص ۱۶۴) میں فرمایا: عمارہ بن زاذان الصیدلانی نے اس (حدیث کو بیان) کرنے میں تفرّد کیا ہے اور وہ ضعیف ہے۔ (مؤلف کا

بیان ختم ہوا)

عرض مترجم:

یہ قصہ موضوع ہے، سیدنا عبدالرحمن بن عوف رضی اللہ عنہ سے متعلق اس قصہ سے بظاہر یہ معلوم ہوتا ہے کہ شاید رسول اللہ ﷺ نے ان کے بہت زیادہ مال و متاع کی وجہ سے یہ بات بیان فرمائی۔

حالانکہ مال کا جمع کرنا بشرطیکہ اس مال کی زکوٰۃ ادا کی جاتی ہو اس میں سے اللہ کی راہ میں بھی خرچ کیا جاتا ہو تو قطعاً معیوب نہیں۔

نیز ہم کسی صحابی رضی اللہ عنہ کے متعلق یہ تصور بھی نہیں کر سکتے کہ اللہ کے رسول ﷺ کچھ ارشاد فرمادیں اور وہ اس کے برعکس کوشش کرنے لگیں۔ لیکن اس قصہ سے بظاہر یہی معلوم ہوتا ہے کہ سیدنا عبدالرحمن بن عوف رضی اللہ عنہ نے ایسی کوشش کی یا ایسا خیال کیا اور اسے ممکن جانا۔ ان کی شان صحابیت سے قطعاً مناسب معلوم نہیں ہوتی۔ واللہ اعلم

چوتھا قصہ: امام احمد بن حنبل رضی اللہ عنہ اور امام یحییٰ بن معین رضی اللہ عنہ

کا الرصافة کی مسجد والا قصہ

”احمد بن حنبل و یحییٰ بن معین رضی اللہ عنہما نے الرصافة کی مسجد میں نماز ادا کی تو ایک قصہ گو واعظ کھڑا ہوا اور کہا ہم سے حدیث بیان کی احمد بن حنبل اور یحییٰ بن معین نے ان دونوں نے کہا کہ ہم سے حدیث بیان کی عبدالرزاق نے (معمّر سے اُس نے) قتادہ سے اور قتادہ نے انس رضی اللہ عنہ سے مرفوعاً بیان کیا کہ (نبی ﷺ نے) فرمایا:

”من قال لا إله إلا الله ، خلق الله (من) كل كلمة منها طيراً

منقاره من ذهبٍ وريشه من مرجان.....“

”کہ جس شخص نے لا الہ الا اللہ کہا: اللہ اس کے ہر کلمہ سے ایک پرندہ پیدا

فرماتا ہے اس کی چونچ سونے کی ہوتی ہے اور اس کا پر مرجان کا اور... لگا رہا

ایک طویل قصہ بیان کرنے میں... پس احمد بن حنبل یحییٰ کی طرف اور یحییٰ

امام احمد کی طرف (حیرت سے) دیکھنے لگے۔ امام یحییٰ بن معین نے فرمایا:

کیا آپ نے اس سے یہ روایت بیان کی ہے؟ تو امام احمد نے فرمایا: نہیں اللہ کی قسم میں نے تو یہ روایت بیان نہیں کی۔ پس جب وہ قصہ گو فارغ ہوا اور ایک جگہ لی (یعنی وہ کسی جگہ جا بیٹھا) تو امام یحییٰ نے فرمایا۔۔۔ (اور بتاؤ) تم سے یہ قصہ کس نے بیان کیا؟ میں ابن معین ہوں اور یہ احمد بن حنبل اگر (تمہارے لئے) جھوٹ بولنا ضروری ہی تھا تو ہمارے علاوہ کسی اور پر ہی بول دیتے (ہم پر یہ ظلم کیوں)؟ تو اس قصہ گو نے کہا: آپ یحییٰ بن معین ہیں؟ فرمایا: ہاں، تو اس نے کہا: میں سنتا چلا آیا تھا کہ آپ احمق ہیں پس اس گھڑی میں نے جان لیا۔ (آپ تو ایسے کہہ رہے ہیں) گویا دنیا میں کوئی اور یحییٰ بن معین اور احمد بن حنبل ہے ہی نہیں۔ جب کہ میں نے ان کے علاوہ سترہ (۱۷) احمد بن حنبل نامی راویوں سے روایات لکھی ہیں، پس (یہ سن کر) احمد بن حنبل نے اپنی آستین اپنے چہرہ پر ڈال دی اور فرمایا: چھوڑ دو، اسے کھڑے ہونے دو۔ تو وہ اس طرح کھڑا ہوا گویا کہ ان کا مذاق

اڑا رہا ہو۔“ [یہ موضوع، من گھڑت اور خود ساختہ قصہ ہے۔]

اس قصہ کو ابن الجوزی نے الموضوعات (ج ۱ ص ۴۶) اور القصاص والمذکرین (ص ۳۰۴) میں ابن حبان نے الضعفاء (ج ۱ ص ۷۵) اور حاکم نے المدخل الی کتاب الاکلیل (ص ۵۷) میں ”عن ابراہیم بن عبد الواحد الطبري قال: سمعت جعفر بن محمد الطيالسي يقول.....“ کی سند سے اس کو روایت کیا ہے۔

میں کہتا ہوں: اس کی یہ سند وضع کردہ ہے۔ اس میں ابراہیم بن عبد الواحد الطبري حدیث کے وضع کرنے سے متہم ہے۔ دیکھئے اکلیمی کی الکشف الحثیث (ص ۳۹) ذہبی نے میزان میں اس کے ترجمہ (حالات) میں فرمایا: میں نہیں جانتا یہ ہے کون؟ ایک منکر حکایت لایا ہے۔ میرا خیال ہے کہ اس نے یہ روایت گھڑی ہے۔ یہ احمد بن حنبل اور ابن معین کا الرصافہ کی مسجد میں نماز پڑھنے والی کہانی ہے۔ اس قصہ کو سیوطی نے الآلی المصنوعۃ فی الاحادیث الموضوعۃ میں (ج ۲ ص ۳۴۶) میں اور قرطبی نے اپنی تفسیر (ج ۱ ص ۷۹) میں

ذکر کیا ہے۔

عرض مترجم:

یہ قصہ اپنی تمام تر شاعتوں اور واضح کمزوریوں اور بودھے پن کے باوجود علم حدیث کی کتب اور طلباء و مدرسین حدیث کے درمیان بڑا ہی مشہور و معروف ہے۔ بہت سے سادہ لوح لوگ بغیر کسی رد و قدح کے اس کو بیان بھی کر دیتے ہیں۔ خاص طور پر جب وہ وضع حدیث (حدیث گھڑنے) کے موضوع پر کلام فرماتے ہیں۔ خود اس ناکارہ کو بھی بعض اہل علم سے اس کے سننے کا اتفاق ہوا ہے۔

اس قصہ کا من گھڑت ہونا اس قدر واضح ہے کہ معمولی سوچ بچار سے بھی با آسانی سمجھ آ جاتا ہے۔ اس قصہ پر غور کیجئے تو ایسا محسوس ہوتا ہے کہ علم حدیث کے دو چوٹی کے علما امام یحییٰ بن معین و امام احمد بن حنبل رحمہما اللہ ایک احمق کذاب کے مقابلے میں بالکل سادہ و لا جواب ہو کر ایک دوسرے کا منہ تکتے رہ گئے اور وہ احمق ان کا مذاق اڑاتا چلا گیا۔

حالانکہ علم حدیث کا ادنیٰ طالب علم اور کتب جرح و تعدیل اور اسماء الرجال پر سرسری نظر رکھنے والا بھی بخوبی اس بات سے واقف ہے کہ ایک جیسے نام اور ابنیت والے کئی ایک راوی ہیں لیکن ان میں سے کسی کو کثرت، کسی کو نسب کسی کو قوم قبیلہ اور کسی کو اس کے وطن یا شہر وغیرہ کی طرف نسبت کے ذریعے سے پہچانا جاتا ہے، نیز اساتذہ و شاگردوں کے ذریعے سے بھی ان کا تعین ایک عام طریقہ ہے۔

کیا یہ چوٹی کے محدثین اس سے واقف نہ تھے! یہ کیسے ہو سکتا ہے! یقیناً اگر ایسا ہوتا تو یہ محدثین اس احمق کذاب سے مختلف سوالات کے ذریعے سے اس دوسرے یحییٰ بن معین اور احمد بن حنبل کا تعین کرواتے پھر اس کی حقیقت بھی اسے بتاتے اور اس طرح اس کا منہ بند کر کے لوگوں تک اس کی من گھڑت روایات کی حقیقت پہنچاتے لیکن اذالیس فلیس۔

معلوم ہوتا ہے کہ کذاب راویوں نے محدثین کرام کے خلاف اس قسم کے جھوٹے قصے گھڑ کے علم حدیث کی اہمیت کو کم کرنے کی کوشش کی ہے لیکن علم حدیث کی بنیادیں اس قدر مضبوط ہیں کہ ایسے ہزاروں احمقوں کی کوششیں بھی اسے ذرہ برابر نقصان نہیں پہنچا

سکتیں۔ صدیوں پر محیط لٹریچر اس پر کافی وشافی دلیل ہے۔ والحمد للہ

پانچواں قصہ: سیدنا سلمان الفارسی رضی اللہ عنہ کا قصہ

رسول اللہ ﷺ نے جنگ احزاب کے سال خندق کے لئے نشان لگائے یہاں تک کہ آپ ”المدائح“ مقام تک پہنچے پس آپ ﷺ نے ہر دس افراد کے لئے چالیس گز مقرر کئے۔

مہاجرین و انصار سیدنا سلمان فارسی رضی اللہ عنہ کے متعلق بحث کرنے لگے، سیدنا سلمان فارسی رضی اللہ عنہ طاقت ور آدمی تھے۔ مہاجرین نے کہا کہ سلمان (رضی اللہ عنہ) ہم میں سے ہیں اور انصار نے کہا کہ وہ ہم میں سے ہیں، پس رسول اللہ ﷺ نے فرمایا:

”سلمان ہم میں سے ہیں، ہمارے اہل بیت ہیں“ [سخت ضعیف روایت ہے] اسے حاکم نے المستدرک (ج ۳ ص ۵۹۸) الطبرانی نے المعجم الکبیر (ج ۶ ص ۲۱۲) ابن سعد نے الطبقات الکبریٰ (ج ۳ ص ۸۲) ابونعیم نے اخبار اصہبان (ج ۱ ص ۵۴) بیہقی نے دلائل النبوة (ج ۳ ص ۴۱۸) ابوالشیخ نے طبقات الحدیث (ج ۱ ص ۲۰۵) اور الطبری نے (تفسیر ج ۱ ص ۱۳۳، تاریخ ج ۲ ص ۹۲، ۹۱) میں ”کثیر بن عبد اللہ بن عمرو بن عوف المزنی عن ابي عن جده“ کی سند سے روایت کیا اور اس قصہ کو ذکر کیا۔

یہ سند کمزور ہے، اس میں ”کثیر بن عبد اللہ المزنی“ ہے۔

امام احمد نے اسے منکر الحدیث کہا۔ امام ابن معین نے فرمایا: یہ کچھ بھی نہیں۔ ابو حاتم نے فرمایا: یہ متین (مضبوط) نہیں، امام نسائی نے فرمایا: یہ ثقہ نہیں، امام شافعی و امام ابو داؤد نے فرمایا کہ یہ جھوٹ کا ایک رکن ہے۔ دارقطنی اور ان کے علاوہ دیگر (محدیثین) نے فرمایا: یہ متروک راوی ہے، ابن حبان نے فرمایا کہ یہ بہت زیادہ منکر الحدیث ہے۔ ذہبی نے فرمایا: کمزور راوی ہے۔ [دیکھئے تہذیب التہذیب (ج ۸ ص ۳۷۷) فتح الباری (ج ۵ ص ۱۹) تاریخ امام عثمان بن سعید الدارمی (ص ۱۹۵) کتاب الحجر و حین لابن حبان (ج ۲ ص ۲۲۱) ابن الجوزی کی الضعفاء (ج ۳ ص ۲۳) ذہبی کی میزان الاعتدال (ج ۳ ص ۳۲۶) انہی کی الکاشف (ج ۳ ص ۵) انہی کی الحجر (ص ۲۶۱) ابن عبد البہادی کی بحر الدم (ص ۳۵۶)

جوزجانی کی ”احوال الرجال“ (ص ۱۳۸) دارقطنی کی ”المؤتلف والمختلف“ (ج ۱ ص ۳۲۷) امام ابن معین کی ”التاریخ“ (ج ۳ ص ۱۴۴) ابن قطلوبغا کی ”من روی عن ابیہ عن جدہ“ (یعنی: جس نے اپنے والد سے اور والد نے دادا سے روایت کی) (ص ۵۱۳) ابن الجبید کی ”سوالات“ (ص ۴۶۹) [

النسائی نے فیض القدر (ج ۳ ص ۱۰۶) میں اسی راوی کی وجہ سے اس روایت کو معلول قرار دیا اور کہا: حافظ ذہبی نے قطعاً طور پر اس سند کا ضعف بیان کیا اور کبھی نے فرمایا: اس روایت کی سند میں طبرانی کے ہاں ”کثیر بن عبد اللہ المزنی“ ہے جسے جمہور نے ضعیف قرار دیا ہے۔ انتہی

علامہ البانی نے الجامع (۴۱۸) میں فرمایا: ”ضعیف جداً“ سخت ضعیف روایت ہے۔ الذہبی نے اس کثیر المزنی کی سند سے اس روایت کو السیر (ج ۱ ص ۵۴۰) میں اور ابن الجوزی نے ”صفة الصفوة“ (ج ۱ ص ۵۳۵) میں ذکر کیا ہے۔

اس حدیث کو العجلونی نے بھی ”ضعیف“ قرار دیا جیسا کہ ”كشف الخفاء“ (ج ۱ ص ۵۵۸) میں ہے۔ اس حدیث کا ایک ”شاہد“ (تائیدی روایت) ہے جو ابوالشیخ نے ”طبقات المحمدين“ (ج ۱ ص ۲۰۴) میں اور ابویعلیٰ نے اپنی مسند (ج ۱ ص ۱۴۲) میں طوالت سے ”النضر بن حمید عن سعد الأسکاف عن ابی جعفر محمد بن علی عن ابیہ عن جدہ أن النبی ﷺ قال: سلمان منا أهل البيت“ کی سند سے بیان کیا ہے۔

اس کی سند بھی انتہائی کمزور ہے اس کی دو علتیں ہیں:

① النضر بن حمید الکندی ہے اس سے متعلق ابو حاتم نے فرمایا: یہ متروک الحدیث ہے اور بخاری نے فرمایا: منکر الحدیث ہے۔

② سعد بن طریف الاسکاف متروک راوی ہے، ابن حبان نے اسے وضع حدیث کے ساتھ متہم کیا۔ یہ رافضی تھا جو جوزجانی نے فرمایا: یہ مذموم راوی تھا۔

حوالے: دیکھئے ذہبی کی میزان (ج ۵ ص ۳۸۱) ابن الجوزی کی الضعفاء (ج ۳ ص ۱۷۵)

ابن حجر کی تقریب (ص ۲۳۱) جوز جانی کی احوال الرجال (ص ۵۸) اور ابن الجبید کی "سوالات" (ص ۳۳۲)

پیشی نے مجمع الزوائد (ج ۹ ص ۱۱۷) میں اسے ذکر کیا پھر فرمایا: اسے ابو یعلیٰ نے روایت کیا اس کی سند میں النضر بن حمید الکندی ہے اور وہ متروک ہے۔ اتھلی
ابن حجر نے المطالب العالیہ (ج ۳ ص ۸۳، ۸۴) میں اسے ذکر کیا اور کہا کہ اسے ابو یعلیٰ نے روایت کیا ہے۔

اس کا ایک موقوف شاہد بھی سیدنا علی رضی اللہ عنہ سے مروی ہے۔ اسے ابن ابی شیبہ نے المصنف (ج ۴ ص ۱۲۸) ابن سعد نے "الطبقات الکبریٰ" (ج ۴ ص ۸۵) (یعقوب بن سفیان) الفارسی نے المعرفة والتاریخ (ج ۴ ص ۵۴۰) اور ابو نعیم نے اخبار اصہبان (ج ۱ ص ۵۴) میں ابو البختری کی سند سے روایت کیا کہ انہوں نے کہا:

سیدنا علی رضی اللہ عنہ سے لوگوں نے کہا: ہمیں سلمان فارسی رضی اللہ عنہ کے متعلق خبر دیں تو آپ نے فرمایا: (سلمان رضی اللہ عنہ) نے اول و آخر کا علم پالیا، وہ ایسا سمندر ہیں کہ جس کی گہرائی لا محدود ہے اور وہ ہم اہل بیت میں سے ہیں۔

اس کی بھی سند ضعیف ہے اس لئے کہ ابو البختری سعید بن فیروز الطائی نے (سیدنا) علی رضی اللہ عنہ کو نہیں پایا جیسا کہ ابو حاتم وغیرہ نے بتایا ہے لہذا یہ سند منقطع ہے۔

حوالے: دیکھئے ابن ابی حاتم کی المراسیل (ص ۶۸) اور العلاء کی جامع التحصیل (ص ۱۸۳) ابن حجر نے تہذیب التہذیب (ج ۴ ص ۶۵) میں ابو البختری کے احوال میں بیان فرمایا: کہ ابن سعد نے کہا: یہ ابن الاشعث کے ساتھ ۸۴ھ میں قتل ہوئے، یہ کثیر الحدیث تھے اپنی حدیث میں ارسال کرتے اور صحابہ کرام رضی اللہ عنہم سے روایت کرتے جب کہ ان میں سے اکثر سے ان کا سماع ثابت نہیں، پس ان کی جو احادیث سماع پر محمول ہیں تو وہ حسن ہیں، اور جس میں سماع کا ثبوت نہیں تو وہ ضعیف ہیں۔ اتھلی

(چونکہ انہوں نے سیدنا علی رضی اللہ عنہ کو نہیں پایا تو سماع ثابت نہیں اس لئے یہ واقعہ بھی

ضعیف ہے/ مترجم)

طبرانی نے المعجم الکبیر (ج ۴ ص ۲۱۳) میں اسے ”ابراہیم بن یوسف الصیرفی: ثنا علی بن عباس عن الأعمش عن عمرو بن مرة وإسماعیل بن أبي خالد عن قيس بن أبي حازم قال: سئل علي بن أبي طالب“ کی سند سے روایت کیا ہے۔ اس کی سند بھی سخت ضعیف ہے اور اس کی تین علتیں ہیں:

پہلی علت: (یعنی وجہ ضعف): علی بن عباس الاسدی ہے اس کے متعلق ابن معین نے فرمایا: لیس بشیء یہ کچھ بھی نہیں، النسائی...، ابن عدی اور ابن حجر نے فرمایا: یہ ضعیف ہے۔

جوز جانی نے فرمایا: یہ ضعیف الحدیث اور کمزور راوی ہے۔ ابن حبان نے فرمایا: اس کی غلطیاں حد سے بڑھی ہوئی ہیں اس لئے یہ روایت میں ”ترک“ کا مستحق ہے یعنی اس کو ترک کر دیا جائے اس سے روایت نہ لی جائے اور الساجی نے فرمایا کہ اس کے پاس منکر روایات ہیں۔

دوسری علت: ابراہیم بن یوسف الصیرفی ہیں جو کہ صدوق ہیں لیکن اس میں کچھ ضعف ہے۔

[تنبیہ: ابراہیم بن یوسف الصیرفی صدوق حسن الحدیث ہے۔ جمہور محدثین نے اس کی توثیق کی ہے۔ اس پر ابو عبد الرحمن الفوزی کی جرح غیر مقبول ہے/ حافظ زبیر علی زئی]

تیسری علت: الأعمش سلیمان بن مهران الاسدی ہیں اور یہ مدلس ہیں اس روایت کو انہوں نے عن سے بیان کیا اور سماع کی تصریح نہیں کی۔

[حافظ ذہبی نے میزان الاعتدال (۴۱۴/۲) میں اعمش کے ترجمہ میں کہا کہ ”وہ مدلس ہیں اور کبھی کبھی ضعیف سے بھی تدلیس کرتے تھے، پس جب حدیثا کہیں تو اس پر کوئی کلام نہیں ہے۔ جب عن کہیں تو تدلیس کا احتمال ہے۔“]

حوالے: دیکھئے ابن حجر کی تہذیب (ج ۷ ص ۳۰۱) اور انہی کی تقریب (ص ۵۹، ۲۵۴) اور تعریف اہل التقدیس (ص ۶۷) سیوطی کی اسماء المدلسین (ص ۹۸) اور ابن العجمی کی التہمین لاسماء المدلسین (ص ۳۱) اور المقدسی کی قصیدۃ فی المدلسین (ص ۲۸) الانصاری کی الاتحاف (ص ۲۹)

اس روایت کو طبرانی نے المعجم الکبیر (ج ۲ ص ۲۱۳) میں بھی روایت کیا ہے، اسی طرح

ابونعیم نے حلیۃ الاولیاء (ج ۱ ص ۱۸۷) میں ”حبان بن علی: ثناء عبد الملک بن جریج عن ابی حرب بن ابی الاسود عن ابیہ عن رجل عن زاذن الکندی“ کی سند سے روایت کیا ہے کہ ایک دن ہم سیدنا علی رضی اللہ عنہ کے ہاں تھے... (پھر اسے ذکر کیا)

اس کی سند بھی سخت ضعیف ہے اس کی دو علتیں ہیں:

پہلی علت: حبان بن علی العززی ہیں۔

اس کے متعلق امام ابن معین نے فرمایا: اس کی حدیث کچھ بھی نہیں۔ جوزجانی نے فرمایا: حدیث میں کمزور راوی تھا۔ نسائی و دارقطنی نے فرمایا: ضعیف تھا امام بخاری نے فرمایا: یہ محدثین کے نزدیک قوی نہ تھا، اور ابن حبان نے کہا: یہ کھلی غلطیاں کرنے والا تھا، اس کے معاملے میں توقف ضروری ہے۔

دوسری علت: عبد الملک بن جریج مدلس ہیں انہوں نے (بشرط صحت) اس روایت کو عن سے بیان کیا اور سماع کی تصریح نہیں کی۔

حوالے: دیکھئے ابن حبان کی کتاب المحررین (ج ۱ ص ۲۶۱) ابن حجر کی تقریب (ج ۱ ص ۱۶۹، ۳۶۳) و تعریف اہل التقدیس (ص ۹۵) جوزجانی کی احوال الرجال (ص ۷۰) ابن الجوزی کی الضعفاء (ج ۱ ص ۱۸۷) ابن الجبید کے سوالات (ص ۲۸۳، ۳۶۲) دارقطنی کی الضعفاء (ص ۱۸۷) نسائی کی الضعفاء (ص ۸۹) امام بخاری کی التاریخ الکبیر (ج ۳ ص ۸۸) اور انہی کی الضعفاء الصغیر (ص ۷۶) ابن الحجی کی التسمین لاسماء المدلسین (ص ۱۰۱) المقدسی کا قصیدۃ فی المدلسین (ص ۳۹) الانصاری کی الاتحاف (ص ۳۷) خطیب بغدادی نے اسے ”الموضح“ (ج ۱ ص ۲۶۲) میں بطریق ”ابو علی الحسن بن الحسین بن العباس النعالی: أخبرنا سعد بن محمد بن اسحاق الصیرفی: حدثنا الحسین بن عمر الشیبی: حدثنا مسروق بن المرزبان: حدثنا شریک عن عثمان بن ابی زرعہ عن سالم بن ابی الجعد قال: سئل علی بن ابی طالب“ روایت کیا۔

اس کی سند بھی انتہائی کمزور ہے اس کی چار علتیں ہیں:

پہلی علت: الحسن بن الحسین بن العباس النعالی...

دوسری علت: شریک بن عبد اللہ القاضی ہیں۔ یہی الحفظ تھے یعنی نوعاً حافظہ کا شکار تھے۔ تیسری علت: سالم بن ابی الجعد نے سیدنا علیؑ کو نہیں پایا تھا۔ چوتھی علت: مسروق بن المرزبان ہے: اس سے متعلق ابو حاتم نے فرمایا: یہ قوی نہیں ہے۔ حوالے: دیکھئے ذہبی کی میزان الاعتدال (ج ۲ ص ۸) انہی کی الکشف (ج ۳ ص ۱۴۱) ابن ابی حاتم کی الجرح والتعديل (ج ۸ ص ۳۹۷) خطیب کی تاریخ بغداد (ج ۷ ص ۳۰۰) ابن الجوزی کی الضعفاء (ج ۳ ص ۱۱۶) ابن ابی حاتم کی المراسیل (ص ۷۰) اور العلانی کی جامع التحصیل (ص ۱۷۹)

چھٹا قصہ: خالد بن عبد اللہ القسری کا الجعد بن درہم کے ساتھ قصہ

”میں خالد بن عبد اللہ القسری کے پاس عید الاضحیٰ کے دن واسط (مقام) پر حاضر ہوا تو خالد القسری نے کہا: لوٹ جاؤ اور قربانی کرو اللہ تعالیٰ تم سے (تمہارا یہ عمل) قبول فرمائے، یقیناً میں تو جعد بن درہم کی قربانی کرنے والا ہوں (یعنی اس کو ذبح کروں گا اس لئے کہ) اس کا یہ زعم ہے کہ اللہ تعالیٰ نے سیدنا ابراہیم علیہ الصلوٰۃ والسلام کو (اپنا) خلیل نہیں بنایا تھا اور نہ ہی سیدنا موسیٰ علیہ الصلوٰۃ والسلام سے کلام فرمایا اللہ تعالیٰ اس کی اس بات سے جو جعد بن درہم کہتا ہے بہت زیادہ بلند ہے (یہ اس کا اللہ پر جھوٹ ہے) پھر وہ اترے اور انہوں نے جعد بن درہم کو ذبح کیا۔“

[سخت ضعیف قصہ ہے]

تصحیح: اس روایت کو امام بخاری نے التاریخ (ج ۲ ص ۶۴) خلق افعال العباد (ص ۱۴) بیہقی نے السنن الکبریٰ (ج ۱ ص ۲۰۵) اور ”الاسماء والصفات“ (ص ۳۵۰) دارمی نے الرد علی الجمیۃ (ص ۱۷) اور الرد علی المریسی (ص ۱۱۸) اللانکائی نے شرح اصول اعتقاد اہل السنۃ والجماعۃ (ج ۲ ص ۳۱۹) الآجری نے الشریعۃ (ص ۹۷، ۳۲۸) المزنی نے تہذیب الکمال (ق ۳۱۹/۱) میں اور (محدث) النجاد نے ”الرد علی من یقول القرآن مخلوق“ (ص ۵۴) میں ”القاسم بن محمد: ثنا عبد الرحمن بن محمد بن حبیب عن ابي عن جدہ قال“ کی سند

سے روایت کیا اور یہ قصہ ذکر کیا۔

[تنبیہ: ”شرح اصول اعتقاد اہل السنۃ والجماعۃ“ کے نام سے، لاکائی سے منسوب کتاب باسند صحیح ثابت نہیں ہے۔ اس کتاب کا بنیادی راوی احمد بن علی بن الحسین بن زکریا الطریثی سخت ضعیف و مجروح راوی ہے۔ محدث ابوطاہر السلفی نے اس کی توثیق کی ہے لیکن شجاع الذہلی، ابوالقاسم بن السمر قندی وغیرہما جمہور نے اس پر جرح کی ہے۔ محمد بن ناصر اسے کذاب سمجھتے تھے۔ دیکھئے (لسان المیزان ج ۱ ص ۲۲۷، ۲۲۸)

لہذا اس غیر ثابت کتاب سے اصول میں استدلال کرنا صحیح نہیں ہے/ زیر علی زئی [اس کی سند سخت ضعیف ہے اس کی دو علتیں ہیں:

پہلی علت: اس کی سند میں عبدالرحمن بن محمد ہیں جو صرف ”مقبول“ (یعنی مجہول الحال مستور) راوی ہیں جیسا کہ ابن حجر کی تقریب (ص ۳۴۹) میں ہے اور مقبول کی روایت متابعت میں تو قابل قبول ہوتی ہے لیکن تفرّد کے وقت (یعنی مقبول راوی جب اپنی روایت میں منفرد ہو) جیسا کہ اس روایت میں ہے تو یہ (راوی) لین الحدیث (ضعیف راوی) ہے جیسا کہ (تقریب کے) مقدمہ (ج ۱ ص ۷۴) میں ابن حجر نے لکھا ہے۔ ذہبی نے فرمایا: یہ پچھانا نہیں جاتا۔ دیکھئے میزان الاعتدال (ج ۳ ص ۲۹۹)

دوسری علت: محمد بن حبیب ہے، یہ مجہول راوی ہے جیسا کہ ابن حجر کی تقریب التہذیب (ص ۴۷۳) اور ذہبی کی میزان الاعتدال (ج ۴ ص ۴۲۸) میں لکھا ہوا ہے۔

اس روایت کو ابن ابی حاتم نے الرد علی الجیمیہ میں روایت کیا، جیسا کہ حافظ ذہبی کی کتاب العلو (المختصر ص ۱۳۴) میں بطریق ”عیسیٰ بن ابی عمران الرملي: حدثنا ایوب بن سوید عن السري بن يحيى قال: خطبنا خالد القسري:“ کی سند سے روایت کیا اور اس قصہ کا ذکر کیا۔

اس کی سند بھی سخت ضعیف ہے اور اس کی بھی دو علتیں ہیں:

پہلی علت: عیسیٰ بن ابی عمران الرملي ہے۔ ابن ابی حاتم نے رملہ (مقام) پر اس سے (روایات) لکھیں، جب ان کے والد ابو حاتم نے اس کی حدیث کو دیکھا تو فرمایا: ”اس کی

حدیث اس بات پر دلالت کرتی ہے کہ یہ سچا نہیں، تو اس سے روایت کرنا چھوڑ دیا۔
دیکھئے الجرح والتعدیل (ج ۲ ص ۲۸۴) اور ذہبی کی میزان الاعتدال (ج ۴ ص ۳۳۹)
دوسری علت: ایوب بن سوید ہے اس کے متعلق عبداللہ بن المبارک نے فرمایا: اے اپنے
حال پر چھوڑ دو۔ یحییٰ بن معین نے فرمایا: یہ کچھ نہیں ہے یہ حدیثیں چوری کرتا تھا۔ امام
بخاری نے فرمایا: محدثین اس کے متعلق کلام کرتے تھے۔ جوز جانی نے فرمایا: وہی
الحدیث (حدیث میں کمزور ہے) امام احمد، الساجی اور ابوداؤد نے فرمایا: ضعیف ہے، نسائی
نے فرمایا: یہ ثقہ نہیں ہے۔ ابوحاتم نے فرمایا: لیکن الحدیث۔

حوالے: دیکھئے تہذیب التہذیب (ج ۱ ص ۳۵۴) میزان الاعتدال (ج ۱ ص ۲۸۷) ابن
الجوزی کی الضعفاء (ج ۱ ص ۱۳۰) سوالات ابن الجینید (ص ۴۰۷) امام ذہبی کی الکاشف
(ج ۱ ص ۹۳) ڈاکٹر نجم عبدالرحمن کی ”معجم الجرح والتعدیل لرجال السنن الکبریٰ (ص ۲۲)
اور جوز جانی کی احوال الرجال (ص ۱۵۵) تاریخ ابن معین (ج ۴ ص ۴۵۱) ابن عبدالبہادی
کی بحر الدم (ص ۷۷) ابن عدی کی الکامل (ج ۱ ص ۳۵۱)

ساتواں قصہ: سیدنا ثعلبہ بن حاطب رضی اللہ عنہ کا قصہ

سیدنا ثعلبہ نے رسول اللہ ﷺ سے عرض کی کہ اے اللہ کے رسول! اللہ
تعالیٰ سے دعا کیجئے کہ اللہ تعالیٰ مجھے مال عطا فرمائے، تو آپ ﷺ نے
فرمایا: تجھ پر تعجب! اے ثعلبہ تھوڑا مال کہ جس پر تو اللہ تعالیٰ کا شکر ادا کرتا
رہے بہتر ہے اس بہت زیادہ مال سے کہ جس پر (شکر ادا کرنے کی) تو
طاقت نہ رکھتا ہو۔ کیا تو رسول اللہ ﷺ کی طرح نہیں ہونا چاہتا؟ اللہ تعالیٰ
کی قسم! اگر میں اللہ سے اس بات کا سوال کروں کہ اللہ تعالیٰ میرے لئے
پہاڑوں کو سونے چاندی کا بنا دے تو یہ بن جائیں۔

ثعلبہ رضی اللہ عنہ پھر لوٹ کر آپ کی طرف آئے اور عرض کی کہ اے اللہ کے رسول!
میرے لئے دعا کیجئے کہ اللہ تعالیٰ مجھے مال عطا فرمائے، اللہ کی قسم! اگر اللہ تعالیٰ نے مجھے
مال عطا فرمایا تو میں ہر حق دار کو اس کا حق ضرور دیا کروں گا، تو اللہ کے رسول ﷺ نے

فرمایا: اے اللہ! ثعلبہ کو مال عطا فرما، اے اللہ! ثعلبہ کو مال عطا فرما، اے اللہ! ثعلبہ کو مال عطا فرما۔

(راوی نے) کہا کہ ثعلبہ نے کچھ بکریاں لیں، تو وہ اس طرح نشوونما پائیں جس طرح کہ کیڑے مکوڑے نشوونما پاتے ہیں، (یہ بکریاں اس قدر بڑھ گئیں) کہ مدینہ کی جگہ ان کے لئے تنگ ہو گئی اور وہ رسول اللہ ﷺ کے ساتھ نماز ادا کرتے۔

پھر وہ انہیں لے کر مدینہ سے کچھ دور چلے گئے، وہ رسول اللہ ﷺ کے پاس حاضر ہوتے پھر ان بکریوں کی طرف چلے جاتے، یہاں تک کہ مدینہ منورہ کی چراگاہیں ان پر تنگ ہوئیں تو وہ ان بکریوں کو لے کر کچھ اور دور چلے گئے پھر صرف جمعہ میں رسول اللہ ﷺ کے پاس حاضر ہوتے اور پھر ان بکریوں کی طرف نکل جاتے، پھر وہ بکریاں کچھ اور زیادہ ہوئیں تو وہ اور بھی دور چلے گئے انہوں نے باجماعت نماز اور جمعہ ترک کر دیا (کبھی کبھی قافلے گزرتے) تو وہ سوار لوگوں سے ملتے اور پوچھتے کہ تمہارے پاس دین کی باتوں میں سے (کوئی نئی بات) ہے اور لوگوں کا کیا حال ہے؟

اور اللہ تعالیٰ نے رسول اللہ ﷺ پر یہ آیت نازل فرمائی:

﴿خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا﴾

”آپ ان کے مالوں میں سے صدقہ لیجئے، جس کے ذریعہ سے آپ انہیں

پاک صاف کریں اور ان کا تزکیہ کیجئے۔“ (۹/التوبہ: ۱۰۳)

تو رسول اللہ ﷺ نے صدقات جمع کرنے کے لئے انصاریوں میں سے اور بنی سلیم کے ایک شخص (رضی اللہ عنہ) کو مقرر فرمایا۔ اور انہیں آپ ﷺ نے صدقات (یعنی زکوٰۃ) کی سنت اور احکامات لکھوادئے اور انہیں حکم دیا کہ وہ لوگوں سے صدقات (زکوٰۃ) وصول کریں اور ثعلبہ (رضی اللہ عنہ) کے پاس بھی جائیں اور ان سے ان کے مال کی زکوٰۃ وصول کریں۔ انہوں نے ایسا ہی کیا یہاں تک کہ ثعلبہ (رضی اللہ عنہ) کے پاس پہنچے تو انہیں رسول اللہ ﷺ کی لکھی ہوئی تحریر دکھائی، ثعلبہ نے فرمایا: تم لوگوں سے زکوٰۃ وصول کر لو جب ان سے فارغ ہو جاؤ تو میرے پاس آ جانا۔ انہوں نے ایسا ہی کیا (جب وہ آئے) تو ثعلبہ

(ﷺ) نے کہا۔ اللہ کی قسم! یہ (زکوٰۃ کا وصول کرنا) تو جزیہ ہی کا بھائی ہے (یعنی جزیہ کی قسم ہے) تو وہ زکوٰۃ وصول کرنے والے چل پڑے، جب رسول اللہ ﷺ سے آکر ملے [اور انہیں یہ بات بتلا دی کہ ثعلبہ (رضی اللہ عنہ) تو یہ کہتے ہیں] تو اللہ تعالیٰ نے اپنے رسول ﷺ پر (یہ آیت) نازل فرمائی:

﴿وَمِنْهُمْ مَّنْ عَاهَدَ اللَّهَ لَئِنِ آتَيْنَا مِنْ فَضْلِهِ لَنَصَّدَّقَنَّ وَلَنَكُونَنَّ مِنَ الصَّالِحِينَ﴾

اور ان میں ایسے بھی ہیں جنہوں نے اللہ سے یہ عہد کیا کہ اگر اللہ نے اپنے فضل سے ہمیں عطا کیا تو ہم ضرور صدقات دیں گے۔ (یکذبون) تک۔ یعنی یہ جھوٹ بولتے ہیں۔ (۹/التوبہ: ۷۵-۷۷)

تو کہا کہ ثعلبہ (رضی اللہ عنہ) کے ایک قریبی انصاری صحابی سوار ہوئے اور ان تک پہنچے اور ان سے کہا۔

”تیرا ناس ہو! اے ثعلبہ! تو تو ہلاک ہو گیا، اللہ تعالیٰ نے تیرے متعلق قرآن مجید میں یہ یہ نازل فرمایا ہے۔“

پس ثعلبہ (رضی اللہ عنہ) اپنے سر پر خاک ڈالتے ہوئے اور یہ کہتے ہوئے آئے: اے اللہ کے رسول! اے اللہ کے رسول! (ﷺ) (لیکن) اللہ کے رسول ﷺ نے ان سے ان کی زکوٰۃ قبول نہیں کی یہاں تک کہ اللہ تعالیٰ نے آپ کی روح قبض فرمائی یعنی رسول اللہ ﷺ نے زندگی بھر ان کی زکوٰۃ قبول نہیں کی۔

رسول اللہ ﷺ کی وفات کے بعد ثعلبہ (رضی اللہ عنہ) سیدنا ابو بکر صدیق رضی اللہ عنہ کے پاس آئے (انہیں زکوٰۃ دی) اور کہا کہ: اے ابو بکر! آپ میری قوم کا میرے متعلق رویہ اور رسول اللہ ﷺ کے ساتھ میرے تعلق کو جانتے ہیں، میری زکوٰۃ قبول کیجئے تو سیدنا ابو بکر صدیق رضی اللہ عنہ نے قبول کرنے سے انکار کر دیا۔ پھر سیدنا عمر فاروق رضی اللہ عنہ کے (دور خلافت میں ان کے) پاس آئے تو انہوں نے بھی وصول کرنے سے انکار کر دیا پھر سیدنا عثمان رضی اللہ عنہ کے (دور خلافت میں ان کے) پاس آئے تو انہوں نے بھی انکار کر دیا پھر سیدنا

عشمان رضی اللہ عنہ کے دور خلافت میں ثعلبہ فوت ہو گئے۔

[یہ روایت من گھڑت ہے]

پتہ: اس روایت کو طبرانی نے المعجم الکبیر (ج ۸ ص ۲۶۰) ”الاحادیث الطوال“ المعجم الکبیر ج ۵ ص ۲۲۵) ابو نعیم نے ”معرفۃ الصحابة“ (ج ۳ ص ۲۲۲) طبری نے اپنی تفسیر (ج ۱۳ ص ۳۷۰) ابن اثیر نے ”اسد الغابۃ“ (ج ۱ ص ۲۸۴) بیہقی نے ”دلائل النبوة“ میں (ج ۵ ص ۲۸۹) الواحدی نے اسباب النزول (ص ۲۹۰) ابن عبدالبر نے ”الاستیعاب“ (ج ۲ ص ۳۱۲) میں مختصراً، بغوی نے اپنی تفسیر (ج ۲ ص ۳۱۲) اور ابن حزم نے مختصراً، الحلی (ج ۱ ص ۲۰۸) میں مختلف سندوں سے ”عن معان بن رفاعۃ عن ابي عبد الملك علي بن يزيد الالباني عن القاسم بن عبد الرحمن عن ابي امامة الباهلي عن ثعلبة بن حاطب“ کی سند سے اس قصہ کے ساتھ بیان کیا ہے۔

میں کہتا ہوں: یہ سند انتہائی کمزور ہے اس کی دو علتیں ہیں:

پہلی علت: معان بن رفاعۃ السلامی ہے جو لین الحدیث (ضعیف) ہے اور بہت زیادہ ارسال کرتا ہے۔

دوسری علت: علی بن یزید الالبانی ہے اس پر شدید جرح ہے۔

امام بخاری نے اس کے متعلق فرمایا کہ یہ منکر الحدیث ہے دارقطنی، البرقی اور الازدی نے اسے متروک قرار دیا۔ اور ابو حاتم نے فرمایا: یہ ضعیف ہے، اس کی احادیث منکر ہیں۔ نسائی نے فرمایا کہ متروک راوی ہے۔ اور ابو زرعة نے فرمایا کہ یہ قوی نہیں، ابو نعیم نے فرمایا کہ یہ منکر الحدیث ہے۔ حاکم نے فرمایا: ذہب الحدیث (حدیث میں گیا گزرا ہے) جو جانی نے فرمایا کہ میں نے بہت سے ائمہ کرام کو دیکھا کہ وہ اس کی احادیث جو یہ روایت کرتا ان کا انکار کرتے تھے۔

حوالے: دیکھئے تہذیب (ج ۷ ص ۳۴۶) تقریب (ج ۲ ص ۵۳۷) فتح الباری (ج ۱۰ ص ۵۴۰) میزان الاعتدال (ج ۴ ص ۸۱) ابن الجوزی کی الضعفاء (ج ۲ ص ۲۰۰) اور جو جانی کی احوال الرجال (ص ۱۶۵)

ابن حزم نے اٹھلی (ج ۱۱ ص ۲۰۸) میں اس حدیث کو سند مذکور کے ساتھ ذکر کرنے کے بعد فرمایا: ”وہذا باطل بلا شک“ بلاشبہ یہ باطل قصہ ہے۔

علامہ العراقی نے احياء العلوم کی تخریج (ج ۳ ص ۳۷۲) میں فرمایا ”طبرانی نے ضعیف سند سے اس کو روایت کیا۔“ حافظ ابن حجر نے تخریج احادیث الکشاف (ص ۷۷) میں اسی سند مذکور کے ساتھ اس حدیث کو ذکر کرنے کے بعد فرمایا: ”وہذا إسناد ضعيف جداً“ یہ سخت ضعیف سند ہے۔

علامہ بیہقی نے مجمع الزوائد (ج ۷ ص ۳۲) میں اس قصہ کو ذکر کیا پھر فرمایا کہ اس حدیث کو طبرانی نے روایت کیا اس کی سند میں علی بن یزید الالبانی ہے اور وہ متروک ہے۔ راجح اس روایت کو طبری نے اپنی تفسیر میں (ج ۱۴ ص ۳۷۰) اور بیہقی نے ”دلائل النبوة“ (ج ۵ ص ۲۸۹) میں ”محمد بن سعد قال: حدثني أبي قال: حدثني عمي:

الحسين بن الحسن بن عطية قال: حدثني أبي عن أبيه عطية بن سعد عن ابن عباس“ کی سند سے روایت کیا کہ ابن عباس رضی اللہ عنہ نے آیت ﴿وَمِنْهُمْ مَّنْ عٰهَدَ اللّٰهَ لَئِنۡ اٰتٰنَا مِنْ فَضْلِهِ﴾ کے متعلق فرمایا کہ انصاریوں میں سے ایک شخص تھے انہیں ثلثہ (رضی اللہ عنہم) کہا جاتا تھا، ایک مجلس میں حاضر ہوئے اور فرمایا: اگر اللہ تعالیٰ نے مجھے اپنے فضل سے (مال) عطا فرمایا تو میں ہر حق دار کو اس کا حق دوں گا، صدقہ کروں گا اور رشتہ داروں کو بھی دوں گا، اللہ تعالیٰ نے انہیں آزمائش میں مبتلا کیا اور انہیں مال عطا فرمایا، پس انہوں نے اللہ تعالیٰ سے وعدہ خلافی کی، پس اللہ تعالیٰ ان کی اس وعدہ خلافی پر ان سے ناراض ہوا، تو اللہ نے ان کے حال کو بیان کرتے ہوئے قرآن میں یہ فرمایا کہ ”وَمِنْهُمْ مَّنْ عٰهَدَ اللّٰهَ“ الآیة الی قولہ: (يَكْذِبُونَ)

مؤلف نے کہا: اس کی سند انتہائی تاریک ہے (اور) ضعف کی کئی وجوہات کے ساتھ مسلسل ہے۔

پہلی علت: محمد بن سعد العوفی ہیں ان کے متعلق خطیب نے فرمایا: حدیث میں کمزور تھا۔ دوسری علت: اس کا والد ہے، امام احمد نے اس کے متعلق فرمایا کہ یہ ”جہمی“ ہے، اور فرمایا

کہ یہ ایسے لوگوں میں سے نہیں کہ اس سے روایت لکھنے میں تساہل برتا جائے نہ ہی اس کا یہ مقام ہے، اس بات کو خطیب نے بیان فرمایا۔

تیسری علت: الحسین بن الحسن بن عطیہ العوفی ہے، اسے یحییٰ بن معین وغیرہ نے ضعیف قرار دیا، ابن حبان نے فرمایا: ایسی روایتیں بیان کرتا ہے جن پر اس کی متابعت نہیں کی جاتی، اس کی روایت سے حجت لینا جائز نہیں، ابو حاتم نے اسے ضعیف الحدیث قرار دیا، اور جو زجانی نے فرمایا: واہی الحدیث ہے، نسائی نے ضعیف کہا، ابن سعد نے فرمایا: اس نے بہت سی احادیث سنی ہیں، حدیث میں ضعیف تھا۔

چوتھی علت: الحسن بن عطیہ العوفی ہے، اس کے متعلق ابو حاتم نے فرمایا: ضعیف الحدیث، بخاری نے فرمایا: یہ کچھ نہیں، ابن حبان نے فرمایا: منکر الحدیث ہے، میں نہیں جانتا کہ اس کی احادیث میں مصیبت خود اس کی طرف سے ہے یا اس کے والد کی طرف سے یا ان دونوں ہی کی طرف سے ہے کیونکہ اس کے والد حدیث میں کچھ بھی نہیں، پس یہیں سے اس کا معاملہ مشتبه ہوتا ہے اس کو ترک کر دینا لازم ہے، ابن حجر نے کہا: یہ ضعیف ہے۔

پانچویں علت: عطیہ بن سعد العوفی ہے، اسے ثوری نے ضعیف قرار دیا، اسی طرح ہشیم، یحییٰ بن معین، احمد، ابو حاتم، الرازی، النسائی، ابن عدی، ابوزرعہ، الذہبی اور ابن حجر نے ضعیف قرار دیا۔

حوالے: ابن حجر کی فتح الباری (ج ۷ ص ۴۱۲ و ج ۱۲ ص ۳۰۵ و ج ۱۳ ص ۱۰۲) تہذیب (ج ۲ ص ۲۵۵، ج ۷ ص ۲۰۰) تقریب (ج ۱ ص ۱۶۲) ابن الجوزی کی الضعفاء (ج ۲ ص ۱۸۰) ابن حبان کی کتاب المجر و چین (ج ۱ ص ۲۳۲) خطیب کی تاریخ بغداد (ج ۹ ص ۱۲۶) عقیلی کی الضعفاء (ج ۳ ص ۳۵۹) اور ابن عدی کی الکامل (ج ۵ ص ۲۰۰)

ثعلبہ بن حاطب رضی اللہ عنہ کی طرف منسوب یہ قصہ باطل و محض من گھڑت ہے، اہل علم نے بیان کیا کہ ثعلبہ بن حاطب رضی اللہ عنہ جلیل القدر بدری صحابی ہیں، اور یہ بات ثابت ہے کہ رسول اللہ ﷺ نے فرمایا: "لا یدخل النار أحد شهد بدرًا أو الحديبية" بدر و حدیبیہ میں شامل ہونے والا کوئی شخص جہنم میں داخل نہیں ہوگا۔ (صحیح مسلم، عن جابر رضی اللہ عنہ)

(ج ۲۳۹۵، لفظ آخر)

[تنبیہ: صحیح مسلم میں فوزی کے بیان کردہ الفاظ موجود نہیں ہیں بلکہ صحیح مسلم میں یہ لکھا ہوا ہے کہ: ”لا یدخلہا فإنہ شہد بدرأ والحدیبۃ“ وہ جہنم میں داخل نہیں ہوگا کیونکہ بے شک وہ بدر اور حدیبیہ میں شامل تھا۔]

اور نبی ﷺ نے اپنے رب عزوجل کا کلام بیان کرتے ہوئے فرمایا: ”اعلموا ما شتم فقد غفرت لکم“ (اے اہل بدر) تم جو چاہو عمل کرو یقیناً میں تمہاری بخشش کر چکا ہوں۔

(صحیح بخاری: ۳۰۰۷، صحیح مسلم: ۲۳۹۴)

اب جو اس مقام و مرتبہ پر فائز ہو اللہ سبحانہ و تعالیٰ کس طرح اس کے دل میں نفاق باقی چھوڑ سکتا ہے؟

عرض مترجم: جلیل القدر بدری صحابی سیدنا ثعلبہ بن حاطب رضی اللہ عنہ سے متعلق اس گھڑے ہوئے واقع کی اسنادی حیثیت آپ کے سامنے ہے، شیخ یوسف بن محمد بن ابراہیم العتیق فرماتے ہیں:

اس کے متن میں بھی نکارت پائی جاتی ہے جس کی تلخیص دو حصوں میں پیش کرتا ہوں:

اول: یہ قصہ قرآن مجید اور سنت رسول ﷺ کے بھی مخالف ہے۔ اس لئے کہ قرآن مجید و سنت رسول ﷺ میں توبہ کرنے والے کی توبہ کی قبولیت وارد ہوئی ہے۔ اس وقت تک کہ جب تک توبہ کرنے والا سکر کے عالم میں نہ آجائے اور جب تک سورج مشرق کے بجائے مغرب سے طلوع نہ ہو جائے جبکہ اس قصہ سے اس کے برعکس یہ بات معلوم ہوتی ہے کہ رسول اللہ ﷺ اور خلفائے ثلاثہ رضی اللہ عنہم نے ان کی توبہ کو قبول نہ کیا۔

دوم: یہ قصہ احادیث ثابتہ کے بھی خلاف ہے۔ بہز بن حکیم اپنے والد سے اور وہ ان کے دادا سے بیان کرتے ہیں کہ رسول اللہ ﷺ نے فرمایا:

جنگل میں چرنے والے ہر چالیس اونٹوں پر ایک بنت لبون واجب ہے اور اپنی جگہ سے اونٹ علیحدہ علیحدہ نہ کئے جائیں جو شخص اجر و ثواب کی نیت سے زکوٰۃ ادا کرے گا اس کو تو ثواب ملے گا اور جو شخص زکوٰۃ ادا نہیں کرے گا تو ہم اس شخص سے زکوٰۃ بھی وصول کریں گے

اور اس کا آدھا مال بھی اور محمد ﷺ کے گھر والوں کا اس میں کوئی حصہ نہ ہوگا۔

(سنن ابی داؤد: ۱۵۷۵، ۱۵۷۶)

استاذ محترم حافظ زبیر علی زئی نے بھی اس قصہ کو موضوع و مردود قرار دیتے ہوئے رقم

فرمایا:

”یہ روایت باطل اور مردود ہے، اس روایت پر تفصیلی جرح کے لئے عذاب
محمود الحمش کی کتاب ”ثعلبہ بن حاطب، الصحابی المفتری علیہ“

دیکھیں (ص ۶۷-۷۳، الحدیث: ۱۳ ص ۱۳)

ان تمام روایات کی تحقیق کا نتیجہ اور خلاصہ یہ ہے کہ سیدنا ثعلبہ بن حاطب الانصاری رضی اللہ عنہ کے
بارے میں یہ قصہ بے بنیاد اور باطل ہے جسے بعض قصہ گو حضرات مزے لے لے کر بیان
کرتے ہیں، اس مردود قصے سے سیدنا ثعلبہ رضی اللہ عنہ بری ہیں۔ (الحدیث: ۱۳ ص ۱۳-۱۵)

آٹھواں قصہ: سیدنا العلاء بن الحضرمی رضی اللہ عنہ کو بحرین بھیجنے کا قصہ

روایت ہے کہ ”رسول اللہ ﷺ نے جب العلاء بن الحضرمی رضی اللہ عنہ کو بحرین بھیجا تو
میں ان کے پیچھے چلا، میں نے ان میں تین خصالتیں دیکھیں، میں نہیں جانتا کہ ان میں سے
کس پر تعجب کروں!

ہم ایک دریا کے کنارے آکر رکے تو علاء رضی اللہ عنہ نے فرمایا: اللہ کا نام لو اور بے
خطر داخل ہو جاؤ۔

ہم نے اللہ کا نام لیا اور داخل ہو گئے، پھر ہم نے وہ دریا پار کر لیا اور پانی نے
ہمارے اونٹوں کو قدموں کے تلووں تک بھی تر نہیں کیا، جب ہم لوٹے تو ان
کے ساتھ ایک بے آب و گیاہ زمین پر چلنے لگے اور ہمارے پاس پانی نہ تھا،
ہم نے ان سے شکایت کی تو انہوں نے دو رکعت نماز پڑھی پھر دعا کی،
آسمان پر ڈھال کی طرح سخت بادل تھے، پھر ان بادلوں نے اپنے دھانے
کھول دیئے خوب بارش ہوئی تو ہم نے پانی حاصل کیا، اور جب وہ (دوران

سفر فوت ہوئے تو ہم نے انہیں ریت میں دفن کر دیا، پھر ہم تھوڑی ہی دور چلے تھے کہ ہم نے کہا اگر کوئی درندہ آگیا تو انہیں کھالے گا، تو ہم ان کی طرف لوٹ کر آئے، ہم نے انہیں ان کی قبر میں نہ پایا۔

[یہ سخت منکر روایت ہے]

بخاری: اس روایت کو ابو نعیم نے دلائل النبوة (ج ۲ ص ۵۷۳) طبرانی نے المعجم الکبیر (ج ۱ ص ۹۵) اور المعجم الصغیر (ج ۱ ص ۲۴۵) میں ”إسماعیل بن ابراهیم الهروی: نا ائی عن ابي كعب صاحب الحرير عن سعيد الجري عن ابي السليل ضريب بن نقير عن ابي هريرة رضي الله عنه قال:“ کی سند سے بیان کیا، اور اس قصہ کو ذکر کیا۔

اس کی سند ساقط ہے اور اس کی تین علتیں ہیں:

پہلی علت: ابراہیم الهروی اسماعیل کا والد مجہول ہے۔

دوسری علت: ابو السلیل ضریب بن نقیر ہے اور یہ ابو ہریرہ رضی اللہ عنہ سے ارسال (یعنی منقطع روایت بیان) کر رہا ہے۔

تیسری علت: سعید بن ایاس الجری مخط ہے۔ (یعنی اس کا حافظ آخری عمر میں خراب ہو گیا تھا)

حوالے: دیکھئے ابن حجر کی تہذیب التہذیب (ج ۳ ص ۴۰۱) و تقریب التہذیب (ج ۱ ص ۲۳۳) اور ابن الکیال کی الکوکب النیرات (ص ۱۷۸)

حافظ بیہقی نے مجمع الزوائد (ج ۹ ص ۳۷۶) میں اسے ذکر کیا پھر فرمایا: طبرانی نے اسے اپنی تینوں کتابوں (المعجم الکبیر، الصغیر، الاوسط) میں ذکر کیا۔ اس کی سند میں ابراہیم بن معمر الهروی، اسماعیل کا والد ہے، اسے میں نہیں جانتا اس (روایت) کے بقیہ رجال ثقہ ہیں۔ حافظ ذہبی نے تاریخ الاسلام میں (ص ۱۳۷) اس (مذکورہ) سند سے اس کو بیان کیا۔ بیہقی نے دلائل النبوة (ج ۶ ص ۵۱) میں ”أبو عبد الرحمن محمد بن الحسين السلمي: حدثنا محمد بن محمد بن أحمد بن إسحاق الحافظ: حدثنا أبو الليث سهل بن معاذ السلمي: حدثنا أبو حمزة إدریس بن یونس: حدثنا محمد بن یزید بن سلمة: حدثنا عيسى بن یونس عن عبد الله بن عون عن أنس بن

مالک رضی اللہ عنہ قال: "کی سند سے روایت کیا اور العلواء بن الحضرمی رضی اللہ عنہ کے قصہ میں ایک طویل حدیث بیان کی.....

مؤلف کہتے ہیں: اور اس کی یہ سند موضوع ہے، اس کی تین علتیں ہیں: پہلی علت: محمد بن الحسین السلمی ہے، جو صوفی تھا اور صوفیاء کے لئے حدیثیں گھڑا کرتا تھا۔ دوسری علت: ادریس بن یونس ہے، ابن القطان نے فرمایا کہ اس کا حال پہچانا نہیں جاتا۔ (یعنی یہ مجہول ہے)

تیسری علت: عبداللہ بن عون نے (سیدنا) انس رضی اللہ عنہ کو دیکھا تھا لیکن ان سے کچھ بھی نہیں سنا (اس روایت میں یہ انس رضی اللہ عنہ سے بیان کر رہے ہیں یعنی یہ سند منقطع ہے) حوالے: دیکھئے ذہبی کی سیر اعلام النبلاء (ج ۱ ص ۲۴۷)، میزان الاعتدال (ج ۳ ص ۵۲۳) خطیب کی تاریخ بغداد (ج ۲ ص ۲۳۸) ابن حجر کی لسان المیزان (ج ۱ ص ۳۳۵) و ج ۵ ص ۱۴۰) ابن ابی حاتم کی المراسیل (ص ۹۹) اور العلوانی کی جامع التحصیل (ص ۳۱۵) نواں قصہ: نبی کریم صلی اللہ علیہ وسلم اور ابو بکر صدیق رضی اللہ عنہ کی مدینہ

تشریف آوری کا قصہ

جب رسول اللہ صلی اللہ علیہ وسلم مدینہ تشریف لائے تو مدینہ کی خواتین و بچے یہ کہنے لگے:

طلع البدر علينا من ثنيات الوداع و جب الشکر علينا

مادعا لله داع [ضعیف روایت ہے]

تخریج: امام بیہقی نے اسے دلائل النبوة (ج ۲ ص ۵۰۶) میں "ابو عمرو الأديب

قال: أخبرنا أبو بكر الإسماعيلي قال: سمعت: أبا خليفة يقول: سمعت

ابن عائشة" کی سند سے روایت کیا اور یہ قصہ بیان کیا۔

مؤلف کہتے ہیں: اس کی یہ سند معطل (منقطع) ہے، اس کی سند میں سے تین سے

زیادہ راوی ساقط ہیں۔

ابن عائشہ کا نام عبید اللہ بن محمد بن حفص ہے، انہوں نے یہ حدیث مرسل (یعنی

منقطع) بیان کی ہے۔

حوالہ: دیکھئے تقریب التہذیب (ج ۱ ص ۳۷۴ رقم ۴۳۳۴)

مؤلف کہتے ہیں کہ حافظ العراقی نے احياء العلوم کی احادیث کی تخریج (ج ۲ ص ۲۷۷) میں یہی علت (وجہ ضعف) بیان کی ہے۔ انہوں نے کہا کہ بیہقی نے دلائل النبوة میں اس حدیث کو ابن عائشہ سے معصلاً (یعنی منقطع) بیان کیا۔

حافظ ابن حجر نے فتح الباری (ج ۸ ص ۱۲۹) میں فرمایا: ہم سے اہلبیات میں منقطع سند کے ساتھ خواتین کے اس قول کو روایت کیا گیا کہ جب نبی کریم ﷺ مدینہ تشریف لائے تو خواتین نے کہا: طلح البدر علینا من ثنایات الوداع.....

شیخ البانی نے سلسلۃ الاحادیث الضعیفۃ (ج ۱ ص ۴۹۷ ح ۴۸۸) میں فرمایا: اس کی سند ضعیف ہے اور اس کے راوی ثقہ ہیں، لیکن یہ معصلاً (منقطع) سند ہے اس کی سند سے تین یا کچھ زیادہ راوی ساقط ہیں، اس لئے کہ یہ ابن عائشہ (امام) احمد کے استادوں میں سے ہیں انہوں نے ارسال کیا ہے۔

غزالی نے احياء (ج ۲ ص ۲۷۷) میں اس قصہ کو اس اضافہ کے ساتھ بیان کیا کہ وہ دف بجاتے ہوئے خوش الحانی کے ساتھ یہ کہہ رہی تھیں، اس اضافے کی کوئی اصل نہیں جیسا کہ العراقی نے فرمایا: ”ولیس فی ذکر بالدف والالحان“ کہ اس میں دف والحان کا ذکر نہیں۔ سیوطی نے اس قصہ کو الخصال (ج ۱ ص ۳۱۳) میں ذکر کیا ہے!!

عرض مترجم:

سیدنا صدیق اکبر رضی اللہ عنہما کا سفر ہجرت میں رسول نبی کریم ﷺ کا رفیق سفر ہونا اور ساتھ ساتھ مدینہ تشریف لانا ایسی معروف و معلوم حقیقت ہے کہ محتاج بیان نہیں۔ بلاشبہ مدینہ منورہ کے لوگوں نے آپ کا استقبال بھی کیا۔

لیکن دف بجاتے ہوئے اور مذکورہ اشعار پڑھتے ہوئے استقبال کرنے والی یہ روایت ضعیف ہے لہذا اس کے بیان سے اجتناب کرنا چاہئے۔ ویسے بطور نعت کے یہ اشعار پڑھنے میں کوئی حرج نہیں ہے کیونکہ اس میں کوئی غیر شرعی بات نہیں اور نعتیہ اشعار کا پڑھنا

ثابت بھی ہے۔ موسیقی کے بعض دلدادہ دف والی اس روایت کو موسیقی کے جواز میں دلیل بناتے ہیں، ان کا یہ عمل یقیناً باطل ہے چونکہ دف میں اور آلات موسیقی میں بڑا فرق ہے۔ جو سر دست ہمارا موضوع نہیں۔

دسواں قصہ: امام بخاری رحمۃ اللہ علیہ تعالیٰ کے امتحان کا قصہ

”امام محمد بن اسماعیل البخاری رحمۃ اللہ علیہ بغداد تشریف لائے، اصحاب الحدیث نے یہ بات سنی، تو ایک سو (۱۰۰) احادیث (پوچھنے) کا ارادہ کیا، انہوں نے ان احادیث کی سندوں اور متون کو الٹ پلٹ کر رکھ دیا اس سند کے متن کو دوسری سند کے ساتھ اور اس متن کو دوسری سند کے ساتھ کر دیا اور ہر ایک کو اس طرح کی دس (۱۰) احادیث یاد کرا دیں تاکہ وہ محفل میں انہیں امام بخاری پر پیش کریں، لوگ جمع ہوئے ان میں سے ایک شخص نے آگے بڑھ کر اپنی دس احادیث میں سے ایک حدیث کے متعلق سوال کیا، آپ نے فرمایا: میں اسے نہیں پہچانتا، پھر اس شخص نے دوسری حدیث کے متعلق سوال کیا، امام بخاری نے فرمایا: میں اسے نہیں پہچانتا۔ اسی طرح یہ سلسلہ جاری رہا یہاں تک کہ وہ اپنی ان دس احادیث کے سوالوں سے فارغ ہوا۔ سمجھدار لوگ ایک دوسرے کی طرف متوجہ ہوئے اور کہا کہ یہ شخص (یعنی امام بخاری) معاملہ کو سمجھ گئے ہیں (کہ میرا امتحان لے رہے ہیں) اور جو نہیں جانتے تھے انہوں نے خیال کیا کہ امام بخاری بے بس ہیں۔

پھر دوسرا شخص تیار ہوا اور اسی طرح کیا جس طرح پہلے شخص نے کیا تھا امام بخاری یہی کہتے رہے کہ میں نہیں پہچانتا۔ پھر تیسرا شخص کھڑا ہوا اور اسی طرح ہوتا رہا۔ یہاں تک کہ ان دس آدمیوں کے سوالات ختم ہوئے، امام بخاری ان کے جوابات میں اس سے زیادہ کچھ نہ کہتے کہ ”لا اعرف“ میں نہیں جانتا، جب انہیں معلوم ہوا کہ یہ دس آدمی فارغ ہو چکے ہیں تو آپ ان میں سے پہلے شخص کی طرف متوجہ ہوئے اور فرمایا: آپ کی پہلی حدیث اس طرح سے اور دوسری اس طرح اور تیسری اس طرح ہے آپ نے دس کی دس بیان کر دیں اور ہر

متن کو اس کی سند کی طرف لوٹا دیا۔ اس طرح دوسروں (یعنی بقیہ نو افراد) کے ساتھ کیا۔

تو لوگوں نے ان کے حافظہ کو مان لیا۔ ابن صاعد جب کبھی یہ قصہ بیان کرتے تو

کہتے: ”الکبش النطاح“ سخت ٹکر مارنے والا مینڈھا۔“ [یہ قصہ ضعیف ہے]

تہذیب: خطیب بغدادی نے اسے تاریخ بغداد میں (ج ۲ ص ۲۰) اور سبکی نے الطبقات

(ج ۲ ص ۶) میں المزنی نے تہذیب الکمال (ج ۳ ص ۱۱۷۳، خطی نسخہ) میں ”أبو

أحمد عبد اللہ بن عدی قال: سمعت عدة مشائخ يحكون“ کی سند سے

بیان کیا ہے۔

میں کہتا ہوں یہ سند ضعیف ہے اس میں مجہول راوی ہیں۔

(یعنی یہ مشائخ مجہول ہیں۔ کوئی نہیں جانتا کہ یہ کون ہیں؟/ مترجم)

اسی سند سے ابن حجر نے فتح الباری کے مقدمہ (ص ۲۸۶) میں اور ذہبی نے

سیر اعلام النبلاء (ج ۱۲ ص ۲۰۸) میں ذکر کیا ہے۔

”تبصرة أولى الأحلام من قصص فيها كلام“ کا جزء اول مکمل ہوا اس کے بعد

جزء ثانی ہوگا اور اس کا پہلا قصہ سیدنا موسیٰ علیہ السلام سے متعلق یہ روایت کہ اے اللہ مجھے

کوئی ایسی چیز تعلیم دے جس سے میں تیرا ذکر کروں اور تجھ سے دعا کروں.....

عرض مترجم:

امام بخاری رحمۃ اللہ علیہ کی ذہانت و فطانت اور علم حدیث میں کامل مہارت اس قدر

مسلّم ہے کہ آپ کے مخالفین بھی اس سے انکار کی جرأت نہیں کر پاتے۔ آپ کی ذہانت اور

علم حدیث میں مہارت ہرگز اس بات کی محتاج نہیں کہ اس قسم کے بے سرو پا قصوں سے

اسے ثابت کیا جائے لیکن افسوس اس کے باوجود بعض اہل علم بالخصوص درس بخاری کے موقع

پر بکثرت یہ اور اس جیسے دیگر غیر ثابت قصے بیان کرتے سنے جاتے ہیں۔ کاش وہ اپنے علمی

مقام کا خیال رکھتے ہوئے اصولوں کی پاسداری کریں اور اس قسم کے غیر ثابت قصوں کے

بیان سے مکمل گریز فرمائیں۔

گیارہواں قصہ: سیدنا موسیٰ علیہ السلام کا قصہ

سیدنا ابوسعید الخدری رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا:

”موسیٰ علیہ السلام نے فرمایا: اے میرے رب مجھے کوئی ایسی چیز سکھلا دے کہ جس سے میں تیرا ذکر کروں اور تجھے پکاروں تو اللہ تعالیٰ نے فرمایا: اے موسیٰ تو لا الہ الا اللہ کہہ، موسیٰ علیہ السلام نے کہا: اے میرے رب! یہ تو تیرا ہر بندہ کہتا ہے، میں کوئی ایسی چیز چاہتا ہوں جسے تو میرے لئے خاص کر دے تو اللہ تعالیٰ نے فرمایا:

اے موسیٰ! (علیہ السلام) اگر ساتوں آسمان اور ساتوں زمینیں ایک پلڑے میں رکھ دیئے جائیں اور لا الہ الا اللہ کو ایک پلڑے میں رکھ دیا جائے تو لا الہ الا اللہ والا پلڑا غالب رہے گا۔ [ضعیف ہے۔]

تفحیح: یہ روایت ابن حبان (الاحسان ۳۵/۸ ح ۶۱۸۵/۶۲۱۸) ابونعیم الاصبہانی (حلیۃ الاولیاء ۳۲۸/۸) بغوی (شرح السنۃ ۵۴/۵ ح ۱۲۸۳، مصابیح السنۃ ۱۶۰۲، ۱۶۱) حاکم (۱/۵۲۸ ح ۶۱۳۶ ص ۱۹۳) صحیحہ ووافیۃ الذہبی! الشجری (الامالی ۲۵/۱) بیہقی (الاسماء والصفات ۱۷۵/۱) دوسرا نسخہ ص ۱۰۲، ۱۰۳) حکیم ترمذی (نوادیر الاصول ص ۳۳۷) نسائی (عمل الیوم واللیلۃ: ۸۳۳، ۱۱۳۱، السنن الکبریٰ: ۱۰۶۷۰، ۱۰۹۸۰) دیلمی (مسند الفردوس ۱۹۲/۳) طبرانی (کتاب الدعاء ۳/۱۲۸ ح ۱۲۸۰) اور ابویعلیٰ الموصلی (المسند ۲/۵۲۸ ح ۱۳۹۳) نے دراج ابوالحکم عن ابی ابیہشم عن ابی سعید الخدری رضی اللہ عنہ کی سند سے بیان کی ہے۔

جرح: اس کی سند ضعیف ہے اس میں دراج بن سمعان ابوالحکم ہے۔ اس کے متعلق امام احمد نے فرمایا: اس کی حدیث منکر ہے، دارقطنی نے فرمایا: ضعیف ہے اور دوسرے مقام پر فرمایا: متروک ہے، امام نسائی نے فرمایا: یہ قوی نہیں اور ایک دوسرے مقام پر فرمایا: یہ منکر الحدیث ہے۔ امام ابوحاتم نے فرمایا: اس کی حدیث میں ضعف ہے اور فرمایا: تیرے لئے اتنا کافی ہے۔ جب ابوحاتم رازی کے سامنے کہا گیا کہ ابن معین نے فرمایا: دراج ثقہ ہے؟ تو انہوں نے کہا: وہ ثقہ نہیں ہے۔ امام احمد نے فرمایا کہ دراج ابوالہبشم عن ابی سعید والی

احادیث میں ضعف ہے۔

حوالے: تہذیب التہذیب (ج ۳ ص ۱۸۱) اور سؤالات الحاکم (ص ۱۷۰) ”العلل“ لاجہ (ج ۳ ص ۱۱۶) نسائی کی الضعفاء (ص ۹۷) الجرح والتعديل (ج ۳ ص ۴۴۱) ذہبی کی میزان الاعتدال (ج ۲ ص ۲۱۴) اور المغنی فی الضعفاء (ج ۱ ص ۲۲۲) ابن الہادی کی بحر الدم (ص ۱۴۳) اور عینی کی مغانی الاخیار (قلمی ص ۱۹۳/ط)

حاکم نے کہا: یہ حدیث صحیح الاسناد ہے/ جبکہ ایسا نہیں ہے اگرچہ ذہبی نے بھی اُن کی موافقت کر رکھی ہے۔ ابن حجر نے فتح الباری (ج ۱ ص ۲۰۸) میں اس روایت کو ذکر کیا اور کہا: ”نسائی نے صحیح سند کے ساتھ اسے روایت کیا۔“

حالانکہ اس کی سند ضعیف ہے، جیسا کہ بذات خود حافظ ابن حجر نے تقریب التہذیب (ص ۲۰۱ ت: ۱۸۲۴) میں دراج کے متعلق لکھا ہے کہ ابو الہیثم سے مروی اس کی حدیث میں ضعف ہے۔ بیہقی نے مجمع الزوائد (ج ۱ ص ۸۲) میں اسے ذکر کیا اور پھر فرمایا: اسے ابو یعلیٰ نے روایت کیا ہے، اس کے ”رجال“ کی توثیق کی گئی ہے اور ان میں ضعف بھی ہے۔ انتہی

عرض مترجم:

علامہ فوزی رحمۃ اللہ علیہ کی اس تحقیق کا خلاصہ یہ نکلا کہ یہ حدیث سنداً ضعیف ہے، اس کی سند میں دراج بن سمعان ابواصح راوی (جب ابو الہیثم سے روایت کرے تو) ضعیف ہے (ورنہ صدوق حسن الحدیث راوی ہے۔) ویسے بھی ”لا اِلهَ اِلاَّ اللّٰهُ“ کلمہ طیبہ کے صحیح احادیث کی روشنی میں بہت سے فضائل ہیں مثلاً حدیث البطاقہ سے ثابت ہے کہ لا اِلهَ اِلاَّ اللّٰهُ اور اَنَّ مُحَمَّدًا عَبْدُهُ وَرَسُولُهُ قیامت کے دن میزان کے پلڑے میں سب سے بھاری ہوگا۔ (الترمذی ۲۶۳۹: ۲۶۳۹: ۵۲۹، ۶۱۱ صحیح وصحیح الحاکم ۵۲۹، ۶۱۱ ووافقه الذہبی) پھر محض اپنی تقریر و تحریر کو مزین و خوبصورت بنانے کے لئے رسول اللہ صلی اللہ علیہ وسلم کی طرف ایک غیر ثابت شدہ بات منسوب کرنا قطعاً درست نہیں۔

بارہواں قصہ: سیدنا عمر فاروق رضی اللہ عنہ کے عہد مبارک میں دریائے نیل کی روانی کا قصہ

قیس بن الحجاج اُس سے روایت کرتے ہیں جس نے اُن سے یہ قصہ بیان کیا کہ ”جب ملک مصر فتح ہوا تو سیدنا عمر و بن العاص رضی اللہ عنہ (بطور گورنر) وہاں تشریف لائے۔ جب نجفی مہینوں میں سے ایک مہینہ شروع ہوا تو (کچھ لوگ آپ کے پاس آئے اور) کہا کہ اے حاکم وقت! یقیناً یہ ہمارے اس دریائے نیل کا ایک دستور ہے اور یہ اُس دستور کے بغیر اپنی روانی جاری نہیں رکھتا۔ سیدنا عمر و رضی اللہ عنہ نے فرمایا وہ دستور کیا ہے؟ (تو اُن میں سے کسی نے) کہا: جب اس ماہ کی گیارہ راتیں گزر جاتی ہیں تو ہم ایک کنواری لڑکی جو اپنے والدین کی اکلوتی بیٹی ہو تلاش کرتے ہیں، اُس کے والدین کو رضامند کرتے ہیں پھر بہترین لباس پہنا کر (زیورات سے آراستہ کر کے) اُسے (بھینٹ چڑھاتے ہوئے) دریائے نیل میں ڈال دیتے ہیں۔ (تو پھر دریائے نیل کی روانی جاری رہتی ہے ورنہ رک جاتی ہے)

سیدنا عمر و رضی اللہ عنہ نے اُن سے کہا: ”اسلام میں ایسا ہرگز نہیں ہو سکتا۔ یقیناً اسلام تو اپنے سے پہلے (کی رسوماتِ جاہلیت) کو مٹا دیتا ہے۔ اہل مصر اُس دن اس کام سے رک گئے اور نیل تھا کہ نہ تو سست روی کے ساتھ بہتا نہ ہی تیزی کے ساتھ بلکہ اُس کی روانی بالکل رک گئی۔ یہاں تک کہ لوگوں نے مصر سے نکلنے کا ارادہ کر لیا۔

جب سیدنا عمر و بن العاص رضی اللہ عنہ نے یہ معاملہ دیکھا تو اس کے متعلق امیر المؤمنین سیدنا عمر بن الخطاب رضی اللہ عنہ کی طرف ایک خط لکھا اور یہ بات بتلائی۔

سیدنا عمر رضی اللہ عنہ نے جواب میں لکھ بھیجا کہ آپ نے بالکل صحیح کیا، اسلام تو واقعتاً جاہلیت کی سابقہ رسومات کو مٹا دیتا ہے اور آپ نے اپنے اُس خط کے اندر ایک ”رقعہ“ بھی ارسال فرمایا اور لکھ بھیجا کہ میں آپ کی طرف اپنے اس خط کے ساتھ ایک ”رقعہ“ بھی بھیج رہا ہوں، آپ یہ ”رقعہ“ دریائے نیل میں ڈال دیں۔

جب سیدنا عمرو بن العاص رضی اللہ عنہ کے پاس آپ کا خط پہنچا تو انہوں نے وہ خط پڑھا اور وہ ”رقعہ“ اٹھایا اُسے کھولا تو اُس میں یہ لکھا تھا: اللہ کے بندے عمر امیر المؤمنین (رضی اللہ عنہ) کی طرف سے اہل مصر کے دریائے نیل کی طرف، اما بعد:

اے نیل! اگر تو اپنی مرضی سے بہتا ہے تو نہ بہہ (اپنا بہاؤ روک دے) اور اگر اللہ عزوجل تجھے بہاتا ہے تو میں اللہ الواحد القہار سے دعا کرتا ہوں کہ وہ تیرا بہنا جاری فرمادے۔

سیدنا عمرو رضی اللہ عنہ نے بھینٹ چڑھانے سے ایک دن قبل وہ ”رقعہ“ دریائے نیل میں ڈال دیا۔ جب کہ اہل مصر، مصر سے نکلنے کا فیصلہ کر چکے تھے چونکہ مصر میں اُن کی منفعت تو دریائے نیل سے وابستہ تھی۔

(الغرض) جب وہ ”رقعہ“ ڈالا گیا تو لوگوں نے یوم الصلیب کی صبح دیکھا کہ ایک ہی رات میں اللہ تعالیٰ نے دریائے نیل میں سولہ (۱۶) ہاتھ تک کی اونچائی میں پانی بہا دیا۔ پس اُس دن سے لے کر آج تک اللہ تعالیٰ نے اہل مصر کے اس برے طریقہ کو ختم فرمادیا۔

[یہ منکر روایت ہے۔]

ترجمہ: اس روایت کو ابوالشیخ (العظمتہ ج ۳ ص ۱۳۲۳) الاملاکائی (الکرامات ص ۱۱۹) اور ابن عبدالحکم نے فتوح مصر (ص ۱۰۴) میں ”ابن لہیعہ عن قیس بن الحجاج عن عمن حدیثہ“ کی سند سے روایت کیا۔

جرح: اس کی سند ضعیف ہے اس میں دو علتیں ہیں: پہلی علت: ابن لہیعہ ہے اور یہ عبداللہ بن لہیعہ الحضرمی ہے۔ یہ سنی الحفظ (بڑے حافظے والا) اور ضعیف ہے۔

دوسری علت: اس میں ایک راوی (مجہول) ہے جس کا نام نہیں بیان کیا گیا۔

احوالے: دیکھئے تہذیب التہذیب (ج ۵ ص ۳۲۷) تقریب التہذیب (ص ۳۱۹) ت: ۳۵۶۳) میزان الاعتدال (ج ۳ ص ۱۸۹) الکاشف (ج ۲ ص ۱۰۹) ابن الجوزی کی الضعفاء (ج ۲ ص ۱۳۰) السندھی کی کشف الاستار (ص ۵۸) اور ابن الکیال کی الکواکب

النیرات (ص ۲۸۱)

[ابن لہیعہ کے بارے میں قول فیصل یہ ہے کہ اگر وہ سماع کی تصریح کرے اور اختلاط سے پہلے بیان کرے تو اس کی روایت حسن لذاتہ ہوتی ہے۔ / زبیر علی زنی]

اور علامہ سیوطی نے ”تخریج احادیث العقائد“ میں کہا کہ ”اس روایت کو ابوالشیخ ابن حبان نے کتاب العظمتہ میں جس سند کے ساتھ بیان کیا اس سند میں ایک راوی مجہول ہے۔“ (ص ۱۳)

ابن کثیر نے البدایہ والنہایہ میں (ج ۱ ص ۲۷) اور سیوطی نے حسن المحاضرہ (ج ۲ ص ۳۵۳) میں اسے ذکر کیا ہے۔ (اتھی)

عرض مترجم:

اس قصہ کا ضعف آپ کے سامنے ہے کہ اس کے بیان کرنے والے کا سراغ ہی نہیں ملتا کہ کون تھا؟ کیسا تھا؟ ایک مجہول نامعلوم شخص ہے جس نے یہ قصہ بیان کیا۔ لیکن افسوس! کہ آج کتنے ہی محراب و منبر ہیں کہ جن پر یہ اور اس قسم کی سینکڑوں، ہزاروں کہانیوں کی گونج سنائی دیتی ہے اور کتنے ہی قصہ گو و اعظین و خطبا ہیں جو، جوش خطابت میں یا اپنے وعظ و تقریر کو خوش نمائنانے کے لئے اسے بیان کر دیتے ہیں، اور خبر، قبولیت خبر و اشاعت خبر سے متعلق قرآن و سنت کے بیان کردہ محکم اصول و ضوابط کی کچھ پروا نہیں کرتے اور کتنے ہی ایسے علمائے سوء ہیں جو عقیدہ توحید پر حملہ آور شرک و بدعات اور توہم پرستی کو سہارا دینے والی ایسی کہانیاں بیان کرتے ہوئے نہیں تھکتے بلکہ اس سے بھی آگے بڑھ کر اپنے طلسماتی و من گھڑت کراماتی مذہب کو تقویت پہنچانے کے لئے اس قسم کی بے سند و بے ثبوت کہانیوں سے استدلال و حجت پکڑنے سے بھی ذرا نہیں ہچکچاتے: کاش ایسا کرتے ہوئے وہ لہجہ بھر کو توقف فرمائیں غور و فکر اور تدبر سے کام لیتے ہوئے ان کی قباحت و شناعیت کا بھی اندازہ لگائیں تو شاید کہ اپنے اس طرز تغافل سے باز آجائیں۔ اب ذرا اس کہانی کی قباحت ملاحظہ کیجئے!

یہ کہانی بتلاتی ہے کہ ہر سال دریائے نیل اپنی روانی و بہاؤ کو روک دیتا پھر جب اہل

مصر ایک کنواری لڑکی کو سجا دھا کر اُسے دلہن بنا کر اُس کی بھینٹ چڑھاتے تو پھر دریائے نیل اُن کی اس قربانی سے خوش و خرم ہو کر اپنی ناراضگی ختم کر دیتا اور نہ وہ اپنی روانی روک کر ایک ظالمانہ، وحشیانہ اور انسانیت سوز قربانی کا مطالبہ اور اصرار کرتا۔ یہ کہانی بتلاتی ہے کہ یہ کوئی ایک آدھ سال کا اتفاقی حادثہ یا واقعہ نہیں تھا بلکہ یہ تو ہر سال کا معمول تھا۔ اُس کی پختہ عادت، قانون اور دستور تھا۔ دریائے نیل ہر سال ایک دلہن ایک کنواری دوشیزہ کا چڑھاوا اور بھینٹ لئے بغیر چلتا ہی نہیں تھا، اُس کا یہ قانون و دستور ایسا اٹل تھا کہ سیدنا عمرو بن العاص رضی اللہ عنہ کے انکار پر اُس نے تیزی کے ساتھ بہنا تو درکنار سست روی کے ساتھ بہنا بھی گوارا نہیں کیا۔ حتیٰ کہ خود سیدنا عمرو بن العاص رضی اللہ عنہ نے بھی اس کا مشاہدہ کیا گیا کہ دریائے نیل میں یہ قوت و صلاحیت اختیاری طور پر موجود تھی کہ چاہتا تو بہتا اور چاہتا تو اپنی روانی پر فُل سٹاپ (Full Stop) لگا دیتا اور اپنا بہاؤ روک دیتا اور پھر دریائے نیل عقل و شعور سے بھی مالا مال تھا کہ اپنا مطالبہ پورا ہوتے ہی بہنا شروع کر دیتا، کیا ہی زبردست کرشمہ تھا!؟

بہت خوب! اب سرسوتی اور گنگا، جمنا نامی دریاؤں میں کرشموں کے قائل اور اُن کی داستا نہیں سنانے والوں کو کس منہ سے احمق کہا جائے؟ افسوس ہے ایسی کہانیوں کو سچا سمجھ کر بیان کرنے والوں کی عقل و فہم پر، اُن کی چھوٹی سمجھ اور محدود سوچ پر!

المختصر! اس قسم کی کہانیوں کو سچا سمجھ کر بیان کرنے والے مولویان گرامی کو چاہیے کہ وہ دریاؤں سمندروں کی کرامتوں اور کرشموں کے بھی قائل ہو جائیں تاکہ ان بے سرو پا کہانیوں پر پوری طرح سے عمل پیرا ہوں نہ صرف یہ کہ ان کہانیوں کا بھی حق ادا ہو جائے بلکہ ان کے طلسمی کرامات کے من گھڑت قصوں اور دیومالائی کہانیوں کو بھی پوری تقویت ملے۔

تیرہواں قصہ: سیدنا تمیم داری رضی اللہ عنہ کا قصہ اُس آگ کے ساتھ جو ترہ سے نکلی

(مسیلمہ کذاب کے داماد) معاویہ بن حمران نے کہا: میں مدینہ آیا تو سیدنا تمیم

دارى رضى الله عنه مجھے اپنے ساتھ کھانے پر لے گئے تو میں نے بہت زیادہ کھایا۔ بھوک کی شدت کی وجہ سے میں سیر نہ ہوا۔ اس سے پہلے میں تین دن مسجد میں ٹھہرا ہا میں نے کچھ نہیں کھایا تھا۔ ہم بیٹھے ہوئے تھے کہ اتنے میں مقام حہ سے ایک آگ نکلی تو سیدنا عمر رضى الله عنه سیدنا تمیم رضى الله عنه کے پاس تشریف لائے اور فرمایا: چلے اس آگ کی طرف.....

تو انہوں نے کہا: اے امیر المؤمنین! میں کون ہوں اور میں کیا کیا ہوں؟ مطلب میری کیا حیثیت ہے؟ وہ اسی طرح کہتے رہے یہاں تک کہ عمر رضى الله عنه کے ساتھ کھڑے ہوئے۔ (معاویہ بن حمرل) کہتے ہیں: میں اُن دونوں کے پیچھے چل پڑا وہ دونوں آگ کی طرف گئے اور تمیم رضى الله عنه اُس آگ کو اپنے ہاتھ سے دھکیلنے لگے۔ حتیٰ کہ آگ ایک گھاٹی میں داخل ہو گئی، تمیم رضى الله عنه بھی اُس کے پیچھے اُس گھاٹی میں داخل ہو گئے تو سیدنا عمر رضى الله عنه فرمانے لگے: ”لیس من رأى کمن لم یر“ جس نے دیکھا وہ نہ دیکھنے والے کی طرح نہیں۔ [یہ منکر روایت ہے۔]

بمخرج: اسے ابو نعیم (دلائل النبوة ج ۲ ص ۵۸۳) اور بیہقی (دلائل النبوة ج ۶ ص ۸۰) نے حماد بن سلمہ عن الجریری عن ابی العلاء عن معاویہ بن حمرل کی سند سے روایت کیا ہے۔

اس کی سند ضعیف ہے، اس سند میں (مسلمہ کذاب کا داماد) معاویہ بن حمرل ہے۔ ابن ابی حاتم نے الجرح والتعديل (ج ۸ ص ۳۸۰) میں اسے ذکر کیا لیکن اس پر کوئی جرح یا تعدیل نقل نہیں کی لہذا یہ ”مجبول“ ہے۔

حافظ ذہبی نے ”تاریخ الاسلام“ (ص ۶۱۵) میں عہد الخلفاء الراشدین کے ضمن میں (اور سیر اعلام النبلاء ۴۳۶/۲، ۴۳۷) میں اس قصے کو بیان کیا اور فرمایا: یہ معاویہ بن حمرل پہچانا نہیں جاتا۔ رہے ابن حبان تو انہوں نے مجہولین کی توثیق کے متعلق اپنے قاعدہ کے مطابق اسے اپنی ”کتاب الثقات“ (ج ۵ ص ۲۱۶) پر ذکر کیا ہے (اس سلسلے میں ابن حبان کا تساہل طلبائے حدیث کے لئے محتاج تفصیل نہیں۔ مترجم)

[حافظ ابن حجر نے معاویہ بن حمرل کو الاصابہ میں القسم الثالث میں ذکر کر کے کہا:

”لہ ادراک“، یعنی اُس نے نبی ﷺ کا زمانہ پایا ہے۔ (۳/۲۹۷)

القسم الثالث کے بارے میں حافظ ابن حجر نے بذاتِ خود لکھا ہے کہ ”وہ ولاء لیسوا أصحابہ بانفاق أهل العلم بالحديث“ اس پر علمائے حدیث کا اتفاق ہے کہ یہ لوگ نبی ﷺ کے صحابہ نہیں ہیں۔ (الاصابہ ۶۱)

معلوم ہوا کہ میلہ کذاب کا داماد معاویہ بن حمرل صحابہ میں سے نہیں تھا۔ [

یہ قصہ ابن حجر نے الاصابہ (ج ۳ ص ۴۷۳) ابن کثیر نے البدایہ والنہایہ (ج ۶ ص ۶۵۳) اور الشمال (ص ۳۲۱) میں اور ابو نعیم نے دلائل النبوة (ص ۵۸۳) میں بھی ایک اور سند سے ذکر کیا: حدثنا عبد الله بن محمد بن جعفر قال: ثنا عبد الله بن عبد الرحمن بن واقد: ثنا أبي: ثنا ضمرة عن مَرْزُوقٍ: ”أَنَّ نَارًا خَرَجَتْ عَلَيَّ عَهْدِ عُمَرَ رَضِيَ اللَّهُ عَنْهُ. فَجَعَلَ تَمِيمُ الدَّارِي يَدْفَعُهَا بَرْدًا ثُمَّ دَخَلْتُ غَارًا فَقَالَ لِي عُمَرُ: لِمِثْلِ هَذَا كُنَّا نَحْبَبُكَ يَا أَبَا رَقِيَّةَ!“ کہ سیدنا عمر رضی اللہ عنہ کے عہد مبارک میں ایک آگ نکلی تو سیدنا تمیم داری رضی اللہ عنہ اسے اپنی چادر سے ہٹانے لگے۔ حتیٰ کہ وہ آگ ایک غار میں داخل ہو گئی تو سیدنا عمر رضی اللہ عنہ نے فرمایا: ”اسی وجہ سے تو ہم آپ سے محبت کرتے ہیں اے ابورقیہ!“

یہ سند ساقط (سخت ضعیف) ہے اس میں دو علتیں (وجہ ضعف) ہیں۔

پہلی علت: عبد اللہ بن عبد الرحمن بن واقد مجہول ہے۔

دوسری علت: مرزوق بن نافع ہے۔ ابن ابی حاتم نے الجرح والتعديل (ص ۲۶۵) میں اسے ذکر کیا اور اس پر نہ تو کوئی جرح ذکر کی نہ ہی تعديل پس یہ ”مجہول“ ٹھہرا۔

عرض مترجم:

اس تحقیق کا خلاصہ یہ ہے کہ یہ دو سندوں سے مذکور ہے اور دونوں سے واضح ہوتا ہے کہ اسے ”مجہول“ نامعلوم افراد نے بیان کیا، اُن کا کچھ پتا نہیں چلتا کہ وہ ثقہ تھے یا ضعیف تھے؟ مجہول کی روایت کا ناقابل قبول ہونا مسلمہ امر ہے۔

ویسے بھی ایسی کوئی آگ نکلتی تو اور بھی لوگ دیکھتے اور ثقہ لوگ بھی بیان کرتے نہ کہ

مجہول لوگ ہی بیان کرتے۔

چودھواں قصہ: ایک عبادت گزار آدمی کا قصہ

(مروی ہے کہ) سیدنا جابر رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

اللہ عزوجل نے جبریل علیہ السلام کو حکم دیا کہ فلاں فلاں شہر کو اُس میں رہنے والوں کے ساتھ اُلٹ دو۔ (تباہ کر دو) سیدنا جبریل علیہ السلام نے عرض کی: اے میرے رب اُس شہر میں تو تیرا فلاں بندہ بھی ہے اُس نے پلک جھپکنے کے لمحے بھی تیری نافرمانی نہیں کی تو اللہ تعالیٰ نے فرمایا: اُن سب پر اس شہر کو اُلٹ دو اس لئے کہ اُس کا چہرہ (میری نافرمانیوں کو دیکھ کر) ایک گھڑی بھی (غصے سے) متغیر نہ ہوا۔ [یہ باطل قصہ ہے۔]

تصحیح: اسے یہ بھی نے شعب الایمان (۶/۷۹۷ ج ۱/۷۹۵) میں ”عبید بن إسحاق العطار: ناعمار بن سیف عن الأعمش عن أبي سفيان عن جابر بن عبد الله رضي الله عنه“ کی سند سے روایت کیا ہے۔

اس کی سند میں تین علتیں ہیں:

پہلی علت: عبید بن اسحاق العطار ہے۔ اسے یحییٰ بن معین نے ضعیف قرار دیا۔ امام بخاری نے فرمایا: اس کے پاس منکر روایات ہیں۔ دارقطنی نے فرمایا: ضعیف ہے۔ ابن عدی نے فرمایا: اس کی عام احادیث منکر ہیں۔ نسائی نے فرمایا: یہ متروک ہے۔ ابن الجارود نے فرمایا: یہ عطار المطلقات کے نام سے معروف تھا، یہ جو حدیثیں بیان کرتا وہ باطل ہیں۔ ابو حاتم رازی اس راوی پر راضی ہوئے اور فرمایا: ہم نے اس میں اچھائی ہی دیکھی یہ ثبت نہیں تھا اس کی احادیث میں کچھ نکارت تھی۔

دوسری علت: عمار بن سیف الضمی ہے اور یہ ضعیف ہے۔

تیسری علت: الأعمش سلیمان بن مهران ہیں اور یہ مدلس ہیں انہوں نے اس روایت کو ”عن“ سے بیان کیا، سماع کی صراحت نہیں کی۔ [یہ علت اس صورت میں ہے جب اعمش تک سند صحیح ثابت ہو جائے۔]

حوالے: دیکھئے میزان الاعتدال (ج ۳ ص ۳۱۵) ابن الجوزی کی الضعفاء (ج ۲ ص ۱۵۹) عقیلی کی الضعفاء الکبیر (ج ۳ ص ۱۱۵) ابن حجر کی لسان المیزان (ج ۴ ص ۱۱۷) تعریف اہل

التقدیس (ص ۶۷) اور تقریب التہذیب (عمار بن سیف: ۳۸۲۶، الأعمش: ۲۶۱۵) علامہ پیشی نے مجمع الزوائد (ج ۷ ص ۲۷۰) میں اسے ذکر کیا پھر فرمایا: طبرانی نے الاوسط میں اس قصہ کو عبید بن اسحاق العطار عن عمار بن سیف سے روایت کیا یہ دونوں ہی ضعیف ہیں عمار بن سیف کو ابن المبارک اور ایک جماعت نے ثقہ کہا اور عبید بن اسحاق سے ابو حاتم راضی تھے۔ انتہی

[عبید بن اسحاق اور عمار بن سیف دونوں جمہور محدثین کے نزدیک ضعیف و مجروح ہیں لہذا امام ابن المبارک کی توثیق اور ابو حاتم الرازی کی رضامندی جمہور کی اس جرح کے مقابلے میں ہونے کی وجہ سے مردود ہے۔]

اس حدیث کو امام بیہقی نے شعب الایمان میں ضعیف قرار دیا اور اسی میں (ج ۲ ص ۹۷) اس حدیث کو ”أبو العباس الأصم: نا الخضر بن أبان: نا سیارنا جعفر عن مالک (بن دینار)“ کی سند سے روایت کیا اور اس میں ہے کہ فرمایا:

اللہ عزوجل نے ایک بستی کو عذاب دینے کا حکم دیا تو فرشتے تکلیف سے پکار اٹھے کہ اے اللہ! ان میں تیرا فلاں بندہ بھی ہے؟ تو اللہ نے فرمایا: اُس کی تو مجھے چیخ سناؤ اس لئے کہ میری حرام کردہ چیزوں کی پامالی پر غصہ سے کبھی اُس کا چہرہ بھی متغیر نہ ہوا۔ امام بیہقی نے فرمایا کہ یہ مالک بن دینار کے قول سے محفوظ ہے۔ (مطلب یہ ہے کہ اُن کا قول ہے نہ کہ حدیث) میں کہتا ہوں اس کی بھی سند ضعیف ہے۔ اس میں خضر بن ابان الہاشمی ہے حاکم نے اسے ضعیف قرار دیا اور دارقطنی نے بھی اس پر کلام کیا دیکھئے میزان الاعتدال (ج ۲ ص ۱۷۷) اور لسان المیزان (ج ۲ ص ۳۹۹)

عرض مترجم:

اس تحقیق کا خلاصہ یہ ہے کہ یہ روایت مرفوعاً عبید بن اسحاق العطار اور عمار بن سیف کے ضعف اور اعمش کی تدلیس کی وجہ سے ضعیف ہے۔ مالک بن دینار کا قول بھی سنداً خضر بن ابان الہاشمی کی وجہ سے ضعیف ہے۔ ویسے بھی مالک بن دینار کا اللہ تعالیٰ اور فرشتوں کا مکالمہ سننا شرعاً محل نظر ہے، آپ نبی نہیں تھے اور نبوت اپنے تمام لوازمات کے ساتھ ختم

ہو چکی ہے جیسا کہ رسول اللہ ﷺ نے فرمایا: ”لم یبق من النبوة إلا المبشرات“
نبوت میں سے کچھ باقی نہیں رہا سوائے سچے خوابوں کے۔

(صحیح البخاری، کتاب التعمیر، باب المبشرات، رقم الحدیث: ۶۹۹۰)

پندرہواں قصہ: سیدہ فاطمہ رضی اللہ عنہا کا قبرستان جانے کا قصہ

سیدنا عبداللہ بن عمر و بن العاص رضی اللہ عنہما سے مروی ہے کہ ہم رسول اللہ ﷺ کے ساتھ چل رہے تھے، آپ نے ایک عورت کو دیکھا یہ نہیں سمجھا جاسکتا کہ آپ نے انہیں پہچان لیا ہو آپ جب راستے کے درمیان پہنچے تو ٹھہر گئے یہاں تک کہ وہ پہنچ گئیں تو وہ رسول اللہ ﷺ کی بیٹی سیدہ فاطمہ رضی اللہ عنہا تھیں۔ آپ نے ان سے فرمایا: اے فاطمہ! (رضی اللہ عنہا) کس بات نے تجھے گھر سے باہر نکالا؟ سیدہ نے جواب ارشاد فرمایا کہ میں اس میت کے گھر والوں کے ہاں گئی تھی انہیں تسلی دینے اور ان سے تعزیت کرنے۔

آپ ﷺ نے ارشاد فرمایا: شاید تم ان کے ساتھ قبرستان تک پہنچ گئی تھیں؟ تو سیدہ نے فرمایا: معاذ اللہ! اللہ کی پناہ کہ میں ان کے ساتھ وہاں تک پہنچ جاتی جب کہ میں نے آپ سے اس کے متعلق سنا ہے جو آپ بیان کرتے ہیں۔

(سختی سے منع فرماتے ہیں) تو رسول اللہ ﷺ نے ارشاد فرمایا کہ اگر تم ان کے ساتھ وہاں تک چلی جاتیں تو تم جنت میں اُس وقت تک نہیں جاسکتی تھیں جب تک کہ تمہارے والد کے دادا نہ چلے جاتے۔ یہ منکر روایت ہے۔

پہنچنے: اسے ابو داؤد (ج ۳ ص ۱۹۲ ح ۳۱۲۳) نسائی (السنن الکبریٰ ج ۶ ص ۶۱۶ ح ۲۰۰۷، السنن الصغریٰ ج ۳ ص ۲۷ ح ۱۸۸۱) احمد (ج ۲ ص ۱۶۸ ح ۶۵۷۵) المزنی (تہذیب الکمال قلمی ۱/۲۷۷) حاکم (ج ۱ ص ۳۷۳ ح ۱۳۸۲) بیہقی (ج ۴ ص ۷۷) ابن الجوزی (العلل المتناہیہ ج ۱ ص ۹۰۲) ابو یعلیٰ (ج ۲ ص ۱۱۳ و ۱۱۴) اور ابن حبان (صحیح ج ۵ ص ۲۵۹) نے ”عن ربيعة بن سيف المعافري عن أبي عبد الرحمن الحبلي عن عبد الله بن عمر و بن العاص“ کی سند سے یہ حدیث بیان کی ہے۔

جرح: اس کی سند ضعیف ہے اس میں ربیعہ بن سیف المعافری ہے اس کی منکر روایات ہیں۔

حوالے: دیکھئے تہذیب التہذیب (ج ۳ ص ۲۲۱) اور تقریب التہذیب (ص ۲۰۷) امام نسائی نے اس حدیث کو بیان کرنے کے بعد فرمایا: ربیعہ، ضعیف الحدیث ہے۔ اور ابن الجوزی نے فرمایا کہ یہ حدیث ثابت نہیں اس کی دونوں سندوں میں ربیعہ ہے اور دوسری سند میں مجہول راوی ہیں امام بخاری نے فرمایا: ربیعہ المعافری کے پاس منکر روایات ہیں۔ انتہی اور امام حاکم نے فرمایا کہ یہ حدیث شیخین کی شرط پر صحیح ہے، اور درحقیقت ایسا نہیں ہے جیسا کہ انہوں نے کہا اگرچہ امام ذہبی نے بھی اُن کی موافقت کر رکھی ہے۔ باوجود یہ کہ ربیعہ بن سیف شیخین کے رواۃ میں سے نہیں ہیں۔ اس حدیث کو ایشخ البانی نے بھی ضعیف قرار دیا۔ ضعیف سنن ابی داؤد (ص ۳۱۷)

[اس روایت کی سند حسن لذاتہ ہے۔ اسے ابن حبان، حاکم اور ذہبی نے صحیح، منذری اور پیشمی نے حسن قرار دیا ہے۔ ربیعہ بن سیف جمہور کے نزدیک موثق راوی ہے دیکھئے نیل المقصود فی التعلیق علی سنن ابی داؤد: ۳۱۳۳، اس روایت میں شدید الفاظ وعید پر محمول ہیں۔ / زع]

سولھواں قصہ: رسول اللہ ﷺ کا واقعہ طائف

محمد بن کعب القرظی سے مروی ہے کہ رسول اللہ ﷺ طائف پہنچے تو آپ نے ثقیف قبیلہ کے چند لوگوں کے ہاں تشریف لے جانے کا ارادہ فرمایا، اُن دنوں وہ قبیلہ ثقیف کے رؤسا و اشراف تھے اور وہ تین بھائی تھے۔ (۱) عبدیاللیل بن عمرو بن عمیر، (۲) اور مسعود بن عمرو بن عمیر (۳) اور حبیب بن عمرو بن عمیر بن عقدة بن غیرة بن عوف بن ثقیف اُن میں سے ایک کے ہاں (اُن کی زوجیت میں) قریش کے بنی جمع قبیلہ کی ایک عورت تھی۔ رسول اللہ ﷺ اُن کے ساتھ تشریف فرما ہوئے اور انہیں دعوتِ الی اللہ دی اور دعوتِ اسلام کی وجہ سے انہیں جو تکلیفیں پہنچیں اُن کو بتلایا اور انہیں اپنی قوم میں سے مخالفت کرنے والوں کے خلاف اپنا ساتھ دینے کی دعوت دی جب رسول اللہ ﷺ کو اُن شریرو لوگوں سے اطمینان حاصل ہوا تو (راوی کہتے ہیں: جو کچھ مجھے یاد ہے،

آپ ﷺ نے دعا کرتے ہوئے یوں فرمایا:

((اللهم إلیک أشکُو ضعف قوَّتی - وَقِلَّة حیلتی ، و هوانی
على الناس ، یا أرحمَ الراحمین ، أنت رب المستضعفین ،
و أنت ربی ، الی مَنْ تکلّنی؟ الی بعید یتجهمني؟ أم الی
عدو ملکته أمری؟.....))

”اے اللہ! میں اپنی کمزوری و بے بسی کی اور لوگوں میں اپنی بے قدری کی تجھ
ہی سے شکایت کرتا ہوں، اے ارحم الراحمین! تو ہی کمزوروں کا رب ہے اور
تو ہی میرا رب ہے، تو مجھے کس کے سپرد کرتا ہے؟ کسی اجنبی بیگانے کی جو
مجھے دیکھ کر ترش رو ہوتا ہے اور منہ چڑھاتا ہے؟ یا کسی ایسے دشمن کے حوالے
کرتا ہے کہ جس کو تو نے میرے معاملے میں طاقت دی ہے.....“

[یہ ضعیف روایت ہے۔]

تبیین صحیح: ابن اسحاق نے اسے بیان کیا جیسا کہ سیرۃ ابن ہشام (ج ۲ ص ۴۷) میں بلا سند
ذکور ہے۔ اور اسی طرح طبری نے اسے اپنی تاریخ میں (ج ۲ ص ۳۴۵) اور العبدری ”بھیجہ
الصحیح فی بعض فضائل الطائف و وج“ (ص ۴۳) میں ”عن ابن اسحاق قال: حدثنی یزید بن
زید عن محمد بن کعب القرظی“ کی سند سے مرسل بیان کیا اور طبرانی نے ”الدعاء“ میں
(ج ۲ ص ۱۲۸۰) مختصراً بیان کیا اور ابن مندہ نے ”الرد علی الجهمیة“ (ص ۹۹) میں ”وہب
بن جریر بن حازم: ثنا ابی عن محمد بن اسحاق عن هشام بن عروہ عن أبی عن عبد اللہ بن
جعفر“ کی سند سے یہ روایت بیان کی۔

جرح: اس کی سند ضعیف ہے۔ اس میں محمد بن اسحاق مدلس ہیں۔ انہوں نے اس روایت کو
عن سے بیان کیا، اور سماع کی تصریح نہیں کی، پس یہ حدیث ضعیف ہے۔

علامہ پیشی نے مجمع الزوائد (ج ۶ ص ۳۵) میں یہ روایت ذکر کی پھر فرمایا: اسے
طبرانی نے روایت کیا اس میں ابن اسحاق مدلس ہیں ثقہ ہیں۔ اس کے بقیہ رواۃ (بھی)
ثقہ ہیں۔ (مدلس جب ثقہ ہو تب بھی ”عن“ سے بیان کردہ یا أن الفاظ سے بیان کردہ

روایت کہ جس میں تدلیس کا شبہ ہو، صحیح نہیں ہوتی۔ ضعیف راوی کی روایت تو ویسے ہی حجت نہیں، تدلیس اُس کی مزید قباحت ہوگی)

اس حدیث کو علامہ البانی نے بھی فقہ السیرۃ (ص ۱۲۶) میں ضعیف قرار دیا ہے۔

غرض مترجم:

اس تحقیق کا خلاصہ یہ ہوا کہ یہ روایت دو سندوں سے مذکور ہے۔ ایک محمد بن کعب القرظی سے، یہ مرسل روایت ہے، القرظی تابعی تھے، اگرچہ بعض نے یہ بھی کہا کہ یہ عہد نبوی ﷺ میں پیدا ہوئے۔ تب بھی یہ مدینہ کے رہنے والے ہیں اور واقعہ طائف کا ہے جو رسول اللہ ﷺ کی کمی زندگی کا ہے اور مدینہ آنے سے پہلے کا ہے۔ پھر نبی ﷺ سے ان کا سماع بھی ثابت نہیں۔ اور دوسری سند میں محمد بن اسحاق مدلس ہیں اُن کی تدلیس کی وجہ سے یہ روایت ضعیف ہے، باقی آپ ﷺ کا تبلیغ کے لئے، عبدیایل سے گفتگو فرمانا اور اُن بد بختوں کا آپ ﷺ کو سخت تکلیف پہنچانا صحیح احادیث سے ثابت ہے۔ اس کے لئے صحیح البخاری، کتاب بدء الخلق، رقم الحدیث (۳۲۳۱) اور صحیح مسلم کتاب الجہاد باب ما لقی النبی ﷺ من اذی المشرکین دیکھ لیجئے۔

ستر ہواں قصہ: غار میں مکڑی اور کبوتر کا قصہ

(ابو) مصعب المکی کہتے ہیں کہ میں نے سیدنا زید بن ارقم و سیدنا انس بن مالک اور سیدنا مغیرہ بن شعبہ رضی اللہ عنہم کو پایادہ بیان کر رہے تھے:

نبی کریم ﷺ نے غار والی رات کو حکم دیا تو غار کے دہانے پھر ایک درخت اُگا اور اُس نے اُسے چھپا دیا، اور اللہ تعالیٰ نے مکڑی کو حکم دیا تو اُس نے غار کے دہانے پر ایک جال بن دیا اور اُس دہانے کو چھپا دیا۔ اور دو جنگلی کبوتریوں کو حکم دیا تو وہ غار کے منہ پر کھڑی ہو گئیں۔ اور قریش کے جوان اپنی لاشیوں، سامان جنگ اور تلواروں کے ساتھ وہاں آ گئے حتیٰ کہ جب وہ نبی اکرم ﷺ سے (۴۰) چالیس ہاتھ دور تھے تو اُن میں کوئی غار کی طرف دیکھنے لگا اور کہا: میں نے غار کے دہانے پر دو کبوتروں کو دیکھا تو میں سمجھ گیا کہ اُس میں کوئی

نہیں رسول اللہ ﷺ نے اُس کی یہ بات سن لی اور جان لیا کہ اللہ تعالیٰ نے ان کبوتروں کے ذریعے ان لوگوں کو ہم سے دور کر دیا۔ تو آپ ﷺ نے اُن.....

تبصریح: ابن سعد نے الطبقات الکبریٰ (ج ۱ ص ۲۲۸ و ۲۲۹) ابن سید الناس نے ”عیون الأثر“ (ص ۲۲۰) عقیلی نے الضعفاء الکبیر (ج ۳ ص ۴۲۲) اسماعیل الاصبہانی نے دلائل النبوة (ص ۷۶) ابو نعیم نے دلائل النبوة (ج ۲ ص ۳۲۵) بیہقی نے دلائل النبوة (ج ۲ ص ۴۸۱ و ۴۸۲) اور خیثمہ نے ”فضائل ابی بکر الصدیق رضی اللہ عنہ“ (ص ۱۳۶) میں ”مسلم بن ابراہیم: شاعون بن عمرو القیسی“ کی سند سے یہ روایت بیان کی ہے۔

جرح: اس کی سند ساقط (گزی ہوئی) ہے۔ اس میں دو عالتیں ہیں:

پہلی علت: عون بن عمرو القیسی ہے ابن معین نے اس کے متعلق فرمایا: ”لا شیء“ یہ کچھ بھی نہیں (اس کی کوئی حیثیت نہیں) اور بخاری نے فرمایا: منکر الحدیث و مجہول ہے۔

دوسری علت: ابو مصعب الہکی ہے۔ عقیلی نے اس کے متعلق فرمایا: یہ مجہول ہے۔ اور ذہبی نے فرمایا: ”لا یعرف“ یہ پہچانا نہیں جاتا۔

حوالے: دیکھئے میزان الاعتدال (ج ۲ ص ۲۲۶) لسان المیزان (ج ۷ ص ۱۰۶) اور عقیلی کی الضعفاء الکبیر (ص ۴۲۳) علامہ پیشی نے مجمع الزوائد (ج ۶ ص ۵۲) میں یہ روایت بیان کی پھر فرمایا: ”رواہ الہز اروفیہ جماعتہ لم أعرفہم“ اسے بزار نے روایت کیا اور اس کی سند میں راویوں کی ایک جماعت ہے جنہیں میں نہیں جانتا۔

اور ابن کثیر نے البدایہ والنہایہ (ج ۳ ص ۱۸۱) میں اسے بیان کیا اور پھر فرمایا: اس سند کے ساتھ یہ روایت نہایت ہی غریب ہے۔ (مطلب: انجانی اور غیر مشہور ہے)

روایت مذکورہ کی ایک اور سند:

امام احمد نے اسے مسند (ج ۱ ص ۳۳۸) طبرانی نے المعجم الکبیر (ج ۱ ص ۴۰۷) عبدالرزاق نے المصنف (ج ۵ ص ۳۸۹) اپنی تفسیر (ق ص ۹۲ ط) اور طبری نے تفسیر (ج ۶ ص ۲۲۸) میں

”عثمان الجزری أن مقسماً مولیٰ ابن عباس أخبره عن ابن عباس“ کی

سند سے بیان کیا کہ اللہ تعالیٰ کے اس فرمان

﴿وَأَذِيْمُكُمْ بِكَ الَّذِينَ كَفَرُوا لِيُشْتَبَوْكُمُ...﴾

”اور جب کا فر لوگ آپ کے بارے میں یہ چال سوچ رہے تھے کہ آپ کو قید کر لیں یا قتل کر دیں.....“ (الانفال: ۳۰)

ابن عباس رضی اللہ عنہما نے اس کے متعلق فرمایا: قریش نے ایک رات مکہ میں مشاورت کی..... تو وہ پہاڑوں پر چڑھ دوڑے اور غار کے قریب سے گزرے تو غار کے دروازے پر مکڑی کا جال دیکھا اور کہا کہ اگر آپ (صَلَّى اللہُ عَلَيْهِ وَسَلَّمَ) اس میں داخل ہوئے ہوتے تو اس کے دروازے پر مکڑی کا یہ جال نہ ہوتا۔ پس آپ صلی اللہ علیہ وسلم تین راتیں اُس میں ٹھہرے رہے.....

جرح: اس کی سند بھی ضعیف ہے۔ اس میں عثمان بن عمر و بن ساج الجزری ہے اس کے متعلق ابو حاتم نے فرمایا: ”لا تصح بہ“ اس سے حجت نہ پکڑی جائے۔ عقیلی نے فرمایا: اس کی حدیث میں متابعت نہیں کی جاتی اور ابن حجر نے فرمایا: اس میں ضعف ہے۔

حوالے: دیکھئے تہذیب التہذیب (ج ۷ ص ۱۳۱) تقریب التہذیب (ص ۳۸۶) امام ذہبی کی الکاشف (ج ۲ ص ۲۲۳) اور بیہقی نے مجمع الزوائد (ج ۷ ص ۲۷) میں اسے ذکر کیا پھر فرمایا: اسے طبرانی نے روایت کیا اس کی سند میں عثمان بن عمر و الجزری ہے ابن حبان نے اس کی توثیق کی اور دیگر نے اس کو ضعیف قرار دیا اس کے بقیہ راوی صحیح بخاری کے راوی ہیں۔

اور ابن کثیر نے البدایہ والنہایہ (ج ۳ ص ۱۸۱) میں اس حدیث کو ذکر کرنے کے بعد فرمایا: اس کی سند حسن ہے۔ اور ابن حجر نے بھی اُن کی پیروی کی۔ (فتح الباری ج ۷ ص ۱۸۸) اس تحسین پر غور کی ضرورت ہے اس لئے کہ عثمان الجزری ضعیف الحدیث ہے (نہ کہ حسن الحدیث) جیسا کہ پہلے گزر چکا ہے۔ الشیخ البانی نے بھی ”فقہ السیرۃ“ کی تخریج میں اسے ضعیف قرار دیا۔

اس روایت کی ایک اور سند:

ابو بکر المرزوی نے ”مسند ابی بکر الصدیق“ (رضی اللہ عنہ) میں (۷۳ح) اسے

”بشار الخفاف قال: حدثنا جعفر بن سليمان قال: حدثنا أبو عمران الجوني قال حدثنا المعلى بن زياد عن الحسن“ کی سند سے بیان کیا کہ ”نبی کریم ﷺ سیدنا ابو بکر صدیق رضی اللہ عنہ کے ساتھ (ہجرت کے سفر پر) نکلے اور غار میں داخل ہوئے، ایک مکڑی آئی اور اُس نے غار کے منہ پر ایک جال بنا.....“ الحدیث جرح: اس کی سند (بھی) ضعیف ہے۔ اس میں دو عانتیں ہیں:

پہلی علت: بشار بن الخفاف، ابن موسیٰ ہے اور یہ ضعیف اور کثیر الغلط ہے۔ جیسا کہ تقریب العہذیب (ص ۱۲۲) میں لکھا ہوا ہے۔

دوسری علت: ارسال ہے۔

اس حدیث کو علاء مہالبانی نے بھی تخریج فقہ السیرۃ میں ضعیف کہا (ص ۱۶۳)

عرض مترجم:

تحقیق کا خلاصہ یہ ہے کہ یہ حدیث تین سندوں سے مذکور ہے تینوں میں سے ہر ایک کا ضعف آپ کے سامنے ہے۔ باقی آپ ﷺ کا سیدنا ابو بکر الصدیق رضی اللہ عنہ کے ساتھ ہجرت کا واقعہ قرآن و احادیث صحیحہ کثیرہ سے ثابت ہے۔ نیز غار ثور میں تین راتیں قیام فرمانا اور کفار کا آپ ﷺ کے تعاقب میں غار کے دہانے تک آپہنچنا بھی احادیث صحیحہ میں مذکور ہے اس کی تفصیل کے لئے دیکھئے۔ سورۃ توبہ: ۴۰، صحیح البخاری، کتاب الفصائل۔ البتہ غار کے دہانے پر درخت کا اگنا، مکڑی کا جال بنانا، دو کبوتروں کا کھڑا ہونا ثابت نہیں لہذا اس کے بیان کی کوئی ضرورت نہیں ہے۔

اٹھارہ ہواں قصہ: سیدنا علی رضی اللہ عنہ کا رسول اللہ ﷺ کے

بستر پر سونے کا قصہ

ابن عباس رضی اللہ عنہ نے آیت

﴿وَإِذْ يَمْكُرُ بِكَ الَّذِينَ كَفَرُوا لِيَسْتَوُوكَ﴾

”کہ جب کفار آپ کے متعلق یہ چاہیں بنا رہے تھے کہ آپ کو قید کر لیں۔“
 سے متعلق فرمایا: ایک رات قریش نے مکہ میں مشاورت کی۔ تو ان میں سے کسی نے
 کہا صبح ہو تو انہیں رسیوں سے باندھ لو۔ ان (بد بختوں) کی اس سے مراد نبی کریم ﷺ کی
 ذاتِ اقدس تھی اور کسی نے کہا کہ نہیں بلکہ انہیں مکہ سے نکال دو۔

تو اللہ تعالیٰ نے اپنے نبی ﷺ کو اس پر اطلاع دی۔ سیدنا علی رضی اللہ عنہ نے
 آپ ﷺ کے مبارک بستر پر وہ رات گزاری اور رسول اللہ صلی اللہ علیہ وسلم (سفر ہجرت
 کے لئے) تشریف لے گئے یہاں تک کہ غار میں داخل ہو گئے۔ اور مشرکین ساری رات
 علی رضی اللہ عنہ کی نگرانی کرتے رہے انہیں نبی صلی اللہ علیہ وسلم سمجھتے ہوئے۔ جب انہوں نے صبح
 کی تو ان پر پل پڑے جب یہ دیکھا کہ یہ تو علی ہیں (رضی اللہ عنہ) پس، اللہ تعالیٰ نے ان کا
 مکر اٹھی پر لوٹا دیا۔ تو انہوں نے کہا کہ آپ کے صاحب کہاں ہیں؟ تو سیدنا علی رضی اللہ عنہ نے
 فرمایا: میں نہیں جانتا..... الحدیث۔ [یہ روایت ضعیف ہے۔]

پہنچ: اسے امام احمد نے مسند (ج ۱ ص ۳۳۸) طبرانی (المعجم الکبیر ج ۱ ص ۴۰۷)
 عبدالرزاق (المصنف ج ۵ ص ۳۸۹، تفسیر ق ۹۲ ط) میں اور طبری نے تفسیر (ج ۶ ص
 ۲۲۸) میں ”عثمان الجزری أن مقسما مولی ابن عباس أخره عن ابن عباس“ کی سند سے
 اسے روایت کیا۔

[علامہ الفوزی نے اس پر وہ تمام کلام نقل فرمایا جو اس سے پہلے ستر ہویں (۱۷)
 قصہ میں گزر چکا ہے وہیں ملاحظہ کیجئے: مترجم]
 اس روایت کی ایک اور سند:

طبری نے تفسیر (ج ۶ ص ۲۲۸) میں ”عبدالرزاق..... قال سمعت أبا
 یحییٰ عن عکرمہ“ کی سند سے بیان کیا۔ کہ آیت بالا کی تفسیر میں عکرمہ نے فرمایا:
 جب رسول اللہ ﷺ اور سیدنا ابو بکر رضی اللہ عنہما غار کی طرف نکلے تو آپ نے علی کو حکم دیا
 تو وہ آپ ﷺ کے مبارک بستر پر سوئیں۔.....

اور مشرکین ساری رات ان کی نگرانی کرتے رہے جب انھیں سویا ہوا دیکھا تو وہ

یہی سمجھتے رہے کہ یہ نبی کریم ﷺ ہیں تو انہیں (سویا ہوا) چھوڑے رکھا۔ جب انہوں نے صبح کی تو ان پر چڑھ دوڑے۔ پس وہ تو ان کے سامنے علی (رضی اللہ عنہ) تھے تو پوچھا کہ آپ کے صاحب کہاں ہیں؟ فرمایا مجھے معلوم نہیں۔ تو ان مشرکین نے آپ کی طلب میں بڑی مشتقتیں اٹھائیں اور بہت خوار ہوئے۔

جرح: اس کی سند میں دو عتیں ہیں:

پہلی علت: ہمام ابن نافع الحمری، عبدالرزاق کے والد۔ تو یہ مقبول راوی ہیں تقریباً (۵۷۴) تب جب ان کی متابعت کی جائے ورنہ لیکن الحدیث ہیں۔
دوسری علت: ارسال۔

[عکرمہ تابعی ہیں رسول اللہ ﷺ سے ان کی روایت مرسل ہوئی۔ مترجم]

اس حدیث کی ایک اور سند:

ابن کثیر نے البدایہ والنہایہ میں (ج ۳ ص ۱۸۳) اس ”ابن لہیعہ عن ابی الاسود عن عروۃ بن الزبیر“ کی سند سے بیان کیا۔ اس کی سند بھی ضعیف ہے اس میں دو عتیں ہیں:
پہلی علت: ابن لہیعہ ضعیف ہے اس سے حجت نہیں لی جاتی۔
دوسری علت: الارسال۔

عرض مترجم:

اس ضعیف روایت سے یہ معلوم ہوتا ہے کہ آپ ﷺ سفر ہجرت کے لئے رات کو نکلے جبکہ صحیح روایت سے ثابت ہوتا ہے کہ ٹھیک دوپہر کے وقت نکلے تھے۔ ام المؤمنین سیدہ عائشہ رضی اللہ عنہا فرماتی ہیں:

”فینما نحن يوماً جلوس فی بیت ابی بکر فی نحر الظہیرۃ۔ قال قائل لأبی بکر: هذا رسول اللہ ﷺ متقنعاً، فی ساعة لم یکن یأتینا فیہا فقال أبو بکر: فداء له أبی وأمی، واللہ ماجاء بہ فی هذه الساعة إلا أمر..... ((فإني قد أذن لي فی الخروج)) فقال أبو بکر: الصحابة بأبي أنت يا رسول

بہر حال یہ لوگ اللہ سے دعائیں مانگ رہے ہیں اور اُس کی طرف راغب ہیں اگر اللہ چاہے تو انہیں عطا فرمادے اگر چاہے تو منع فرمادے۔ اور رہے یہ لوگ تو یہ دین کی سوجھ بوجھ اور علم سکھا رہے ہیں تو یہ ان سے افضل ہیں اور میں تو معلم بنا کر بھیجا گیا ہوں پھر آپ اُس محفل میں تشریف فرما ہوئے۔ یہ سخت ضعیف روایت ہے۔

ترجمہ: یہ روایت بیہقی نے المدخل (ص ۳۰۶) میں ابن المبارک نے کتاب الزہد (۲۸۸) میں داری نے اپنی سنن (ج ۱ ص ۹۹) میں خطیب بغدادی نے الفقیہ والمفسرہ (ج ۱ ص ۱۱) میں اور الطیالسی نے اپنی مسند (ص ۲۹۸) میں ”عبدالرحمن بن زیاد بن النعمان الفریقی عن عبدالرحمن بن رافع عن عبداللہ بن عمرو“ کی سند سے بیان کیا۔

جرح: اس کی سند سخت ضعیف ہے اور اس میں دو علتیں ہیں:

پہلی علت: عبدالرحمن بن زیاد النعمانی الفریقی ہے یہ ضعیف ہے۔ (تقریب التہذیب ص ۳۴۰) دوسری علت: عبدالرحمن بن رافع التتوخی ہے یہ ضعیف ہے۔ (تقریب التہذیب ص ۳۴۰) یہ روایت ابن ماجہ نے اپنی سنن (ج ۱ ص ۸۳ ح ۲۲۹) میں ”داود بن الزبیر قال عن بکر بن حنيس عن عبدالرحمن بن زياد عن عبداللہ بن يزيد عن عبداللہ بن عمرو“ کی سند سے بیان کی۔

جرح: اس کی سند بھی بودھی (کمزور) ہے اس میں دو علتیں ہیں:

پہلی علت: داود بن البرقان الرقاشی ہے یہ متروک راوی ہے اور الازدی (بذات خود مجروح) نے اسے کذاب قرار دیا۔ (تقریب التہذیب ص ۱۹۸)

دوسری علت: عبدالرحمن بن زیاد بن النعمانی الفریقی ضعیف راوی ہے۔ (تقریب ص ۳۴۰)

حافظ العراقی نے احیاء العلوم کی تخریج میں فرمایا: اسے ابن ماجہ نے عبداللہ بن عمرو رضی اللہ عنہ کی روایت سے ضعیف سند کے ساتھ بیان فرمایا۔

عرض مترجم:

علم کی فضیلت پر قرآن مجید کی بہت سی آیات اور رسول اللہ ﷺ کی بہت سی احادیث صحیح اور حسن سند سے ثابت ہیں پھر اس ضعیف روایت کو بیان کرنے کی کیا ضرورت

باقی رہتی ہے؟

رسول اللہ ﷺ کا معلم ہونا ایک بین حقیقت ہے قرآنی نصوص اس پر واضح دلالت کرتی ہیں جیسے آل عمران کی آیت نمبر ۱۶۴۔ الجمعہ کی آیت نمبر ۲۲ جو ہمیں اس ضعیف روایت کے بیان کرنے سے مستغنی کر دیتی ہیں۔

بیسواں قصہ: سیدنا سعد بن ابی وقاص رضی اللہ عنہ کا لشکر سمیت

دجلہ عبور کرنے کا قصہ

ابن الرقیل سے روایت ہے کہ جب سیدنا سعد رضی اللہ عنہ نہر شیر نامی شہر میں پہنچے، یہ آبادی قریب یا نیچے کی جانب تھی۔ تو آپ نے کشتیاں طلب فرمائیں تاکہ لوگوں کو دریا پار کر اکر شہر کی پرلی (دوسری) جانب لے جائیں۔ تو انہیں کچھ نہ ملا، وہاں کے لوگوں نے اپنی کشتیاں روک لی تھیں۔ پس آپ ماہ صفر کے چند دن نہر شیر شہر میں ہی مقیم رہے، آپ کے ساتھی اتر کر دریا پار کرنا چاہتے تھے لیکن مسلمین کی حفاظت اور ان پر شفقت آپ کو روکے ہوئی تھی۔

یہاں تک کہ چند مرد بر لوگ آپ کے پاس آئے اور آپ کو دریا کے کم پانی والی جگہ بتلائی کہ جس سے پانی میں گھس کر وادی کی پشت کی جانب پہنچا جا سکتا تھا۔ سیدنا سعد رضی اللہ عنہ نے اس سے انکار کر دیا اور آپ کو اس معاملہ میں تردد درہا۔ اور اچانک دریا میں سیلاب آ گیا۔ پس سیدنا سعد رضی اللہ عنہ نے ایک خواب دیکھا کہ مسلمانوں کے گھوڑے دریا میں کود پڑے ہیں۔ اور سیلاب آنے سے ایک بہت بڑا معاملہ ہو گیا۔ تو سعد رضی اللہ عنہ نے اپنے اس خواب کی تعبیر کا عزم فرمایا دریا پار کر جانے کے خواب کا۔ تو آپ نے لوگوں کو جمع کیا اور (خطبہ ارشاد فرمایا) اللہ کی حمد و ثناء بیان فرمائی اور کہا: (اے لوگو!) تمہارے دشمن اس دریا کی وجہ سے تم سے محفوظ ہیں۔ تم ان تک نہیں پہنچ سکتے اور وہ جب چاہیں تم تک پہنچ جائیں۔ اور اپنی کشتیوں میں دوڑ رہی سے تم پر (نیزوں، بالوں اور تیروں وغیرہ) سے حملہ کر دیں۔ اور تمہارے پیچھے کوئی ایسی چیز نہیں جس کا تمہیں یہ خوف ہو کہ وہ تمہارے پاس آئے، پس

میں تو یہ دریا پار کر کے اُن پر حملہ کر دینے کا پکا ارادہ کر چکا ہوں۔ تو اُن سب لوگوں نے (جواباً) کہا۔ اللہ رب العالمین ہمارے اور آپ کے لئے بھلائی کے ساتھ اس عزم کو پورا کرے۔ آپ ایسا ہی کر دیجئے جس کا آپ نے عزم فرمایا۔

تو سیدنا سعد رضی اللہ عنہ نے لوگوں کو دریا پار کرنے کے لئے آمادہ کیا اور فرمایا: کون ابتدا کرتا ہے کہ ہمارے لئے گھاٹ کو محفوظ کرے یہاں تک کہ لوگ اُس سے آلیں اور ایسا نہ ہو کہ وہ انہیں خروج سے روکیں؟

تو عاصم بن عمر اس پر سب سے پہلے تیار ہوئے اُن کے بعد مختلف علاقوں کے چھ سو (۶۰۰) افراد اور بھی تیار ہو گئے۔ آپ نے عاصم کو اُن پر امیر بنایا۔ عاصم اُن کے ساتھ چل پڑے حتیٰ کہ دجلہ کے کنارے آکھڑے ہوئے اور کہا، کون میرے ساتھ تیار ہوتا ہے کہ تمہارے دشمنوں سے گھاٹ کو محفوظ کر لیں؟

تو اُن میں سے ساٹھ (۶۰) آدمی تیار ہو گئے۔ تو عاصم نے انہیں آدھا آدھا یعنی برابر تقسیم کیا اور انہیں گھوڑے اور گھوڑیوں پر سوار کیا تاکہ گھوڑوں کو پانی میں تیرنے میں آسانی ہو۔ تو جب سیدنا سعد رضی اللہ عنہ نے عاصم کو گھاٹ پر دیکھا کہ انہوں نے اس کی حفاظت کر رکھی ہے۔ تو لوگوں کو بھی دریا میں گھس جانے کی اجازت دی اور فرمایا: تم یوں کہو

”نستعين بالله نتوكل عليه ، و حسبنا الله ونعم الوكيل ،

لا حول ولا قوة إلا بالله العلي العظيم“

”ہم اللہ ہی سے مدد چاہتے ہیں اور اُسی پر بھروسہ کرتے ہیں اور ہمارے لئے اللہ ہی کافی ہے اور وہ بہترین کار ساز ہے۔ ہر قسم کی قوت اور طاقت اللہ ہی کی طرف سے ہے۔“

پس وہ بڑا لشکر بھی اُن کے ساتھ جاملما۔ اور وہ اتھاہ گہرائی پر سوار ہو گئے۔ اور دجلہ (جوش سے) جھاگ اُگل رہا تھا۔

اور لوگ اپنے تیرنے کے دوران میں باتیں کر رہے تھے اور ایک دوسرے کے ساتھ مل گئے، اور یہ باتیں اس طرح کر رہے تھے جس طرح کہ زمین پر اپنی چلت پھرت کے

دوران میں کرتے تھے۔ پس انہوں نے اہل فارس کو ایسی ناگہانی صورتِ حال سے دوچار کر دیا کہ اُن کے وہم و گمان میں بھی نہ تھا۔ اور انہیں مغلوب کر دیا اور انھیں اُن کے اموال لداوانے میں جلدی کرا دی۔ مسلمین صفر ۱۶ھ میں نھر شہر فارس میں داخل ہوئے۔ اور ہر وہ چیز اُن کے قبضہ میں آگئی جو کسریٰ کے مکانوں سے باقی رہ گئی تھی تین ارب کے خزانے پر قبضہ کر لیا اور جو کچھ کسریٰ کے بعد ”شیرویہ“ نے جمع کر رکھا تھا۔ [یہ من گھڑت واقعہ ہے۔] **تصحیح:** یہ روایت ابو نعیم نے دلائل النبوة میں (ج ۲ ص ۵۷۷ و ۵۷۸ ص ۵۲۲) ”ابوعبیدۃ السری بن یحیی السری: ثنا شعیب بن ابراہیم: ثنا سیف بن عمر التیمی عن محمد وطلحة والمہاب وعمر وسعید والنضر عن ابن الریفیل“ کی سند سے قصہ بیان کیا۔

جرح: میں کہتا ہوں اس کی سند موضوع ہے۔ اس میں سیف بن عمر التیمی راوی ہے اس کے متعلق ابوداؤد نے فرمایا: یہ کچھ بھی نہیں، ابوحاتم نے فرمایا: متروک ہے، ابن حبان نے فرمایا: ثقہ وثبت راویوں سے موضوع روایات بیان کرتا ہے اور فرمایا: یہ احادیث گھڑتا ہے اور یہ زندقہ کے ساتھ متہم کیا گیا۔ ابن معین نے فرمایا: یہ ضعیف الحدیث ہے فلس (ایک پیسہ) اس سے بہتر ہے اور سب نے کہا کہ یہ حدیثیں گھڑتا ہے۔ اور اسے زندقہ کے ساتھ متہم کیا گیا۔ نسائی ودارقطنی نے فرمایا: یہ ضعیف ہے۔ ابن عدی نے فرمایا: اس کی حدیث منکر ہے۔

حوالے دیکھئے۔ میزان الاعتدال (ج ۲ ص ۴۴۵) ابن الجوزی کی الضعفاء (ج ۲ ص ۳۵) تہذیب (ج ۴ ص ۲۵۹) حلبی کی ”الکشف الخشیت عن رمی بوضع الحدیث (ص ۱۳۱) ابن حبان کی الحجر وحمین (ج ۱ ص ۲۴۵) اور اسی سند سے طبری نے اپنی تاریخ (ج ۳ ص ۸ و ۱۰) میں یہ روایت بیان کی ہے۔

شواہد: اس روایت کے شواہد میں ابو عثمان النہدی، ابوبکر بن حفص بن عمر، عمیر الصاندی، قیس بن ابی حازم، حبیب بن صہبان ابوما لک اور عبداللہ بن ابی طییبہ کی روایات ہیں۔

(۱) روایت ابو عثمان النہدی:

ابو نعیم نے دلائل النبوة (ج ۲ ص ۵۷۶) میں طبری نے اپنی تاریخ (ج ۴ ص ۱۰، ص ۱۱) میں ”شعیب عن سیف عن رجل عن أبي عثمان“ کی سند سے یہ قصہ بیان کیا۔ میں کہتا ہوں یہ بھی اپنی کچھلی سند کی طرح ہے اور اس میں دو علتیں ہیں:

پہلی علت: سیف جو کہ ابن عمر التیمی ہے اور یہ وضع حدیث کے ساتھ متہم ہے۔

دوسری علت: اس سند میں ”رجل“ چھپول ہے۔

دوسرا شاہد: ابو بکر بن حفص بن عمر کی روایت۔ ابو نعیم نے دلائل النبوة (ج ۲ ص ۵۷۶) میں اور طبری نے اپنی تاریخ (ج ۴ ص ۱۱) میں ”شعیب عن سیف عن بدر بن عثمان أبي بكر بن حفص بن عمر“ کی سند سے یہ قصہ بیان کیا۔

میں کہتا ہوں اس کی سند بھی اپنی کچھلی سند جیسی ہے۔ (سیف بن عمر کذاب اس سند میں بھی ہے)

تیسرا شاہد: عمیر الصاندی کی روایت:

ابو نعیم نے دلائل النبوة (ج ۲ ص ۵۷۷) میں طبری نے اپنی تاریخ (ج ۴ ص ۱۲، ص ۱۳) میں ”شعیب عن سیف عن القاسم بن الوليد عن عمير الصاندي“ کی سند سے یہ قصہ نقل کیا۔ میں کہتا ہوں اس کی سند بھی ویسی ہی ہے۔

(سیف بن عمر اس سند میں بھی ہے)

چوتھا شاہد: قیس بن ابی حازم کی روایت:

ابو نعیم نے دلائل النبوة میں (ج ۲ ص ۵۷۷) طبری نے اپنی تاریخ (ج ۴ ص ۱۳) میں ”شعیب عن سیف عن إسماعيل ابن أبي خالد عن قيس بن أبي حازم“ کی سند سے یہ قصہ روایت کیا۔ میں کہتا ہوں یہ بھی کچھلی سند کی طرح ہے۔

پانچواں شاہد: ”حبیب بن صہبان أبي مالك“ کی روایت:

ابو نعیم نے دلائل النبوة (ج ۲ ص ۵۷۷ و ۵۷۸) میں، طبری نے اپنی تاریخ (ج ۴ ص ۱۲) میں ”شعیب عن سیف عن الأعمش عن حبيب بن صهبان أبي مالك“ کی سند سے یہ قصہ بیان کیا۔

میں کہتا ہوں یہ بھی پچھلی سند کی طرح ہے، اس میں دو علتیں ہیں:

پہلی علت: سیف بن عمر التیمی

(۲) اعمش اور یہ سلیمان بن مہران الاسدی ہیں (بشرط صحت) جو کہ مدلس ہیں۔

یہ روایت عن سے بیان کی سماع یا تخریث کی صراحت نہیں کی۔

(دیکھئے تعریف اہل التقدیس لابن حجر ص ۶۷)

چھٹا شاہد: عبداللہ بن ابی طییبہ کی روایت:

طبری نے اپنی تاریخ (ج ۳ ص ۱۰) میں ”شعیب عن سیف عن الولید بن عبداللہ بن

ابی طییبہ عن ابیہ“ کی سند سے یہ قصہ نقل کیا۔ میں کہتا ہوں یہ بھی پچھلی سند کی طرح ہے۔

عرض مترجم:

اس تحقیق کا خلاصہ یہ ہے کہ یہ قصہ سیف بن عمر کی گھڑنت ہے اور اس نے اس کے

لئے بہت سی سندیں گھڑ دیں مندرجہ بالا تمام اسناد میں یہ جلوہ نما ہے۔ بہت سے لوگ سمندر

وں، دریاؤں پر چلنے اور اس طرح چلنے کے پاؤں کے تلوے تک نہ بھیکے یا زمین پر چلت

پھرت کی طرح چلنے کے بہت سے ”معجزہ نما“ من گھڑت قصے ”کرامات“ کے نام پر بیان

کرتے اور ایجاد کرتے ہوئے نہیں تھکتے۔

وہ اس قسم کی روایات بیان کر کے اپنے ”دیومالائی“ قصوں کو تقویت پہنچانے کی

کوشش کرتے ہیں۔ اور پھر بڑے فخر سے حوالے بیان کرتے ہیں کہ دیکھو فلاں فلاں کتب

میں بھی اس طرح کے قصے مذکور ہیں۔ جب کہ اس قسم کے قصے محض داستانیں ہیں وہ خالصتاً

گھڑے ہوئے ہیں۔ ان روایات پر اپنے قصوں کی بنیاد رکھنا خلا میں بنگلہ بنانے کے خواب

کی طرح ہے، جو پورا ہونا ممکن نہیں۔

اکیسواں قصہ: اے میرے بھائی! ہمیں اپنی دعا میں نہ بھولنا

(مروی ہے) سیدنا عمر بن الخطاب رضی اللہ عنہ فرماتے ہیں: میں نے نبی کریم ﷺ سے

عمرہ کے لئے جانے کی اجازت طلب کی تو آپ ﷺ نے مجھے اجازت مرحمت فرمائی

اور فرمایا:

((لا تنسنا يا أخي من دعائك))

”اے میرے بھائی! ہمیں اپنی دعا میں نہ بھولنا۔“

تخریج: یہ روایت ابو داؤد (ج ۲ ص ۸۰ ح ۱۳۹۸) ترمذی (ج ۵ ص ۵۵۹ ح ۳۵۶۲) و قال: ”حسن صحیح“ ابن ماجہ (ج ۲ ص ۹۶۶ ح ۲۸۹۴) احمد (ج ۱ ص ۲۹ ح ۱۹۵) ابن السنی (عمل الیوم واللیلۃ ص ۱۸۶ ح ۳۸۵) ابن حبان (المجر و چین ج ۲ ص ۱۴۸) خطیب بغدادی (تاریخ بغداد ج ۱۱ ص ۳۹۶) اور بیہقی (السنن الکبریٰ ج ۵ ص ۲۵۱) نے

”عاصم بن عبید اللہ عن سالم بن عبد اللہ عن أبیه“ کی سند سے

بیان کی ہے۔

جرح: اس کی سند ضعیف ہے اس میں عاصم بن عبید اللہ بن عاصم المدنی (العدوی) ہے، وہ ضعیف ہے جیسا کہ تقریب التہذیب (ص ۲۸۵ رقم: ۳۰۶۵) میں ہے۔

اسے احمد بن حنبل، ابن معین، ابن سعد، مالک (?) جوز جانی، بخاری، نسائی، ابن خزیمہ، دارقطنی اور ابن عدی نے ضعیف قرار دیا۔ ابو حاتم نے فرمایا: منکر الحدیث اور مضطرب الحدیث ہے۔

حوالے: دیکھئے تہذیب التہذیب (ج ۵ ص ۴۲) ذہبی کی المغنی فی الضعفاء (ج ۱ ص ۳۲۱)

اس روایت کو عاصم بن عبید اللہ سے ثقہ راویوں کی ایک جماعت نے بیان کیا ہے جیسے: شعبہ، قبیسہ، قاسم بن یزید اور کعب نے سفیان ثوری سے یہ قصہ بیان کیا ہے۔

سمعی نے ادب الاملاء (ص ۳۶) میں شعبہ عن عاصم کی سند سے یہ قصہ بیان کیا ہے۔ خطیب بغدادی نے تاریخ بغداد (ج ۱ ص ۳۹۶) میں ”أسباط عن سفیان الثوری عن

عبید اللہ عن نافع عن ابن عمر رضی اللہ عنہما کی سند سے یہ روایت بیان کی۔

یہ روایت دو وجہ سے صحیح نہیں ہے:

(۱) اسباط بن محمد اگرچہ ثقہ ہیں لیکن سفیان ثوری سے ان کی روایات ضعیف ہیں۔ حافظ ابن حجر نے فرمایا ”ثقة ضعف فی الثوری“ ثقہ ہے ثوری کی روایت میں اسے ضعیف قرار دیا

گیا۔ (التقریب: ۳۲۰) اور ابن معین نے فرمایا: لیکن ثوری سے احادیث بیان کرنے میں یہ غلطیاں کرتا تھا۔ (تاریخ ابن معین رولۃ الدوری: ۳۰۸۵)

[معلوم ہوا کہ یہ جرح خاص ہے۔ مترجم]

(۲) اسباط کی یہ روایت ثقات کی روایت کے خلاف ہونے کی وجہ سے شاذ ہے۔ اس روایت کو احمد محمد شاہ نے مسند احمد کی شرح (ج ۱ ص ۲۳۰) اور علامہ البانی نے ضعیف الجامع (ص ۹۰۶) میں ضعیف قرار دیا ہے۔

[(۳) اسباط بن محمد کی یہ روایت اگر سفیان ثوری سے ثابت ہوتی تو بھی ان کی تالیس اعمان کی وجہ سے ضعیف و مردود تھی۔]

عرض مترجم:

ثانی الخلفاء الراشدین، فاروق اعظم سیدنا عمر بن الخطاب رضی اللہ عنہ کے فضائل بکثرت صحیح احادیث سے ثابت ہیں، رسول اللہ صلی اللہ علیہ وسلم کی زبان اطہر پر اکثر آپ رضی اللہ عنہ کا تذکرہ رہتا لہذا آپ کے فضائل و شان و عظمت کے لئے صحیح احادیث بہت کافی ہیں۔ ضعیف روایات سے آپ کی شان بیان کرنے کی کوئی ضرورت نہیں۔

بائیسواں قصہ: سیدنا عبداللہ بن رواحہ رضی اللہ عنہ کا اپنی زوجہ کے

ساتھ ایک قصہ

قدامہ بن ابراہیم بن محمد بن حاطب سے مروی ہے کہ آپ بیان کرتے ہیں:

سیدنا عبداللہ بن رواحہ رضی اللہ عنہ نے اپنی لونڈی سے صحبت کی، تو ان کی زوجہ نے ان سے کہا کہ آپ نے ایسا کیا؟ آپ نے جواباً ارشاد فرمایا: لیجئے میں تو قرآن مجید کی تلاوت کرتا ہوں۔

تو آپ کی زوجہ نے فرمایا: آپ قرآن مجید نہ ہی پڑھیں جبکہ آپ جنبی ہیں۔ تو انہوں نے کہا میں آپ کے لئے پڑھتا ہوں اور کہا:

شهدتُ بأن وعد الله حق وأن النار مثوى الكافرينا

وَأَنَّ الْعَرْشَ فَوْقَ الْمَاءِ طَافٍ
وَتَحْمَلُهُ مَلَائِكَةُ كَرَامٍ
مِثْلُ مَلَائِكَةِ الْإِلَهِ مَسُومِينَ
أَوْ جَنَّمَ كَفَّارًا كُتْمَكَانَ هُوَ
أَوْ عَرْشٍ بِأَنْبِيَاءِ كَمَا هُوَ
أَوْ عَرْشٍ كُفْرٍ شَتَّى أَثْمَانٌ هُوَ
فَوْقَ الْعَرْشِ رَبُّ الْعَالَمِينَ هُوَ
اللَّهُ كَمَا نَشَأُ زِدَهُ فَرَشْتَةٌ هِيَ

تو ان کی زوجہ نے کہا: میں ایمان لائی اور اپنے دیکھنے کو جھٹلایا۔

[یہ منکر روایت ہے۔]

تخریج: یہ روایت (عثمان بن سعید) الداری نے الرد علی الجیمیہ (ص ۲۸ ج ۸۲) میں ”یحییٰ بن یویب حدیثی عمارۃ بن غزویۃ عن قدامۃ بن ابراہیم بن محمد حاطب“ کی سند سے بیان کی ہے۔

جرح: اس کی سند ضعیف ہے۔ اس سند میں قدامہ بن ابراہیم بن محمد بن حاطب ہے جو کہ حافظ ابن حجر کی اصطلاح میں مقبول یعنی مجہول الحال راوی ہے جیسا کہ تقریب التہذیب (ص ۲۵۴ ت ۵۵۲۵) میں ہے۔ مطلب یہ ہے کہ جب اس کی متابعت ہو تو مقبول ہے ورنہ یہ لین الحدیث ہے اور یہ چھوٹا تابعی ہے جیسا کہ ”الاصابة“ (ج ۳ ص ۲۷۸) میں لکھا ہوا ہے۔ پس عبد اللہ بن رواحہ رضی اللہ عنہ سے اس کی روایت منقطع ہے۔

سیدنا ابن رواحہ رضی اللہ عنہ تو نبی صلی اللہ علیہ وسلم کے عہد مبارک میں غزوہ موتہ میں شہید ہو

گئے تھے۔

حافظ ذہبی نے ”العلو“ (ص ۳۲) میں اس روایت کو منقطع ہونے کی وجہ سے معلول

(ضعیف) ٹھہرایا ہے۔

(دوسری سند) سبکی نے طبقات الشافعیۃ (ج ۱ ص ۱۳۹ دوسرا نسخہ ۲۶۴، ۲۶۵) ابن

عسا کر نے تاریخ دمشق (۸۹/۳۰) اور ذہبی نے سیر اعلام النبلاء (ج ۱ ص ۲۳۸) میں

”عبد العزیز بن ابی سلمۃ عن حدیث عن عبد اللہ بن رواحہ رضی اللہ عنہ“ کی سند سے یہ قصہ

بیان کیا ہے۔

یہ سندا اعضاء (انقطاع) اور جہالت (کہ عبدالعزیز سے کس نے یہ قصہ بیان کیا؟) کی وجہ سے ضعیف ہے۔

دارقطنی نے اپنی سنن (ج ۱ ص ۱۲۰ ح ۳۲۶) میں ”ابو نعیم: ثنا زمعة بن صالح عن سلمة بن وهرام عن عكرمة“ کی سند سے یہی قصہ مرسل بیان کیا۔

اس کی سند بھی ضعیف ہے اور اس میں دو علتیں ہیں:

پہلی علت: زمعه بن صالح الجندی ہے جو کہ ضعیف ہے جیسا کہ تقریب التہذیب (ص ۲۱۷ تا ۲۰۳۵) میں ہے۔

دوسری علت: ارسال ہے یعنی روایت مرسل (منقطع) ہے۔

اس روایت کی تمام سندیں ضعیف ہیں اور یہ ضعف ایسا ہے کہ بعض بعض کو تقویت نہیں پہنچاتا۔

علامہ نووی نے المجموع (ج ۲ ص ۱۵۹) میں فرمایا: اس قصہ کی سند ضعیف و منقطع ہے۔

عرض مترجم:

اللہ سبحانہ و تعالیٰ کا عرش پر مستوی ہونا نصوص قرآن مجید و احادیث صحیحہ سے ثابت ہے، سلف صالحین سے بھی یہ عقیدہ ثابت ہے۔

اور یہ کہ لونڈی سے صحبت حلال ہے جیسا کہ قرآن و سنت سے ثابت ہے لہذا اس کی تاویل کی سیدنا عبداللہ بن رواحہ رضی اللہ عنہ کو کوئی ضرورت بھی نہ تھی کیونکہ یہ کوئی معیوب عمل نہ تھا۔

امام ابن عبدالبر ”الاستیعاب“ (ج ۱ ص ۲۹۶) میں یہ قصہ نقل کرتے ہیں اور اس کی تصحیح کی طرف مائل ہیں۔ ابن القیم رحمۃ اللہ علیہ نے ”اجتماع الجیوش الاسلامیہ“ (ص ۱۳۵) میں ان کا یہ کلام نقل فرمایا اسی طرح ابن قدامہ نے ”اثبات صفت العلو“ (ص ۹۹) میں ذکر کیا۔ دونوں نے ابن عبدالبر رحمۃ اللہ علیہ کے کلام کی تائید فرمائی ہے۔ لیکن دلائل و براہین سے ان کی یہ بات درست معلوم نہیں ہوتی چونکہ اس روایت کے تمام طرق سخت ضعیف اور منقطع ہیں۔

اس قصہ کے بعض طرق میں یہ بات بھی پائی جاتی ہے کہ صحیح کے وقت عبداللہ بن رواحہ رضی اللہ عنہ

نے اللہ کے رسول ﷺ کو یہ بات بتلائی اس پر آپ ﷺ نے یہاں تک کہ آپ کے دانت مبارک دکھائی دیئے۔

گویا نبی کریم ﷺ نے ان کے اس عمل پر ان سے موافقت فرمائی۔ جبکہ اس قصہ سے تو یہ معلوم ہوتا ہے کہ سیدنا عبد اللہ ﷺ نے چند اشعار کو اللہ کا کلام قرآن مجید قرار دیا۔ رسول اللہ ﷺ کا تو ذکر رہنے دیجئے کہ آپ سے بڑھ کر اللہ اور بندوں کے معاملہ میں کوئی امین ہو ہی نہیں سکتا۔ ایسی بات کا تو صحابہ کرام رضی اللہ عنہم سے متعلق بھی تصور نہیں کیا جاسکتا کہ وہ اپنے یا کسی دوسرے کے کلام کو اللہ کا کلام گمان کرائیں۔ (کلا و فلا) وہ ہرگز ایسے نہ تھے۔ وہ اللہ کے اس فرمان کو جاننے والے تھے کہ:

﴿ وَمَنْ أَظْلَمُ مِمَّنِ افْتَرَىٰ عَلَى اللَّهِ الْكُذِبَ ﴾ (الصف: ۷)

”اس سے بڑا ظالم کون ہے جو اللہ پر جھوٹ گھڑے۔“

اس قصہ کی من جملہ دیگر قباحت کے ایک قباحت یہ بھی ہے کہ اس میں ایک صحابی رضی اللہ عنہ کی طرف عبد اللہ عزوجل پر جھوٹ باندھنے کی تہمت ہے پھر اس قصہ میں یہ بات بھی ہے کہ سیدنا عبد اللہ رضی اللہ عنہ نے چند اشعار کو قرآن مجید قرار دیا حالانکہ اللہ تعالیٰ فرماتا ہے:

﴿ وَمَا هُوَ بِقَوْلِ شَاعِرٍ ﴾ یہ کسی شاعر کا قول نہیں۔ (الحاقة: ۴۱)

اس قصہ میں سیدنا عبد اللہ رضی اللہ عنہ کے جو اشعار بیان ہوئے ہیں وہ مختلف ہیں بعض طرق میں وہ اشعار بیان ہوئے جو صحیح سند کے ساتھ سیدنا عبد اللہ بن رواحہ رضی اللہ عنہ سے ثابت ہیں لیکن اس قصہ کے بغیر جیسا کہ صحیح البخاری، کتاب التہجد باب فضل من تعار من اللیل فصلی میں سیدنا عبد اللہ بن رواحہ رضی اللہ عنہ کے اشعار ہیں۔

وفینا رسول اللہ یتلو کتابہ إذا انشق معروف من الفجر ساطع

أرانا الهدی بعد العمی فقلوبنا بہ موقنات أن ما قال واقع

یبت یجافی جنبہ عن فراشہ إذا استقلت بالمشرکین المضاجع

اور ہمارے درمیان اللہ کے رسول (ﷺ) ہیں جو اللہ کی کتاب تلاوت کرتے

ہیں۔

جس وقت کہ معروف چیز (مطلب) بلند ہونے والی صبح کی پو پھوٹتی ہے۔
 انہوں نے ہمیں ہدایت دکھلائی اندھے پن کے بعد بس ہمارے دل اس پر یقین
 رکھتے ہیں کہ جو کچھ یہ فرمائیں گے ضرور واقع ہوگا۔
 آپ ﷺ اس طرح رات گزارتے ہیں کہ اپنا پہلو بستر سے جدا رکھتے ہیں جبکہ
 مشرکین جو جھل جسم کے ساتھ بستروں پر پڑے ہوتے ہیں۔

یہ اشعار تو صحیح سند سے ثابت ہیں۔ لیکن اس سے قصہ صحیح ثابت نہیں ہو جاتا اور قصہ
 کے ضعف سے ان اشعار کا ضعف لازم نہیں آتا۔ (ماخوذ از: قصص لا تمتح علیہا)

تیسواں قصہ: جنگ بدر میں سیدنا ابو عبیدہ بن الجراح کا اپنے والد کو قتل کر دینے کا قصہ
 عبد اللہ بن شوذب سے روایت ہے کہ جنگ بدر میں سیدنا ابو عبیدہ بن الجراح رضی اللہ عنہ
 کے والد جراح نے اپنے بیٹے ابو عبیدہ رضی اللہ عنہ کے لئے ہتھیار تیار کئے۔ ابو عبیدہ ان سے کنارہ
 کشی کرتے رہے جب جراح کے حملوں میں اضافہ ہوا تو ابو عبیدہ ان کی طرف لپکے اور انہیں
 قتل کر ڈالا۔ جب انہوں نے اپنے والد کو قتل کر ڈالا تو اللہ تعالیٰ نے یہ آیت نازل فرمائی:

﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ

وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ.....﴾ (الآیة)

”اللہ تعالیٰ اور آخرت کے دن پر ایمان رکھنے والی قوم کو آپ اللہ اور اس کے

رسول ﷺ کی مخالفت کرنے والوں سے محبت کرنے والے ہرگز نہیں

پائیں گے خواہ وہ ان کے باپ دادا ہوں یا بیٹے.....“ (المجادلہ: ۲۲)

[یہ قصہ باطل ہے۔]

ترجمہ: یہ روایت حاکم نے مستدرک (ج ۳ ص ۲۶۵ خ ۵۱۵۲) اور بیہقی نے السنن
 الکبریٰ (ج ۹ ص ۲۱) میں ”الربيع بن سليمان: ثنا أسد بن موسى: ثنا ضمرة
 بن ربيعة عن عبد الله بن شوذب“ کی سند سے بیان کی ہے۔

جرح: اس کی سند معطل (سخت منقطع) ہے اس سند سے تین یا تین سے زائد راوی ساقط
 ہیں اس لئے کہ عبد اللہ بن شوذب ساتویں طبقہ سے ہیں (وہ غزوہ بدر کے موقع پر پیدا بھی

نہیں ہوئے تھے) اور انہوں نے اسے مرسل (منقطع) بیان کیا ہے۔

بیہقی نے انقطاع کی وجہ سے اس روایت کو ضعیف قرار دیا۔ اسی سند سے یہ روایت ابن حجر نے التلخیص الحجیر (ج ۳ ص ۱۰۲ ح ۱۸۵۹) میں ذکر کر کے کہا: واقدی (کذاب) اس قصہ کا انکار کیا کرتا تھا اور کہتا تھا: ابو عبیدہ رضی اللہ عنہ کے والد اسلام سے پہلے ہی فوت ہو چکے تھے۔

عرض مترجم:

بلاشبہ سیدنا ابو عبیدہ رضی اللہ عنہ ہی نہیں بلکہ جمع صحابہ کرام رضی اللہ عنہم اللہ اور اس کے رسول ﷺ سے سب سے بڑھ کر محبت کرنے والے تھے اور اللہ اور رسول ﷺ سے دشمنی کرنے والوں سے دشمنی کرنے والے تھے۔ اس طرح کے بہت سے واقعات بھی ملتے ہیں۔ لیکن یہ واقعہ سنداً ثابت نہیں۔

چو بیسواں قصہ: سیدہ اسماء بنت ابی بکر رضی اللہ عنہا کا قصہ

سیدہ عائشہ رضی اللہ عنہا سے مروی ہے کہ سیدہ اسماء رضی اللہ عنہا رسول اللہ ﷺ کے گھر تشریف لائیں، آپ باریک کپڑے پہنے ہوئے تھیں۔ رسول اللہ ﷺ نے ان سے رخ انور پھیر لیا اور فرمایا: اے اسماء! جب عورت حد بلوغ کو پہنچ جائے تو اس کے لئے یہ جائز نہیں کہ اس کے جسم میں سے اس کے علاوہ کچھ نظر آئے اور آپ نے چہرے اور ہتھیلیوں کی طرف اشارہ فرمایا: یعنی ہتھیلیوں اور چہرے کے علاوہ کچھ بھی نظر نہیں آنا چاہئے۔

[یہ منکر روایت ہے۔]

ترجمہ: یہ روایت ابو داؤد (ج ۳ ص ۶۲ ح ۴۱۰۴) بیہقی (السنن الکبریٰ ج ۲ ص ۲۲۶، ج ۷ ص ۸۶، السنن الصغیر تعلیقاً ج ۳ ص ۱۲، الآداب ص ۲۹۹ ح ۸۷۷) اور ابن عدی (الکامل ج ۳ ص ۱۴۰۹) نے "الولید بن مسلم عن سعید بن بشیر عن قتادة عن خالد بن ذریک عن عائشہ رضی اللہ عنہا" کی سند سے بیان کیا ہے۔

جرح: اس کی سند بے کار (مردود) ہے، اس میں چار علتیں ہیں:

پہلی علت: الولید بن مسلم الدمشقی ہیں اور یہ مدلس ہیں، انہوں نے یہ روایت ”عن“ سے بیان کی ہے اور تحدیث یا سماع کی صراحت نہیں کی۔

دوسری علت: سعید بن بشر الازدی ہے اور یہ ضعیف ہے۔

تیسری علت: قتادہ بن دعامہ ہیں، یہ مدلس ہیں۔ قتادہ نے یہ روایت ”عن“ سے بیان کی ہے اور سماع کی تصریح نہیں کی۔

چوتھی علت: انقطاع ہے خالد بن دریک اور سیدہ عائشہ رضی اللہ عنہما کے درمیان۔

حوالے: دیکھئے تقریب التہذیب (ص ۲۳۴، ۵۸۴) ابو داؤد نے کہا: یہ مرسل روایت ہے، خالد بن دریک نے سیدہ عائشہ رضی اللہ عنہا کا زمانہ نہیں پایا۔ بیہقی (السنن الکبریٰ ج ۷ ص ۸۶) اور طبرانی (المجم الکبیر ج ۲۳ ص ۱۴۳) نے ”ابن لہیعہ عن عیاض بن عبد اللہ الفہری عن ابراہیم بن عبید بن رفاعۃ الانصاری عن اُبیہ عن أسماء بنت عمیس رضی اللہ عنہا“ کی سند سے (بھی) یہ قصہ بیان کیا ہے۔

اس روایت کی سند بھی سابقہ روایت کی طرح ضعیف ہے۔ اس میں تین علتیں ہیں: پہلی علت: عبد اللہ بن لہیعہ الحضرمی ہے۔ محدثین نے اسے (اختلاط اور تدلیس وغیرہ کی وجہ سے) ضعیف قرار دیا ہے۔

دوسری علت: عیاض بن عبد اللہ الفہری کا ضعف ہے۔ یحییٰ بن معین نے اس کے متعلق فرمایا: یہ ضعیف الحدیث ہے۔ بخاری نے فرمایا: منکر الحدیث ہے، ابو حاتم نے فرمایا: قوی نہیں ہے، الساجی نے فرمایا: ابن وہب نے اس سے روایات بیان کی ہیں اس میں ”نظر“ ہے، احمد بن صالح نے فرمایا: مدینہ میں اس کی شان ثابت ہے اس کی احادیث میں کچھ (گڑبڑ) ہے۔

تیسری علت: عبید بن رفاعۃ الانصاری ہے۔ بخاری اسے التاریخ الکبیر (ج ۵ ص ۴۷) میں اور ابن ابی حاتم الجرح والتعدیل (ج ۵ ص ۴۰۶) میں لائے ہیں لیکن نہ تو اس پر جرح کی نہ ہی اس کی تعدیل پس یہ (الشیخ فوزی کے نزدیک) مجہول ہے۔

ابن حبان وعلی نے اس کی توثیق کی اور یہ مخفی نہیں کہ ان دونوں کی توثیق میں نرمی و

تساہل ہے جس پر (اشیخ فوزی کے نزدیک) اعتماد نہیں کیا جاتا۔

دیکھئے: تہذیب التہذیب (ج ۵ ص ۳۲۷، ج ۸ ص ۱۸۰)، میزان الاعتدال (ج ۳ ص ۱۸۹) اور بیہقی نے فرمایا: اس کی سند ضعیف ہے۔ ابوداؤد نے مراسل (ص ۳۱۰) میں ”محمد بن بشار: حدثنا ابن داود: حدثنا هشام عن قتادة“ کی سند سے اسے مرسل بیان کیا۔ فوزی کہتے ہیں: اور یہ معلوم و معروف بات ہے کہ قتادہ کی مرسل روایات ضعیف ترین مراسل ہیں۔

[تسمیہ: امام عجل علیہ السلام کو فوزی وغیرہ کا تساہل کہنا بے دلیل، اور غلط ہے لہذا صحیح یہ ہے کہ عبید بن رفاعہ صدوق حسن الحدیث راوی ہیں لیکن یہ سند عبید سے ثابت ہی نہیں ہے۔ لہذا صحیح جرح و تعدیل پر اکتفا کر کے غیر ضروری باتوں سے اجتناب کرنا چاہئے۔]

عرض مترجم:

استاذی المحترم حافظ زبیر علی زئی نے بھی اپنی کتاب انوار الصحیفۃ فی الاحادیث الضعیفۃ میں اس روایت کو ولید بن مسلم اور قتادہ کی تالیس، سعید بن بشر کے ضعیف ہونے اور انقطاع کی وجہ سے ضعیف قرار دیا ہے۔ (ص ۱۰۴ اونیل المقصود: ۴۱۰۴)

جو حضرات خواتین کے لئے چہرے کا پردہ ضروری نہیں سمجھتے وہ اس روایت کو بطور دلیل پیش کرتے ہیں لیکن درج بالا شدید جرح سے واضح ہے کہ یہ روایت ثابت نہیں ہے۔ اس موضوع پر اہل علم نے بہت کچھ لکھا ہے۔ غور کیا جائے تو چہرہ انسان کے لئے بڑے فتنے کا سبب بنتا ہے لہذا عورتوں کو چاہئے کہ وہ اپنے پردے کا خاص اہتمام کریں۔

پچیسواں قصہ: سیدنا حارث بن مالک رضی اللہ عنہ کا قصہ

سیدنا حارث بن مالک رضی اللہ عنہ فرماتے ہیں کہ وہ رسول اللہ صلی اللہ علیہ وسلم کے پاس سے

گزرے تو آپ نے فرمایا:

اے حارث! تم نے کس طرح صبح کی؟ حارث رضی اللہ عنہ نے عرض کیا: میں نے سچے

مومن کی حیثیت سے صبح کی، رسول اللہ صلی اللہ علیہ وسلم نے فرمایا: اے حارث! دیکھو تم کیا کہہ رہے

ہو؟ یقیناً ہر سچ کی ایک حقیقت ہوتی ہے!

حارث نے عرض کی: کیا میں نے دنیا سے کنارہ کشی اختیار نہیں کی اور اپنے دن کے اوقات میں پیاسا نہ رہا (دن میں روزے سے رہا) اور اپنی رات میں (قیام اللیل کے لئے) جاگتا رہا گویا کہ میں اپنے رب کا عرش نمایاں طور پر دیکھ رہا ہوں گویا کہ میں اہل جنت کو دیکھ رہا ہوں وہ اس میں ایک دوسرے سے ملاقات کر رہے ہیں گویا کہ میں اہل جہنم کی طرف دیکھ رہا ہوں، وہ اس میں چیخ و پکار کر رہے ہیں تو رسول اللہ ﷺ نے فرمایا: اے حارث! تو نے پہچان لیا پس اسے لازم پکڑ لے۔ آپ نے تین بار یہ ارشاد فرمایا:

[یہ روایت ضعیف ہے۔]

ترجمہ: یہ روایت عبد بن حمید (المختب ج ۱ ص ۲۰۶ ح ۴۴۴) السلمی (الاربعین ص ۶۵) طبرانی (المعجم الکبیر ج ۳ ص ۲۶۶ ح ۳۳۶۷) اور بیہقی (شعب الایمان ج ۷ ص ۳۶۳ ح ۱۰۵۹۱) نے ”ابن لہیعہ: ثنا خالد بن یزید السکسکی عن سعید بن ابی ہلال المدنی عن محمد بن ابی الجهم عن الحارث بن مالک الأنصاری رضی اللہ عنہ“ کی سند سے بیان کی ہے۔

جرح: اس کی سند ضعیف ہے اس میں ابن لہیعہ عبد اللہ الحضرمی ہیں جسے محدثین نے (اختلاط اور تدلیس وغیرہ کی وجہ سے) ضعیف قرار دیا ہے۔

حوالے: دیکھئے تہذیب التہذیب (ج ۵ ص ۳۲۷) میزان الاعتدال (ج ۳ ص ۱۸۹) حافظ بیہقی نے مجمع الزوائد (ج ۱ ص ۵۷) میں اس روایت کو ذکر کیا اور کہا: اسے طبرانی نے المعجم الکبیر میں بیان کیا اور اس کی سند میں ابن لہیعہ ہے اور ایسے بھی راوی ہیں جن کا حال جاننے کی ضرورت ہے یعنی اس سند میں مجہول الحال راوی ہیں۔

دوسری سند: طبری نے المختب (۵۸۸) میں ”سہل بن موسیٰ الرازی قال: حدنا الحجاج بن مہاجر عن ایوب بن خوط عن لیث بن زید بن رفیع عن الحارث بن مالک رضی اللہ عنہ“ کی سند سے یہ قصہ نقل کیا ہے۔

اس کی یہ سند تاریک ہے اس میں تین علتیں ہیں:

پہلی علت: ایوب بن خوط البصری ہے اس کے متعلق نسائی، دارقطنی، ابن المبارک اور ابن حجر نے فرمایا: یہ متروک راوی ہے۔ ازدی نے کہا: یہ کذاب راوی ہے۔

دوسری علت: لیث بن ابی سلیم ہے اور یہ (بُرے حافظے کی وجہ سے) متروک راوی ہے۔ تیسری علت: زید بن رفیع ہے، اسے دارقطنی نے ضعیف قرار دیا اور نسائی نے فرمایا: یہ قوی نہیں۔

حوالے: دیکھئے میزان الاعتدال (ج ۱ ص ۲۸۶، ج ۲ ص ۲۹۳) تقریب التہذیب (ص ۱۱۸، ۱۱۹) اور لسان المیزان (ج ۲ ص ۵۰۷)

تیسری سند: بیہقی نے الزہد الکبیر (ص ۳۵۵ ج ۳ ص ۹۷۳) میں ”ابوفروہ یزید بن محمد بن یزید بن سنان: ثنا یزید بن ابی ائیمہ عن عبد اللہ اکرم عن الحارث ابن مالک رضی اللہ عنہ“ کی سند سے یہ قصہ بیان کیا ہے۔

اس کی سند انتہائی ضعیف ہے اس میں دو علتیں ہیں:

پہلی علت: ابوفروہ یزید بن محمد بن یزید بن سنان ہے، ابن ابی حاتم المجرح والتعدیل (ج ۹ ص ۲۸۸) میں اس کا نام لائے ہیں اور اس پر نہ جرح ذکر کی نہ تعدیل تو یہ (الشیخ فوزی کے نزدیک) مجہول ہے۔

[اس مشہور آدمی کو ابن حبان نے کتاب الثقات (۲۷۶/۹) اور ذہبی نے سیر اعلام النبلاء (۵۵۵/۱۲) میں ذکر کیا ہے۔ حافظ ابن کثیر نے بغیر کسی دلیل کے اسے احد الضعفاء

کہا۔ (المبدیۃ والنہایۃ ۴۷/۱) یہ ۲۶۹ھ میں فوت ہوا تھا۔ واللہ اعلم ز/ع]

دوسری علت: عبد الاکرم مجہول ہے۔

چوتھی سند: بزار نے اپنی مسند (ج ۲ ص ۲۶) بیہقی نے شعب الایمان (ج ۷ ص ۳۶۲ ح

۱۰۵۹۰) اور حکیم ترمذی نے (الصلاة ص ۷۳، ۹۸، نوادر الاصول ص ۷۲، ۷۳) میں

”یوسف بن عطیہ البصری عن ثابت عن انس“ کی سند سے یہ روایت بیان کی ہے۔ اس کی

سند بے کار ہے اس میں یوسف بن عطیہ البصری ہے جس کے متعلق ابو حاتم، ابوزرعہ اور

دارقطنی نے فرمایا: یہ ضعیف الحدیث ہے۔ نسائی نے فرمایا: یہ متروک ہے اور ابن معین نے

فرمایا: یہ کچھ بھی نہیں ابن حبان نے فرمایا: یہ احادیث میں الٹ پلٹ کر دیتا اور اسانید صحیحہ

کے ساتھ موضوع احادیث لگا دیتا تھا اس سے استدلال کرنا صحیح نہیں، ابن حجر نے فرمایا: یہ

متروک ہے۔

حوالے: دیکھئے میزان الاعتدال (ج ۶ ص ۱۳۲) تقریب التہذیب (ص ۶۱۱) ابن الجوزی کی الضعفاء (ج ۳ ص ۲۲۱) بیہقی نے فرمایا: یہ منکر روایت ہے، اس میں یوسف کو ضبط ہوا ہے، ایک بار کہا: حارث نے بیان کیا اور ایک بار کہا کہ حارث نے۔ دیکھئے الاصابہ (ج ۱ ص ۲۸۹) حافظ العراقی نے احیاء العلوم کی تخریج (ج ۴ ص ۲۲۰) میں فرمایا: بزار نے اسے انس رضی اللہ عنہ سے روایت کیا اور طبرانی نے حارث بن مالک انصاری رضی اللہ عنہ سے، یہ دونوں روایتیں ضعیف ہیں۔ حافظ ذہبی نے میزان الاعتدال میں یوسف کے ذکر میں اس کی بعض منکر روایات ذکر کی ہیں جن میں یہ روایت بھی بیان کی۔ علامہ بیہقی نے مجمع الزوائد (ج ۱ ص ۵۷) میں فرمایا: اسے بزار نے روایت کیا اور اس کی سند میں یوسف بن عطیہ ہے، اس سے استدلال نہیں کیا جاتا۔

ابن ابی شیبہ نے المصنف (ج ۱ ص ۴۳) اور ”الایمان“ (ص ۳۸) میں ”ابن نمیر قال: حدثنا مالك بن مغول عن زبيد قال: قال رسول الله ﷺ“ کی سند سے یہ روایت بیان کی ہے۔ فوزی کہتے ہیں: البانی نے اس حدیث پر اپنی تعلیق میں فرمایا:

یہ معضل (سخت منقطع) روایت ہے۔ اس لئے کہ زبید چھٹے طبقے سے ہیں اور اس طبقہ کے کسی فرد نے کسی صحابی سے ملاقات نہیں کی جیسا کہ حافظ ابن حجر نے تقریب التہذیب میں صراحت کی ہے..... یہ روایت عبد بن حمید، طبرانی اور ابو نعیم وغیرہم نے ضعیف سند سے بیان کی۔ اور اس روایت کو حکیم ترمذی نے الصلاة (ص ۷۳) اور نوادر الاصول (ص ۳۷۱) میں ”عبد العزیز بن أبی داود“ کی سند سے بیان کیا ہے۔ اس کی سند معضل (سخت منقطع) ہے۔

ذہبی نے المیزان (ج ۳ ص ۲۹) میں ”جریر بن عتبہ بن عبد الرحمن:

حدثني أبي قال: حدثنا أنس بن مالك“ کی سند سے یہ روایت بیان کی۔

یہ سند کمزور ہے اور اس میں دو علتیں ہیں:

پہلی علت: جریر بن عتبہ بن عبد الرحمن ہے۔ ابو حاتم نے اس کے متعلق فرمایا: یہ مجہول ہے۔
دوسری علت: جریر کے والد عتبہ ہیں جو کہ متکلم فیہ راوی ہیں۔

دیکھئے میزان الاعتدال (ج ۱ ص ۳۹۶، ج ۳ ص ۲۸) اور عتبہ بن عبد الرحمن الحرستانی کے ترجمہ میں حافظ ذہبی نے فرمایا: ان سے ان کے بیٹے جریر نے دو باطل روایات بیان کی ہیں، مجھے نہیں معلوم کہ آفت اس کی طرف سے ہے یا اس کے بیٹے کی طرف سے۔

ان دو روایات میں سے ایک یہی ہے۔

ایک اور سند: اور اسی طرح ذہبی نے میزان الاعتدال (ج ۱ ص ۹۰) میں ”احمد بن الحسن بن ابان عن ابی عاصم عن شعبۃ و سفیان عن سلمۃ بن کھیل عن ابی سلمۃ عن ابی ہریرۃ“ کی سند سے یہ قصہ بیان کیا ہے۔

یہ سند گھڑی ہوئی ہے، اس سند میں احمد بن الحسن بن ابان راوی کذاب ہے، یہ دجال ہے حدیثیں بنایا کرتا تھا۔

ایک اور سند: ابن المبارک نے ”الزہد“ (ص ۱۰۵) اور عبد الرزاق نے اپنی تفسیر (ق ۲۷۱) میں ”معمر بن صالح بن مسمار ان رسول اللہ ﷺ کی سند سے یہ روایت بیان کی۔ اس کی سند معطل (منقطع) ہے۔ اس کی سند سے تین یا تین سے زائد راوی ساقط ہیں۔ اس لئے کہ صالح بن مسمار ساتویں طبقہ سے ہے جیسا کہ تقریب التہذیب (ص ۲۷۴) میں ہے اور یہ روایت انہوں نے مرسل بیان کی ہے۔ ابن حجر نے الاصابۃ (ج ۱ ص ۲۸۹) میں فرمایا: یہ روایت معطل ہے۔ ابن صاعد نے فرمایا: میں نہیں جانتا کہ صالح بن مسمار نے ایک حدیث کے علاوہ کوئی حدیث مسند بیان کی ہو اور یہ حدیث موصولاً ثابت نہیں۔

عبد الرزاق نے المصنف (ج ۱ ص ۱۲۹) اور بیہقی نے شعب الایمان (ج ۷ ص ۳۶۳) میں ”معمر بن صالح بن مسمار و جعفر بن برقان ان النسبیؒ“ کی سند سے یہ روایت بیان کی ہے۔ یہ سند بھی سابقہ سند کی طرح ہے اور بیہقی نے اسے ”انقطاع“ کی وجہ سے معطل (ضعیف) قرار دیا ہے۔

ایک اور سند: عبد الرزاق نے اپنی تفسیر (ق ۲۷۱) میں ”عمرو بن قیس

الملائي عن زيد السلمي قال: قال النبي ﷺ " کی سند سے یہ روایت بیان کی ہے۔ اس کی سند اعضال (انقطاع) اور زید السلمی کی جہالت کی وجہ سے ضعیف ہے۔

ایک اور سند: ابن ابی شیبہ نے المصنف (ج ۱۱ ص ۴۲) اور الایمان (ص ۳۷) میں " أبو معشر عن محمد بن صالح الأنصاري " کی سند سے روایت کیا کہ رسول اللہ ﷺ نے عوف بن مالک سے ملاقات کی تو فرمایا: اے عوف بن مالک! آپ نے کیسے صبح کی؟ انہوں نے عرض کیا: میں نے سچے مومن کی حیثیت سے صبح کی..... الحدیث

فوزی فرماتے ہیں: البانی نے اس حدیث پر اپنی تعلیق میں فرمایا: یہ ضعیف مرسل روایت ہے اس لئے کہ محمد بن صالح الانصاری التمار المدنی تیج تابعین میں سے ہیں آپ صدوق تھے لیکن غلطیاں کرتے تھے جیسا کہ تقریب التہذیب میں ہے اور ابو معشر کا نام صحیح بن عبد الرحمن ہے اور یہ ضعیف ہے۔

ایک اور سند: القضاعی نے مسند الشہاب (ج ۲ ص ۱۲۷) میں " إسحاق بن عبد الله ابن كيسان عن أبيه عن ثابت عن أنس " کی سند سے یہ قصہ بیان کیا کہ سیدنا معاذ بن جبل رضی اللہ عنہ رسول اللہ ﷺ کی خدمت میں حاضر ہوئے اس وقت آپ ﷺ ٹیک لگائے ہوئے تھے، فرمایا: اے معاذ! تو نے کس طرح صبح کی؟ معاذ نے عرض کی: اس حال میں صبح کی کہ میں اللہ تعالیٰ پر ایمان لانے والا تھا..... الحدیث

اس کی سند انتہائی کمزور ہے اور اس میں دو علتیں ہیں: پہلی علت: اسحاق بن عبد اللہ بن کيسان ہے۔ ابو احمد الحاکم نے اسے ضعیف قرار دیا اور امام بخاری نے فرمایا: یہ منکر الحدیث ہے۔

دوسری علت: اسحاق کا والد عبد اللہ بن کيسان المروزی ہے۔

امام بخاری نے فرمایا: یہ منکر الحدیث ہے۔

ابو حاتم نے کہا: ضعیف ہے اور نسائی نے کہا: قوی نہیں۔

دیکھئے میزان الاعتدال (۱۸۹/۳، ۱۹۴/۱) اور لسان المیزان (۳۶۵/۱)

[خلاصۃ التحقیق: معلوم ہوا کہ یہ روایت اپنی تمام سندوں کے ساتھ ضعیف و مردود ہے۔]

چھبیسواں قصہ: یوم عرفہ میں نبی ﷺ کی دعا کا قصہ

عباس بن مرداس السلمی سے روایت ہے کہ نبی کریم ﷺ نے عرفہ کی شام اپنی امت کے لئے دعا مانگی تو آپ ﷺ سے کہا گیا: ”میں نے انہیں بخش دیا سوائے ظالم شخص کے، میں ظالم سے مظلوم کا حق ضرور لوں گا“ رسول اللہ ﷺ نے فرمایا: ”اے اللہ! اگر تو چاہے تو مظلوم کو جنت دے دے اور ظالم کو (بھی) بخش دے“؟ اُس شام آپ کو اس کا جواب نہیں دیا گیا جب صبح آپ مزدلفہ تشریف لائے تو آپ نے پھر اس دعا کا اعادہ فرمایا، آپ ﷺ نے جو مانگا وہ آپ کو عطا کیا گیا، تو رسول اللہ ﷺ ہنس دیئے یا (راوی نے کہا:) مسکرائے، تبسم فرمایا۔ ابو بکر و عمر رضی اللہ عنہما نے آپ سے کہا: ہمارے ماں باپ آپ پر قربان آپ اس وقت ہستے تو نہیں؟ کس بات نے آپ کو ہنسیا؟ اللہ آپ کو مسکراتا رکھے۔ آپ ﷺ نے فرمایا: اللہ کے دشمن ابلیس کو جب یہ بات معلوم ہوئی کہ اللہ تعالیٰ نے میری دعا قبول فرمائی اور میری امت کو بخش دیا تو وہ اپنے سر پر خاک ڈالنے لگا۔ وہ اپنی مصیبت و ہلاکت و بربادی کو رونے لگا، اس کی اس مایوسی کو دیکھنے نے مجھے ہنسیا۔

[سخت ضعیف روایت ہے۔]

تہذیب: اسے ابو داؤد (ج ۵ ص ۳۵۹ ح ۵۲۳۴ مختصر ۱) ابن ماجہ (ج ۲ ص ۱۰۰۲ ح ۳۰۱۳) بیہقی (السنن الکبریٰ ج ۵ ص ۱۱۸، شعب الایمان ج ۲ ص ۱۸۳) طبری (التفسیر ج ۴ ص ۱۹۳) ابن الجوزی (الموضوعات ج ۲ ص ۲۱۴) ابن عدی (ج ۶ ص ۲۰۹۴) حکیم ترمذی (نوادر الاصول ص ۲۰۳) عبد اللہ بن احمد (زوائد مسند احمد ج ۴ ص ۱۴) عقیلی (ج ۴ ص ۱۰) بخاری (التاریخ الکبیر ج ۷ ص ۳) یعقوب بن سفیان (المعرفة والتاریخ ج ۱ ص ۲۹۶، ۲۹۵) ابو یعلیٰ (المسند ج ۳ ص ۱۵۰ ح ۱۵۷۸، المفارید ص ۸۸، ۸۹) ابن بلبان (المقاصد السنیة ج ۲ ص ۲۵) ضیاء المقدسی (فضائل الاعمال ۳۸۸، ۳۸۹) ابن الاثیر (اسد الغالبہ ج ۳ ص ۱۶۹) ابن ابی عاصم (الاحاد والمثنائی ج ۳ ص ۷۴) اور مزنی (تہذیب الکمال ۸۷۹/۸۷۸) نے اس سند سے بیان کیا ہے: ”عن عبد القاهر بن السلمی قال: حدثني عبد الله ابن كنانة بن عباس بن مرداس أن أباه أخبره عن أبيه العباس“

جرح: یہ سندا انتہائی ضعیف ہے۔ اس میں دو علتیں ہیں:
 پہلی علت: عبداللہ بن کنانہ بن العباس بن مرداس السلمی مجہول ہے جیسا کہ تقریب
 التہذیب (ص ۳۱۹) میں ہے۔

دوسری علت: کنانہ بن العباس بن مرداس السلمی بھی مجہول ہے جیسا کہ تقریب التہذیب
 (۲۲۲) میں ہے اور بخاری نے اس کے متعلق کہا: اس کی حدیث صحیح ثابت نہ ہوئی۔ ابن
 حبان نے المحرر وحین میں کہا: یہ بہت ہی منکر الحدیث ہے، میں نہیں جان سکا کہ اس کی
 روایت میں تخلیط خود اس کی طرف سے ہے یا اس کے بیٹے یعنی عبداللہ کی طرف سے؟ اور
 دونوں میں سے کسی کی طرف سے بھی ہو تو وہ اپنی روایت کی وجہ سے ساقط الاحتمال ہے۔ اور
 اس لئے بھی کہ یہ مشہور راویوں سے منکر روایات لایا ہے۔ (ابن حبان نے تناقض کا شکار ہو
 کر کنانہ بن العباس کو اپنی کتاب الثقات میں ذکر کیا ہے ۳۳۹/۵ !!)

ابن الجوزی نے فرمایا: یہ حدیث صحیح نہیں ہے اور اس روایت کو البانی نے بھی ضعیف
 سنن ابن ماجہ (ص ۲۳۹) میں ضعیف قرار دیا ہے۔

ایک شاہد: اس روایت کا ایک شاہد ہے جو ابن الجوزی نے الموضوعات (ج ۲ ص ۲۱۵)
 میں ”عبدالرزاق: أنبأنا معمر عن من سمع قنادة يقول: حدثنا خلاص بن عمرو عن عبادة بن صامت
 قال قال رسول الله ﷺ“ کی سند سے بیان کیا ہے۔ یہ سند ساقط ہے، اس میں ایک
 راوی کا نام نہیں لیا گیا، اس کے باقی راوی ثقہ ہیں۔ ابن الجوزی نے فرمایا: قنادة سے اس کا
 راوی مجہول ہے۔ اور پیشی نے مجمع الزوائد (ج ۳ ص ۲۵۶) میں یہ روایت بیان کی پھر فرمایا:
 طبرانی نے اسے المعجم الکبیر میں روایت کیا ہے۔ اس میں ایک راوی ہے جس کا نام نہیں لیا
 گیا۔ اس کے بقیہ راوی صحیح بخاری کے راوی ہیں اور علامہ المنذری نے الترغیب والترہیب
 (ج ۲ ص ۲۰۲) میں روایت کیا پھر فرمایا: طبرانی نے یہ روایت المعجم الکبیر میں بیان کی، اس
 کے راوی سے صحیح بخاری میں حجت لی گئی ہے مگر اس سند میں ایک راوی ایسا ہے جس کا نام
 نہیں لیا گیا۔

خلاصہ از مترجم: دو سندیں مجہول راویوں کی وجہ سے ضعیف ہیں لہذا یہ روایت ضعیف

ہے۔ کتاب الموضوعات لابن الجوزی (۲۱۳/۲) حلیۃ الاولیاء (۱۹۹/۸) اور تفسیر ابن جریر طبری (۱۷۲/۲) میں بعض روایت کا شاہد نما ہے جس کی دوسندیں ہیں، ایک میں بشار بن بکیر الکحفی نامعلوم ہے، دوسری میں اسماعیل بن ہود اور ابو ہشام عبد الرحیم بن ہارون الغسانی دونوں جمہور کے نزدیک مجروح ہیں لہذا یہ شاہد بھی ضعیف ہے۔ مسند ابی یعلیٰ (۴۱۰۶) میں ایک اور شاہد نما روایت ہے جس میں صالح المری اور یزید الرقاشی دونوں ضعیف ہیں۔ یہ روایت اپنی تمام سندوں اور شاہد بعیدہ کے باوجود ضعیف ہے۔

ستائیسواں قصہ: حق مہر میں زیادتی اور سیدنا عمر رضی اللہ عنہ کا قصہ

شععی کہتے ہیں کہ سیدنا عمر بن خطاب رضی اللہ عنہ نے لوگوں کو خطبہ دیا تو اللہ تعالیٰ کی حمد و ثنا بیان کی اور فرمایا: خبردار! عورتوں کے حق مہر میں زیادتی نہ کرو۔ پس مجھے کسی کے متعلق یہ خبر نہ پہنچے کہ اُس نے اس سلسلہ میں رسول اللہ صلی اللہ علیہ وسلم سے زیادہ حق مہر دیا ہو اگر ایسا ہوا تو اضافی مال بیت المال میں داخل کر دیا جائے گا۔ پھر آپ منبر پر سے اترے تو ایک قریشی خاتون نے آپ سے کہا: اے امیر المومنین! اللہ کی کتاب اس بات کی زیادہ حق دار ہے کہ اُس کی پیروی کی جائے یا آپ کا قول؟ آپ نے فرمایا: اللہ کی کتاب، لیکن ایسا کیا ہوا؟ تو اُس خاتون نے کہا: ابھی آپ نے لوگوں کو منع فرمایا کہ وہ عورتوں کو بڑھا چڑھا کر حق مہر نہ دیں اور اللہ تعالیٰ تو اپنی کتاب میں فرماتا ہے:

﴿وَأْتِيَتْكُمْ أَحَدَاهُنَّ قِنْطَارًا فَلَا تَأْخُذُوا مِنْهُ شَيْئًا﴾ [۴/النساء: ۲۰]

”اور (اگر) تم نے ان میں سے کسی کو قنطار (مال کثیر) دیا ہے تو بھی اس

سے واپس نہ لو۔“

سیدنا عمر رضی اللہ عنہ نے دو یا تین بار یہ بات ارشاد فرمائی کہ ہر ایک عمر سے زیادہ فقیہ ہے۔ آپ منبر پر دوبارہ تشریف لائے اور لوگوں سے فرمایا: (لوگو!) ابھی ابھی میں نے تمہیں بہت زیادہ حق مہر دینے سے روکا تھا۔ آگاہ رہو کہ اس معاملے میں ہر شخص اپنے مال میں سے اپنی خوشی سے تصرف کر سکتا ہے۔ [یہ منکر روایت ہے۔]

تصحیح: یہ قصہ سعید بن منصور (ج ۱ ص ۱۶۶، ۱۶۷) اور بیہقی (ج ۷ ص ۲۳۳) نے ”مجالد عن الشعبي قال:“ کی سند سے بیان کیا ہے۔

جرح: یہ سند ضعیف ہے اس میں دو علتیں ہیں:

پہلی علت: مجالد بن سعید بن عیسر الہمدانی ہے۔ اس کے متعلق امام احمد نے فرمایا: یہ ایسی بہت سی روایات کو مرفوعاً بیان کر دیتا جو لوگ مرفوعاً بیان نہیں کرتے تھے، یہ کچھ بھی نہیں ابن معین وغیرہ نے کہا: اس سے حجت نہیں لی جاتی، نسائی نے کہا: یہ قوی نہیں، دارقطنی نے کہا: یہ ضعیف ہے، ابن حبان نے کہا: یہ اسانید میں الٹ پلٹ کر دیتا اور مرسل روایات کو مرفوع کر دیتا، اس سے حجت لینا جائز نہیں۔

دوسری علت: الشعبي جو کہ عامر بن شراحیل الکوفی ہیں آپ نے عمر رضی اللہ عنہ کو نہیں پایا لہذا یہ سند منقطع ہے۔

حوالے: دیکھئے الضعفاء لابن الجوزی (ج ۳ ص ۳۵) میزان الاعتدال (ج ۴ ص ۳۵۸) تہذیب التہذیب (ج ۱ ص ۳۶) المرئیل لابن ابی صالح (ص ۱۳۲) جامع التحصیل (ص ۲۰۴) بیہقی نے اس روایت کے بعد فرمایا: یہ منقطع ہے۔ البانی نے ارواء الغلیل (ج ۶ ص ۳۲۸) میں فرمایا: ضعیف و منکر روایت ہے۔ پیشمی نے مجمع الزوائد (ج ۴ ص ۲۸۴) میں اسے ذکر کیا پھر فرمایا: ابو یعلیٰ نے اسے المسند الکبیر میں روایت کیا اس کی سند میں مجالد بن سعید ہے اور اس میں ضعف پایا جاتا ہے اور اس کی توثیق بھی کی گئی ہے۔

ایک اور سند: عبدالرزاق نے ”المصنف“ (ج ۶ ص ۱۸۰) میں ”قیس بن الربیع عن ابی حصین عن ابی عبدالرحمن السلمي“ کی سند سے بیان کیا کہ سیدنا عمر رضی اللہ عنہ نے فرمایا: عورتوں کے حق مہر کے معاملہ میں غلو نہ کرو۔ تو ایک عورت نے کہا: اے عمر! ایسا نہیں ہے۔ اللہ تعالیٰ تو فرماتا ہے:

﴿وَإِنْ آتَيْتُمْ إِحْدَاهُنَّ قَنْطَارًا مِنْ ذَهَبٍ﴾

”اگر تم نے اُن میں سے کسی کو سونے میں سے ایک خزانہ بھی دیا ہو۔“

اور اسی طرح عبداللہ کی قراءت میں ہے ”فلا يحل لكم أن تأخذوا منه

شیئاً“ تو تم (طلاق دینے کی صورت میں) اُن سے کچھ بھی نہ لو۔

سیدنا عمر رضی اللہ عنہ نے فرمایا: ایک عورت نے عمر سے بحث کی اور وہ اس پر غالب آئی۔

اس کی سند ضعیف ہے اس میں دو علتیں ہیں:

پہلی علت: قیس بن الربیع سوء حافظہ کا شکار (ضعیف) تھا۔

دوسری علت: ابو عبد الرحمن السلمی، جو کہ عبد اللہ بن حبیب بن ربیعہ ہیں انہوں نے

سیدنا عمر رضی اللہ عنہ سے کچھ نہیں سنا (لہذا یہ روایت منقطع ہے)

دیکھئے میزان الاعتدال (۳/۳۱۳) تہذیب التہذیب (۸/۳۵۰) المرامل (ص ۹۴)

جامع التحصیل (ص ۲۰۸) اور اس قصہ کو البانی نے ارواء الغلیل (ج ۶ ص ۴۳۸) میں

ضعیف قرار دیا ہے۔

ایک اور سند: ابن کثیر نے اپنی تفسیر (ج ۱ ص ۴۷۸) میں ”قال الزبیر بن رکار: حدیثی عمی

مصعب بن عبد اللہ عن جدی قال:“ کی سند سے یہ قصہ بیان کیا ہے کہ سیدنا عمر رضی اللہ عنہ نے

فرمایا: عورتوں کے حق مہر بہت زیادہ نہ دیا کرو اگرچہ اس بات کے قائل کی بیٹی ہی کیوں نہ

ہو یعنی یزید بن الحصین الحارثی کی بیٹی۔ جو کوئی زیادہ دے گا تو زائد مال بیت المال میں ڈال

دیا جائے گا۔

ایک چھٹی ناک والی لمبی سی خاتون نے کہا: یہ آپ کو کیا ہوا؟ سیدنا عمر رضی اللہ عنہ نے فرمایا:

کیوں؟ تو اس نے کہا اللہ تعالیٰ نے تو فرمایا: اگر تم نے انہیں خزانہ دیا ہو۔ تو سیدنا عمر رضی اللہ عنہ

نے فرمایا: عورت نے درست بات کہی اور مرد سے خطا ہوئی۔

اس کی سند ضعیف ہے۔ اس میں دو علتیں ہیں:

پہلی علت: مصعب بن ثابت ہے اسے ابن معین نے ضعیف قرار دیا۔

دوسری علت: انقطاع ہے۔

دیکھئے میزان الاعتدال (ج ۳ ص ۲۱۹) ابن کثیر نے فرمایا: اس سند میں انقطاع ہے۔

فوزی کہتے ہیں: پھر یہ قصہ ”منکر المثنیٰ“ بھی ہے اس لئے کہ یہ ”مہر“ کے سلسلے میں

سیدنا عمر رضی اللہ عنہ سے آسانی کے متعلق ثابت شدہ صحیح روایت کے بھی خلاف ہے۔

ابو داؤد (ج ۲ ص ۲۳۵ ح ۲۱۰۶) ترمذی (ج ۳ ص ۴۱۳ ح ۱۱۱۴) نسائی (ج ۶ ص ۱۱۷ ح ۳۳۵۱) والکبری: (۵۵۱۱) ابن ماجہ (۱۸۸۷) احمد (ج ۱ ص ۴۰) اور حاکم (ج ۲ ص ۱۷۵) نے ”محمد بن سیرین عن ابي العجفاء“ کی سند سے بیان کیا کہ سیدنا عمر رضی اللہ عنہ نے ہم سے خطاب فرمایا تو کہا: خبردار اے لوگو! عورتوں کے حق مہر میں غلو نہ کرو، اگر دنیا میں یہ کوئی محترم چیز ہوتی یا اللہ کے نزدیک یہ تقویٰ کے امور میں سے ہوتا تو نبی کریم ﷺ تم سے زیادہ اس بات کے حق دار تھے (کہ وہ پہلے اس پر عمل فرماتے۔)

رسول اللہ ﷺ نے اپنی ازواج مطہرات رضی اللہ عنہن میں سے کسی زوجہ مطہرہ رضی اللہ عنہا کا اور نہ اپنی بیٹیوں میں سے کسی کا حق مہر بارہ اوقیہ سے زیادہ مقرر فرمایا۔ (المحدث)

اس کی سند صحیح ہے، اس کے تمام راوی ثقہ ہیں۔ ترمذی نے کہا: یہ حدیث حسن صحیح ہے۔ حاکم نے کہا: یہ حدیث صحیح الاسناد ہے اور ذہبی نے ان کی موافقت کی۔ البانی رضی اللہ عنہ نے بھی اس حدیث کو ارواء الغلیل (ج ۶ ص ۳۲۷) میں صحیح قرار دیا۔

اور اس حدیث کے اور بھی بعض طرق ہیں جو امام حاکم نے المستدرک (ج ۲ ص ۱۷۶) میں بیان کئے اور فرمایا: امیر المؤمنین عمر بن خطاب رضی اللہ عنہ کے اس خطبہ کی صحت بہت سی اسانید متواترہ و صحیحہ سے ثابت ہے۔ [تنبیہ: یہ روایت بلحاظ سند حسن ہے، محمد بن سیرین نے اس روایت میں ابو العجفاء سے سماع کی تصریح کر دی ہے۔ دیکھئے مسند احمد (۱/۲۸)]

اٹھائیسواں قصہ: عبداللہ بن عمر رضی اللہ عنہما کا شیر کے ساتھ قصہ

سیدنا ابن عمر رضی اللہ عنہما فرماتے ہیں کہ وہ ایک سفر پر نکلے وہ چل رہے تھے کہ اس دوران میں دیکھا کہ کچھ لوگ کھڑے ہیں آپ نے پوچھا، ان کے ساتھ لگیا ہوا؟ جواب ملا کہ راستے میں ایک شیر ہے جس نے انہیں خوف زدہ کر دیا ہے۔ آپ رضی اللہ عنہما اپنی سواری سے اترے اور اس شیر کی طرف چل دیئے یہاں تک کہ اسے کان سے پکڑ کر کھینچا پھر گدی سے پکڑ کر راستے سے ہٹا دیا پھر فرمایا: (اے ابن آدم!) رسول اللہ ﷺ نے تیرے متعلق درست فرمایا۔ میں نے آپ ﷺ کو کہتے ہوئے سنا کہ آپ فرما رہے تھے: جس چیز سے ابن آدم ڈرتا ہے وہی ابن آدم پر مسلط کر دی جاتی ہے، اگر ابن آدم اللہ کے سوا کسی سے نہ ڈرے تو وہ

اپنے علاوہ کسی اور کو اس کا اختیار نہیں دیتا۔ اور ابن آدم کو اس کے حوالے کر دیا جس کی وہ امید رکھتا ہے، اگر ابن آدم اللہ کے علاوہ کسی اور کی امید نہ رکھے تو اللہ تعالیٰ اسے اپنے علاوہ کسی کے حوالے نہ کرے گا۔ [یہ موضوع (من گھڑت) روایت ہے۔]

بہجیح: یہ روایت ابن عساکر نے تاریخ دمشق (۱۱۳/۳۳، کنز العمال ۱۳/۸۷۷) اور ابن ابی حاتم نے (علل الحدیث ۲/۱۲۲ ح ۱۸۶۰) [بقیہ بن الولید عن بکر بن حدلم الأسدي عن وهب بن أبان القرشي عن ابن عمر] کی سند سے بیان کی ہے۔

جرح: اس سند کے راوی وہب بن ابان القرشی کے متعلق الازدی نے فرمایا:

یہ ”متروک الحدیث“ ہے۔ دیکھئے لسان المیزان (ج ۶ ص ۲۲۹)

ذہبی نے کہا: معلوم نہیں یہ کون ہے ایک موضوع (گھڑی ہوئی) خبر لایا ہے۔ میزان الاعتدال (ج ۶ ص ۲۲) بقیہ بن الولید صدوق مدلس ہیں اور ان کا استاد بکر بن حدلم متروک ہے۔ دیکھئے میزان الاعتدال (۳۴۳/۱) ولسان المیزان (۴۹/۲) وقال ابو حاتم: ليس بشي اسی سند سے ابن حجر نے لسان المیزان (ج ۶ ص ۲۲۹) میں یہ روایت ذکر کی۔

[تاریخ دمشق میں اس کی دوسری سند ”بقیہ عن عبد اللہ بن حدلم عن نافع“ سے مروی ہے۔ بقیہ مدلس ہیں اور عبد اللہ بن حدلم مجہول ہے۔ عین ممکن ہے اس سے مراد بکر بن حدلم ہو۔ واللہ اعلم

خلاصۃ التحقیق: یہ روایت دونوں سندوں سے باطل و موضوع ہے۔]

اثیسواں قصہ: امام احمد بن حنبل رحمۃ اللہ علیہ سے منسوب ایک قصہ

ابن حماد المقری کہتے ہیں: میں احمد بن حنبل اور محمد بن قدامہ الجوهری کے ساتھ ایک جنازہ میں شریک تھا، جب میت کو دفن کیا گیا تو ایک نابینا شخص قبر پر بیٹھ کر تلاوت کرنے لگا۔ احمد بن حنبل نے اس سے کہا: اے فلاں، قبر پر تلاوت کرنا بدعت ہے، جب ہم قبرستان سے نکلے محمد بن قدامہ نے احمد بن حنبل سے کہا۔ اے ابو عبد اللہ! آپ مبشر الخلیفی کے متعلق کیا فرماتے ہیں؟ آپ نے فرمایا: وہ ثقہ ہیں۔ کیا آپ نے ان سے کوئی روایت لکھی ہے؟ میں نے کہا: ہاں، تو امام احمد نے فرمایا: مجھے بتائیں، میں نے کہا: مجھے مبشر نے خبر دی عبد الرحمن

بن العلاء بن الجلاح سے اس نے اپنے والد سے انہوں نے وصیت کی کہ جب انہیں دفن کیا جائے تو ان کی قبر کے سرہانے سورۃ البقرہ کی ابتدائی اور آخری آیات تلاوت کی جائیں۔ اس نے کہا میں نے سیدنا ابن عمر رضی اللہ عنہما کو یہی وصیت کرتے ہوئے سنا۔ تو امام احمد نے فرمایا: جاؤ اس شخص سے کہو کہ پڑھتے رہو! [یہ روایت ضعیف ہے۔]

تہذیب: اسے ابو بکر الخلال نے ”الأمر بالمعروف والنہی عن المنکر“ (ص ۱۷۲، ۱۷۳) میں ”الحسن بن أحمد الوزاق قال: حدثني علي بن موسى الحداد... وكان صدوقاً“ کی سند سے روایت کیا ہے۔

جرح: یہ سند ضعیف ہے۔ اس میں دو علتیں ہیں:

پہلی علت: الحسن بن احمد الوزاق پہچانا نہیں جاتا (مجهول ہے)

دوسری علت: علی بن موسیٰ الحداد بھی نہیں پہچانا جاتا۔ اور اگر یہ کہا جائے کہ اس سند میں یہ بات موجود ہے کہ علی بن موسیٰ الحداد صدوق تھا؟ (تو جواباً عرض ہے) ظاہر تو یہی ہے کہ یہ بات کہنے والا الوزاق ہے۔ اور آپ اس کا حال ملاحظہ کر ہی چکے ہیں (کہ یہ بذات خود مجہول ہے) رہا عبداللہ بن عمر رضی اللہ عنہما کی طرف منسوب اثر تو وہ بھی دو علتوں کی وجہ سے ضعیف ہے۔

پہلی علت: محمد بن قدامہ الجوهری ہے۔ اسے ابو داؤد نے ضعیف قرار دیا، ذہبی نے کہا: یہ کمزور راوی ہے، ابن حجر نے کہا: اس میں کمزوری ہے۔

دوسری علت: عبدالرحمن بن العلاء بن الجلاح ہے یہ مقبول (مجهول الحال) راوی ہے جیسا کہ تقریب التہذیب (ص ۳۲۸) میں ہے مقبول راوی کی روایت تب قبول ہوتی ہے جب اس کی متابعت ہو ورنہ ”دلیل الحدیث“ (ضعیف) ہوتا ہے۔

دیکھئے تہذیب التہذیب (ج ۹ ص ۳۶۴) تقریب التہذیب (ص ۵۰۳) میزان الاعتدال (ج ۵ ص ۱۴۰) اور الکاشف (ج ۳ ص ۸۰)

اس حدیث کو علامہ البانی نے بھی احکام الجنائز (ص ۱۹۲) میں ضعیف قرار دیا ہے۔

عرض مترجم:

قبروں پر تلاوت کا سنت سے کوئی ثبوت نہیں ملتا۔ یہ محض بدعت ہے لیکن بہت سے لوگ قبروں پر بیٹھ کر تلاوت کرتے نظر آتے ہیں۔ سنت تو یہ ہے کہ ہم قبرستان جا کر عبرت حاصل کریں آخرت کی فکر و تیاری کریں۔ اور اہل ایمان کے لیے دعائیں کریں جیسا کہ احادیث صحیحہ سے ثابت ہے۔

تیسواں قصہ: ایک جنتی شخص کا قصہ

سیدنا انس رضی اللہ عنہ سے روایت ہے کہ ہم رسول اللہ ﷺ کی بابرکت مجلس میں بیٹھے ہوئے تھے۔ آپ نے فرمایا: ابھی اس کشادہ راستے سے تمہارے سامنے ایک جنتی شخص ظاہر ہوگا۔ پھر انصار میں سے ایک شخص آیا۔ اس کے وضو کا پانی اس کی داڑھی سے ٹپک رہا تھا۔ اپنی جوتیاں اپنے بائیں ہاتھ میں لئے ہوئے تھا، اس نے سلام کیا۔

اگلے دن رسول اللہ ﷺ نے اسی طرح فرمایا اور وہ شخص بھی اپنی پہلی حالت کی طرح دوبارہ آیا تیسرے دن پھر نبی ﷺ نے اسی طرح ارشاد فرمایا اور وہ شخص اسی طرح دوبارہ آیا جب رسول اللہ ﷺ مجلس سے اٹھے تو سیدنا عبد اللہ بن عمرو بن العاص رضی اللہ عنہ اس شخص کے پیچھے پیچھے چل دیئے اور ان سے (بطور امتحان) کہا: میری اپنے والد سے کچھ ناراضی ہوگئی تو میں نے قسم کھالی کہ میں تین دن تک ان کے سامنے نہیں آؤں گا۔ اگر آپ ان تین دنوں تک مجھے اپنے ہاں ٹھہرانا چاہیں تو ٹھہر لیں۔

ان صاحب نے فرمایا: ہاں (ہاں! ٹھہر جائیے) سیدنا انس رضی اللہ عنہ فرماتے ہیں کہ عبد اللہ رضی اللہ عنہ بتایا کرتے تھے کہ وہ ان کے پاس تین راتوں تک ٹھہرے رہے۔ تو انہوں نے اس انصاری شخص کو نہیں دیکھا کہ وہ رات کو قیام کرتے ہوں نماز پڑھتے ہوں ہاں البتہ رات کو جب ان کی آنکھ کھلتی اور اپنے بستر پر کروٹ بدلتے تو اللہ کا ذکر کرتے اور تکبیر کہتے یہاں تک کہ صبح نماز فجر کے لئے اٹھتے اور یہ بھی کہ وہ سوائے بھلی بات کے کچھ نہ کہتے۔ فرمایا: جب تین راتیں اسی طرح گزر گئیں، قریب تھا کہ میں ان کے عمل کو حقیر جانتا، میں نے ان سے کہا: اے اللہ کے بندے میرے اور میرے والد کے درمیان کسی قسم کی کوئی ناراضی تھی نہ ہی جدائی لیکن میں نے تین مرتبہ رسول اللہ ﷺ کو یہ ارشاد فرماتے ہوئے سنا: ”ابھی

تمہارے درمیان ایک جتنی شخص ظاہر ہوگا، تینوں ہی بار آپ تشریف لائے۔ تو میں نے ارادہ کیا کہ میں آپ کے ہاں ٹھہروں اور دیکھوں کہ آپ کیا عمل کرتے ہیں جس کی وجہ سے آپ کو یہ مقام ملا تو میں نے آپ کو نہیں دیکھا کہ آپ بہت زیادہ عمل کرتے ہوں۔ آخر کس چیز نے آپ کو اس مقام پر پہنچایا کہ رسول اللہ ﷺ نے آپ سے متعلق یہ فرمایا ہے؟ انہوں نے جواب دیا: ایسا کچھ نہیں سوائے اس کے جو آپ نے ملاحظہ فرمایا: عبد اللہ رضی اللہ عنہ کہتے ہیں کہ میں ان کے پاس سے واپس چل پڑا تو انہوں نے مجھے بلایا اور کہا: بس یہی تھا جو آپ نے دیکھا ہاں البتہ میں اپنے دل میں کسی بھی مسلم کے لئے دعا (بغض) نہیں رکھتا اور نہ ہی اللہ کی عطا کردہ کسی خیر پر اس سے حسد کرتا ہوں۔ عبد اللہ رضی اللہ عنہ نے فرمایا: یہ بات ہے جس کا آپ کو یہ صلہ ملا۔ اور یہ بات ہے کہ جس کی طاقت نہیں پائی جاتی۔ [یہ ضعیف قصہ ہے۔]

بیہقی: یہ روایت احمد (ج ۳ ص ۱۶۶، ۳۵۶، ۳۸۰) عبد الرزاق (ج ۱۱ ص ۲۸۷، ۲۸۸، ۲۸۹، ۲۹۰)، بزار (ج ۲ ص ۴۱۰، ۱۹۸۱) نسائی (عمل الیوم واللیلۃ ص ۳۹۳، ۳۹۴، ۳۹۵)، ابن المبارک (الریض ص ۲۳۱) المسند (ص ۳۴۳) ابن السنی (عمل الیوم واللیلۃ ص ۳۵۲، ۳۵۱) بغوی (شرح السنۃ ج ۱۳ ص ۱۱۲، ۱۱۳، ۱۱۴) ابو نعیم (اخبار اصہبان ج ۱ ص ۳۱) بیہقی (شعب الایمان ج ۵ ص ۲۶۴، ۲۶۵، ۲۶۶) طبرانی (مکارم الاخلاق ص ۶۶، ۶۷) الخراطلی "مساوی الاخلاق" ص ۲۶۶ اور عبد بن حمید (المختب ص ۳۵۰، ۳۵۱) نے "معمر بن الزہری عن انس بن مالک" کی سند سے بیان کی ہے۔

جرح: بظاہر اس کی سند "جید" (اچھی) ہے اور اس کے راوی مشہور ثقہ راوی ہیں مگر اس سند میں ایک علت ہے۔

حزہ بن محمد الکنانی الحافظ فرماتے ہیں: زہری نے اسے سیدنا انس رضی اللہ عنہ سے نہیں سنا انہوں ایک "شخص" کے واسطے سے سیدنا انس رضی اللہ عنہ سے روایت کیا ہے اسی طرح عقیل اور اسحاق بن راشد اور دوسروں نے زہری سے روایت کیا اور یہی صحیح ہے۔

دیکھیے تفتہ الاشراف للمزنی (ج ۱ ص ۳۹۵)

حافظ ابن حجر نے التکت الظرف میں فرمایا: اور بیہقی نے شعب الایمان میں ذکر کیا

کہ شعیب نے زہری سے اسے روایت کیا (زہری نے کہا کہ) مجھ سے اس نے یہ حدیث بیان کی جسے میں متہم نہیں کرتا۔ وہ سیدنا انس رضی اللہ عنہ سے روایت کرتے ہیں اور عمر نے اسے ”عن الزہری: أخبرني أنس..“ سے روایت کیا اور اسے ہم نے مکارم الاخلاق میں روایت کیا اور بہت سے مقامات پر عبدالرزاق سے، پس واضح ہوا کہ یہ روایت معلول ہے۔ حافظ العراقی نے احياء العلوم کی تخریج (ج ۳ ص ۱۸۷) میں فرمایا: احمد نے اسے شیخین کی شرط پر صحیح سند سے روایت کیا اور بزار نے اسے روایت کیا اور سعد کی روایت میں ”الرجل“ اس شخص کا نام بھی لیا (جس نے زہری سے بیان کی) اور اس سند میں ابن لہیعہ ہے۔

فوزی کہتے ہیں: الحداد نے احياء علوم الدین کی تخریج (ج ۳ ص ۱۸۳۶) میں کہا کہ میں نے حافظ العراقی کی تحریر میں المغنی کے حاشیے پر لکھا پایا اس قول کے پاس کہ یہ شیخین کی شرط پر صحیح ہے۔ حافظ ابن حجر کے الفاظ ہیں کہ اس سند میں ایک علت ہے کہ زہری کا سیدنا انس رضی اللہ عنہ سے سماع ثابت نہیں۔ ۱۔

میں کہتا ہوں: اور پہلے جو بات گزری یہ اس کی تائید کرتا ہے (کہ زہری کا سیدنا انس رضی اللہ عنہ سے سماع ثابت نہیں) جیسا کہ بیہقی نے شعب الایمان (ج ۵ ص ۲۶۵) میں ”شعیب عن الزہری قال: حدثني من لا أتهم عن أنس بن مالك“

کی سند سے یہ قصہ روایت کیا۔

اس معاملہ میں واضح بات یہ ہے کہ زہری نے سیدنا انس رضی اللہ عنہ سے نہیں سنا انہوں نے اسے ”رجل“ ایک نامعلوم شخص سے روایت کیا ہے پس اس کی سند ضعیف ہے۔ بیہقی فرماتے ہیں: اسی طرح عقیل بن خالد نے زہری سے روایت کیا علاوہ اس کے اس متن میں کہا کہ سیدنا ”سعد بن ابی وقاص رضی اللہ عنہ تشریف لائے“۔ یہ نہیں کہا کہ انصار میں سے ایک شخص آئے اور اسی سند سے ابن ابی حاتم نے الععلل (ج ۱ ص ۳۶۵) میں یہ روایت بیان کی (یہی علت اس بیان میں بھی ہے)

الخراطمی نے مساوی الاخلاق (ص ۲۶۷) میں

”ابو صالح عبد اللہ بن صالح عن الهقل بن زیاد عن الصدفي... یعنی معاویة ابن یحییٰ: حدثنی الزهري: حدثني من لا أتهم عن أنس“ کی سند سے اس روایت کو بیان کیا اور اس کا ایک ”شاہد“ ہے۔ یہی نے شعب الایمان (ج ۵ ص ۳۶۶) میں ”حاجب بن أحمد نا عبد الرحيم بن منيب نا معاذ یعنی ابن خالد أنا صالح عن عمرو بن دينار عن سالم بن عبد الله عن أبيه“ کی سند سے یہ روایت بیان کی۔

اور اس کی سند بھی ضعیف ہے اس میں صالح ہے جو ابن بشیر بن وداع المری ہے اور یہ ضعیف ہے جیسا کہ تقریب التہذیب (ص ۲۷۱) میں ہے اور عبد الرحيم بن منيب کا ترجمہ مجھے نہیں ملا۔

[تنبیہ بلغ: فوزی وغیرہ کی بیان کردہ علت، علت قادمہ نہیں ہے۔ ان تمام اسانید کے مجموعے سے معلوم ہوتا ہے کہ اس روایت کو زہری نے ایک نامعلوم آدمی سے عن انس کی سند سے بھی سنا ہے اور بذات خود سیدنا انس رضی اللہ عنہ سے بھی سنا ہے۔ روایت مذکورہ میں عبد الرزاق اور زہری نے سماع کی تصریح کر دی ہے لہذا اسے ضعیف یا معلول قرار دینا غلط ہے بلکہ حق اور صحیح یہی ہے کہ یہ حدیث صحیح ہے، معلول نہیں ہے۔ فوزی وغیرہ کا اسے ضعیف قرار دینا غلط ہے، مسند احمد کے محققین نے اسے ”إسناده صحيح على شرط الشيخين“ کہا ہے۔

(الموسوعة الحديثية ۲۰/۱۲۵) [زع]

اکیسواں قصہ: ایک شخص کا رسول اللہ صلی اللہ علیہ وسلم کے ساتھ قصہ

سیدنا ابو العباس سہل بن سعد الساعدي رضی اللہ عنہ سے روایت ہے کہ ایک شخص نبی کریم صلی اللہ علیہ وسلم کی خدمت میں حاضر ہوا اور کہا: اے اللہ کے رسول! مجھے کوئی ایسا عمل بتائیں کہ جس پر میں عمل پیرا ہوں تو اللہ تعالیٰ بھی مجھ سے محبت فرمائے اور لوگ بھی مجھ سے محبت کریں۔

رسول اللہ ﷺ نے فرمایا:

((ازهد فى الدنيا يحبك الله وازهد فيما عند الناس يحبك

الناس))

”دنیا سے بے رغبت ہو جا۔ اللہ تجھ سے محبت کرے گا اور جو کچھ لوگوں کے

پاس ہے اُس سے بے نیاز ہو جا تو لوگ تجھ سے محبت کریں گے۔“

[منکر روایت ہے۔]

تصحیح: یہ روایت ابن ماجہ (۴۱۰۲) عقیلی (۱۱/۲) ابو نعیم (حلیۃ الاولیاء ۲/۳، ۲۵۲، اخبار اصہبان ۲/۲۳۳) حاکم (۳۱۳/۳) بیہقی (شعب الایمان ۷/۳۳۳ ح ۱۰۵۲۲) وقال: خالد بن عمرو وهذا ضعيف) طبرانی (المعجم الکبیر ۶/۱۹۳ ح ۵۹۷۲) ابن عدی (الکامل ۹۰۲/۳) ابن حبان (روضۃ العقلاء ص ۱۳۱) القضاعی (مسند الشہاب ۱/۳۷۳) ابن الجوزی (المحرر ۱۵۹/۳) دیلمی (مسند الفردوس ۱/۵۲۴) اور ضیاء المقدسی نے فضائل الاعمال (۶۹۳) میں ”خالد بن عمرو القرشی عن سفیان الثوری عن ابي حازم عن سهل بن سعد“ کی سند سے بیان کی ہے۔

جرح: یہ سند ساقط ہے۔ اس میں خالد بن عمرو القرشی ہے، اس کے متعلق احمد (بن حنبل) نے فرمایا: یہ ثقہ نہیں اور بخاری نے فرمایا: یہ منکر الحدیث ہے.... ابو زرعہ نے اس کی حدیث پھینک دی....

حوالے: دیکھئے میزان الاعتدال (۱۵۸/۲) اور المعجم دنی اسماء الرجال للذہبی (ص ۱۹۸ رقم: ۱۵۸۷) [کتاب الضعفاء للبخاری: ۱۰۳، العلل لاحمد (۲/۲۳۳) ۲، ۱۶۸۳، دوسرے نسخہ: (۵۱۲) سوالات البرزعی لابی زرعہ (۲/۳۳۶)]

علامہ فوزی فرماتے ہیں کہ میں نے ”الأضواء السماوية في تخريج أحاديث الأربعين النووية“ میں اس کی تخریج پر تفصیلی بیان کیا ہے اور وہیں اس کے طرق بھی بیان کئے ہیں اس کی طرف رجوع کیا جائے۔

عرض مترجم:

علامہ الفوزی کی یہ تخریج ہمارے پیش نظر نہیں ہے۔ البتہ ہمارے استاذ محترم حافظ زبیر علی زئی لکھتے ہیں: ”ضعیف: خالد رماہ ابن معین بالکذب ونبہ صالح جزرہ وغیرہ ہالی الوضع (تق: ۱۶۶۰) ولہ متابعات مردودہ وشواہد ضعیفہ“ خالد کو ابن معین نے کذب سے متہم کیا اور صالح جزرہ اور دیگر محدثین نے اسے حدیث گھڑنے کی طرف منسوب کیا۔ (تقریب التہذیب: ۱۶۶۰)

اس روایت کے کچھ مردود متابعات بھی ہیں اور کچھ ضعیف شواہد بھی۔

(ضعیف سنن ابن ماجہ: رقم ۴۱۰۲، انوار الصحیفہ: ص ۳۶۸)

تنبیہ: خالد پر صالح جزرہ کی یہ جرح باسند صحیح ثابت نہیں ہے لیکن امام احمد، امام بخاری اور امام ابو حاتم الرازی وغیرہم کی شدید جرح ثابت ہے لہذا یہ متروک راوی ہے۔ ز/ع

بتیسواں قصہ: اُم ورقہ بنت نوفل رضی اللہ عنہا کا قصہ

اُم ورقہ بنت نوفل رضی اللہ عنہا سے روایت ہے کہ نبی کریم ﷺ جب غزوہ بدر کے لئے نکلے تو میں نے عرض کی: اے اللہ کے رسول! مجھے بھی اپنے ساتھ غزوہ میں چلنے کی اجازت دیجئے، میں آپ کے مریضوں کی دیکھ بھال کروں گی۔ شاید اللہ تعالیٰ مجھے بھی شہادت نصیب فرمادے۔ رسول اللہ ﷺ فرمایا: ”اپنے گھر میں ٹھہری رہو۔ بے شک اللہ تعالیٰ تمہیں شہادت عطا فرمائے گا۔“ آپ کو ”شہیدہ“ کہا جاتا تھا، آپ نے قرآن مجید پڑھ رکھا تھا۔ آپ نے نبی کریم ﷺ سے اپنے گھر میں ایک مؤذن رکھنے کی اجازت طلب کی۔

نبی ﷺ نے آپ کو اجازت دے دی۔ آپ کے پاس ایک تاحیات غلام اور ایک تاحیات لونڈی تھی۔ ایک رات وہ دونوں اٹھے اور آپ کے پاس آئے آپ کو ایک کبیل میں ڈھا تک دیا، یہاں تک کہ (دم گھسنے کی وجہ سے) فوت ہو گئیں تو وہ دونوں بھاگ گئے۔

صبح کے وقت سیدنا عمر رضی اللہ عنہ لوگوں میں کھڑے ہوئے اور فرمایا: جس کسی کو اُن دونوں کے متعلق کچھ علم ہو یا کسی نے انہیں دیکھا ہو تو انہیں میرے پاس لے آئیں۔ (جب وہ لائے گئے) تو سیدنا عمر رضی اللہ عنہ نے انہیں پھانسی دینے کا حکم دیا۔ یہ دو پہلے آدمی تھے جنہیں

مدینے میں سب سے پہلے پھانسی دی گئی۔ [یہ ضعیف روایت ہے۔]
 بیہقی: یہ روایت امام بخاری (التاریخ الصغیر ۷۰/۱) اسحاق بن راہویہ (المسند ۲۳۵/۵) احمد (المسند ۴۰۵/۶) دارقطنی (۴۰۳/۱) ابن المنذر (الادویۃ ۲۲۶/۴) ابن سعد (الطبقات الکبریٰ ۸/۸) ابو نعیم (حلیۃ الاولیاء ۲/۶۳) بیہقی (السنن الکبریٰ ۳/۱۳۰) اور مروزی نے قیام رمضان (ق ۹۸/ط) میں ”الولید بن جمیع: حدیثی جدتی لیلیٰ بنت مالک عن أم ورقة“ کی سند سے بیان کی ہے۔

جرح: اس کی سند ضعیف ہے اس میں لیلیٰ بنت مالک ہیں اور یہ پہچانی نہیں جاتیں جیسا کہ تقریب التہذیب (۸۸۱۳) میں ہے۔

اس کی متابعت: عبدالرحمن بن خلاد نے أم ورقة سے یہی روایت بیان کر کے لیلیٰ بنت مالک کی متابعت کی ہے۔ ابوداؤد (۱/۳۹۷ ح ۵۹۲) اور ابن خزیمہ (۳/۸۹۶ ح ۱۶۷) نے ”الولید بن جمیع عن عبدالرحمن بن خلاد عن أم ورقة“ کی سند سے یہ روایت بیان کی ہے اور ابوداؤد (۱/۳۹۶ ح ۵۹۱) احمد (۶/۴۰۵) حاکم (۱/۲۰۳) بیہقی (۳/۱۳۰) طبرانی (المعجم الکبیر ۲۵/۱۳۵) ابن الجارود (المستقل ص ۱۴۰ ح ۳۳۳) ابن ابی عاصم (الاحاد والمثنائی ۶/۱۹۳) اور ابن الاثیر (اسد الغابۃ ۷/۴۰۸) نے ”الولید بن جمیع عن لیلیٰ بنت مالک وعبدالرحمن بن خلاد الانصاری عن أم ورقة الانصاریة“ کی سند سے یہ روایت بیان کی ہے۔

علامہ فوزی کہتے ہیں: یہ سند ضعیف ہے اس میں عبدالرحمن بن خلاد الانصاری ہے اور یہ مجهول ہے جیسا کہ تقریب التہذیب (۳۸۵۵) وقال: مجهول الحال) میں ہے اور لیلیٰ بنت مالک بھی پہچانی نہیں جاتی لہذا یہ ایسی متابعت ہے جس کا کوئی فائدہ نہیں۔

ابن خزیمہ نے اپنی صحیح (۳/۸۹۶ ح ۱۶۷) میں ”الولید بن جمیع عن لیلیٰ بنت مالک عن أم ورقة“ کی سند سے یہ روایت بیان کی ہے۔ (لیلیٰ اپنے والد سے روایت کر رہی ہے) حافظ مزنی نے تہذیب الکمال (۲۵/۳۹۱) میں ”الولید بن جمیع عن عبدالرحمن بن خلاد عن أم ورقة“ کی سند سے یہ روایت بیان کی۔ (عبدالرحمن اپنے والد سے روایت کر رہے ہیں) پھر اس طرح یہ روایت ”مضطرب الإسناد“ بھی ہے۔ سند کا اضطراب بھی

ضعف کے اسباب میں سے ایک ہے۔ پس کبھی الولید عن عبدالرحمن بن خالد عن أم ورقہ سے، کبھی عن الولید عن لیلیٰ بنت مالک عن أم ورقہ، کبھی عن الولید عن عبدالرحمن بن خالد و لیلیٰ بنت مالک عن أم ورقہ، کبھی عن الولید بنت مالک عن ابیہا عن أم ورقہ اور کبھی عن الولید عن عبدالرحمن بن خالد عن ابیہا عن أم ورقہ کی سند سے یہ روایت مروی ہے۔

یہ اضطراب حدیث کے ضعف کا موجب بنتا ہے اور اس اضطراب کی طرف حافظ مزی نے بھی تہذیب الکمال (۳۹۱/۲۵) میں اشارہ فرمایا ہے۔

اور میں آخر میں کہوں گا کہ احادیث کے ضعیف و مجہول طرق شمار میں نہیں لائے جاتے اگرچہ وہ بکثرت ہوں متعدد ہوں اور نہ ہی مجہولین، متر و کین اور مہتمین کے طرق کو بطور شاہد لے سکتے ہیں جیسا کہ اصول حدیث میں یہ مسئلہ طے شدہ ہے۔

[تنبیہ بلغ: عبدالرحمن بن خالد کو ابن حبان، ابن خزیمہ اور ابن الجارود نے صحیح حدیث کے ذریعے سے ثقہ قرار دیا ہے لہذا وہ صدوق راوی ہے۔ لیلیٰ بنت مالک کو بھی ابن خزیمہ اور ابن الجارود نے صحیح حدیث کے ذریعے سے ثقہ قرار دیا ہے لہذا ان کی حدیث بھی حسن ہوتی ہے۔ عبدالرحمن بن خالد اور لیلیٰ بنت مالک کو مجہول قرار دینا غلط ہے۔ روایت کی تصحیح اس کے راویوں کی توثیق ہوتی ہے۔ دیکھئے نصب الرایۃ (۱۳۹/۱، ۲۶۴/۳) والصحیحۃ (۱۶/۷ ج ۳۰۰۷)

ولید بن جمیع عن عبدالرحمن بن خالد عن أم ورقہ، ولید عن لیلیٰ بنت مالک عن أم ورقہ اور ولید عن عبدالرحمن بن خالد و لیلیٰ بنت مالک عن أم ورقہ ایک ہی سند ہیں جس میں کوئی اضطراب نہیں، ولید نے دونوں سے سنا ہے۔ بعض دفعہ مکمل سند و متن اور بعض دفعہ مختصر سند و متن بیان کرنا اضطراب کی دلیل نہیں ہوتا۔ تہذیب الکمال والی روایت بے سند ہونے کی وجہ سے مردود ہے۔ صحیح ابن خزیمہ والی روایت میں ”عن ابیہا“ کا لفظ شاذ ہے۔ اگر اسے شاذ نہ بھی مانا جائے تو لیلیٰ بنت مالک کی روایت میں یہ اختلاف عبدالرحمن بن خالد کی روایت میں اضطراب کی دلیل نہیں ہے۔

حق یہ ہے کہ یہ روایت بلحاظ سند حسن ہے۔ اسے ابن خزیمہ اور ابن الجارود کے علاوہ

شیخ البانی نے بھی ”اسنادہ حسن“ قرار دیا ہے۔ نیز دیکھئے صحیح ابن خزیمہ (۸۹/۳) تحت ح (۱۶۷۶) اور ماہنامہ الحدیث: ۱۵، ۱۹، ۲۰]

تینتیسواں قصہ: نبی ﷺ اور ایک شادی (کی تقریب) کا قصہ

سیدنا علی رضی اللہ عنہ سے مروی ہے کہ میں نے رسول اللہ ﷺ کو فرماتے ہوئے سنا: میں نے کبھی اُس چیز کا ارادہ نہیں کیا جس کا اہل جاہلیت ارادہ کرتے تھے۔ زندگی میں دوبار کے علاوہ، دونوں ہی مرتبہ اللہ تعالیٰ نے مجھے بچالیا۔

ایک دن میں نے اپنے ایک قریشی جوان ساتھی سے کہا، جو بالائی مکہ میں میرے ساتھ اپنی بکریاں چراتا تھا: تم میری بکریوں کا خیال رکھو، میں آج رات مکہ میں جاگ کر گزاروں گا جیسا کہ نو جوان جاگتے رہتے ہیں، تو میرے ساتھی نے کہا: جی ہاں، ٹھیک ہے۔ پھر میں نکلا، جب میں مکہ کے گھروں میں سے ایک قریشی گھر کے پاس پہنچا پس میں نے گانے بجانے کی آواز سنی تو میں نے کہا: یہ کیا ہے؟ انہوں نے بتلایا کہ فلاں قریشی آدمی کی فلاں عورت سے شادی ہوئی ہے۔ میں اس گانے اور آواز کی طرف مائل ہوا تو مجھ پر نیند غالب آگئی اور مجھے کسی چیز نے نہیں جگایا سوائے سورج کی تیش کے، پھر میں لوٹ گیا تو میں نے اس قسم کی آوازیں سنیں اور مجھ سے وہی کہا گیا جو پہلے کہا گیا تھا۔ میں اس آواز کی طرف مشغول ہوا ہی تھا کہ مجھ پر نیند غالب آئی میری آنکھ لگ گئی اور مجھے نہیں جگایا مگر سورج کی تیش نے پھر میں اپنے ساتھی کی طرف لوٹ گیا، اس نے کہا کہ آپ نے کیا کیا؟ میں نے بتلایا کہ میں نے کچھ نہیں کیا۔ رسول اللہ ﷺ نے فرمایا: اللہ کی قسم اس کے بعد دوبارہ کبھی میں نے اس کا ارادہ نہیں کیا حتیٰ کہ اللہ تعالیٰ نے مجھے شرف نبوت سے سرفراز فرمایا۔

[یہ منکر روایت ہے۔]

پہنچ: حاکم (ج ۲ ص ۲۲۵) دیلمی (مسند الفردوس ج ۴ ص ۹۰) بزار (مسند البزار ج ۲ ص ۲۳۱) ابن راہویہ (المسند بحوالہ المطالب العالیہ ق ۱۲/۱) الفاکہی (تاریخ مکہ ج ۳ ص ۲۱) ابن جریر (التاریخ ج ۱ ص ۵۲۰) ابن حبان (صحیح ابن حبان ج ۸ ص ۵۶) ح

۶۲۳۹ دوسرا نسخہ: ۶۲۷۲) ابو نعیم (دلائل النبوة ص ۱۸۶) بیہقی (دلائل النبوة ج ۲ ص ۱۳۳) بخاری (التاریخ الکبیر ج ۱ ص ۱۳۰) اور ابن اسحاق نے ”السیرة“ (ص ۵۸) میں ”محمد بن عبد اللہ بن قیس بن مخرمہ عن الحسن بن محمد بن علی عن ابيہ عن جدہ علی بن ابي طالب“ کی سند سے یہ قصہ بیان کیا۔

جرح:

اس کی سند ضعیف ہے اس میں محمد بن عبد اللہ بن قیس بن مخرمہ مجہول ہے۔
حوالہ: دیکھئے ابن ابی حاتم کی الجرح والتعدیل (ج ۷ ص ۳۰۳) تقریب التہذیب (۶۰۳۴ و قال: مقبول) اور تہذیب الکمال (ج ۲۵ ص ۵۳۳)
حاکم نے کہا کہ ”یہ حدیث صحیح ہے۔“ اور ایسا نہیں ہے جیسا کہ انہوں نے کہا اگرچہ ذہبی نے ان کی موافقت بھی کی ہے جیسا کہ اس کی سند پر کلام میں گزرا ہے۔
اور ابن کثیر نے البدایة والنہایة (ج ۲ ص ۲۸۷) میں اس حدیث کو لانے کے بعد فرمایا:

یہ حدیث بہت ہی غریب ہے۔ [دیکھئے ص ۱۸]

ایک شاہد: اس کا ایک شاہد ہے: طبرانی نے المعجم الصغیر (ج ۲ ص ۱۳۸) میں ”محمد بن إسحاق بن ابرہیم الفارس: حدثنا ابي: حدثنا سعد بن الصلت: حدثنا مسعر ابن کدام عن العباس بن خدیج عن زیاد بن عبد اللہ العامری عن عمار بن یاسر“ کی سند سے یہ روایت بیان کی ہے۔

علامہ پیشمی نے مجمع الزوائد (ج ۸ ص ۲۲۶) میں فرمایا: اسے طبرانی نے روایت کیا تینوں کتابوں (المعجم الکبیر، المعجم الاوسط اور المعجم الصغیر) میں اور اس کی سند میں کچھ ایسے راوی ہیں جنہیں میں نہیں پہچانتا لہذا اس کی سند ساقط ہے اور البانی نے فقہ السیرة (ص ۹۵) میں اپنی تعلیق میں فرمایا: اس کی سند میں ایک جماعت ہے جسے میں نہیں جانتا۔

[تنبیہ: محمد بن عبد اللہ بن قیس والی یہ سند حسن ہے۔ محمد بن عبد اللہ بن قیس بن مخرمہ کو ابن حبان، حاکم اور ذہبی نے ثقہ قرار دیا ہے اور ایک جماعت نے اس سے روایت لی ہے لہذا وہ

حسن الحدیث ہے۔ فوزی صاحب کا اس روایت کو ضعیف قرار دینا غلط ہے بلکہ حق یہی ہے کہ یہ روایت حسن ہے۔]

عرض مترجم:

صحیح مسلم شریف میں سیدنا انس رضی اللہ عنہ رسول اللہ صلی اللہ علیہ وسلم کے بچپن کا واقعہ بیان کرتے ہوئے فرماتے ہیں:

رسول اللہ صلی اللہ علیہ وسلم ایک دن بچوں کے ساتھ کھیل رہے تھے کہ اسی دوران میں جبریل علیہ السلام آپ کے پاس آئے اور آپ کو سیدھا لٹا دیا پھر (سینہ چاک کر کے) آپ کے بابرکت قلب کو نکالا اور اس کو چیرا پھر اُس میں سے خون کی ایک پھٹکی نکالی اور فرمایا کہ یہ شیطان کا حصہ تھا۔ پھر سونے کے ایک طشت پر آب زم زم سے آپ کے مبارک دل کو دھویا پھر اُسے جوڑا اور اپنے مقام پر رکھ دیا۔ بچے یہ واقعہ دیکھ کر دوڑتے ہوئے آپ صلی اللہ علیہ وسلم کی (رضاعی) والدہ کے پاس پہنچے اور کہا کہ محمد (صلی اللہ علیہ وسلم) کو قتل کر دیا گیا۔ (یہ سن کر) وہ سب رسول اللہ صلی اللہ علیہ وسلم کے پاس آئے اس وقت آپ صلی اللہ علیہ وسلم کے چہرہ اقدس کی رنگت بدلی ہوئی تھی، سیدنا انس رضی اللہ عنہ فرماتے ہیں کہ میں آپ صلی اللہ علیہ وسلم کے مبارک سینہ میں سلوائی کے نشان دیکھا کرتا تھا۔ (صحیح مسلم، کتاب الایمان، باب الاسراء، ج ۱ ص ۹۲ ح ۱۶۳)

اس واقعہ سے معلوم ہوتا ہے کہ آپ صلی اللہ علیہ وسلم بچپن ہی سے اللہ تعالیٰ کی خاص حفاظت میں تھے، ابوہریرہ اور مور کی طرف ایک لمحہ بھی آپ کا دھیان نہیں گیا، آپ ہمیشہ معصوم رہے جیسا کہ بکثرت دلائل سے ثابت ہوتا ہے۔

چونیسواں قصہ: سیدنا عمر رضی اللہ عنہ کی طرف منسوب ایک قصہ

ابوجعفر سے روایت ہے کہ سیدنا عمر فاروق رضی اللہ عنہ نے سیدنا علی رضی اللہ عنہ سے اُن کی بیٹی کا رشتہ مانگا تو علی رضی اللہ عنہ نے کہا کہ وہ چھوٹی ہے۔ عمر رضی اللہ عنہ نے فرمایا: وہ بڑی ہوگئی ہیں، پس آپ بار بار اس سلسلے میں گفتگو فرماتے تو علی رضی اللہ عنہ نے ان سے کہا کہ ہم انہیں آپ کے پاس بھیج دیتے ہیں۔

پھر عمر رضی اللہ عنہ نے اُن (علی رضی اللہ عنہ کی بیٹی) کی پنڈلی پر سے کپڑا اٹھایا، تو اس نے کہا: کپڑا چھوڑ دیجئے! اگر آپ امیر المؤمنین نہ ہوتے تو میں آپ کی آنکھیں پھوڑ ڈالتی۔

ترجمہ: یہ روایت سعید بن منصور (سنن سعید بن منصور ج ۱ ص ۱۲۷ ۵۲۱) اور عبد الرزاق (مصنف عبد الرزاق ج ۶ ص ۱۶۳ ۱۰۳۵۲) نے ”سفیان عن عمرو بن دینار عن ابی جعفر قال“ کی سند سے بیان کی ہے۔

جرح: اس کی سند انقطاع (منقطع ہونے) کی وجہ سے ضعیف ہے۔ اس لئے کہ ابو جعفر محمد بن علی بن الحسین بن علی بن ابی طالب کی عمر بن خطاب رضی اللہ عنہ سے ملاقات ثابت نہیں۔ حوالے کے لئے دیکھئے ابن ابی حاتم کی المراسیل (۱۳۹)

اور عبد الرزاق نے المصنف (ج ۶ ص ۱۶۳ ۱۰۳۵۳) میں ”ابن جریج قال: سمعت الأعمش يقول:“ کی سند سے یہ قصہ بیان کیا ہے۔

اس کی سند بھی سابقہ سند کی طرح ضعیف ہے اس لئے کہ سلیمان بن مہران الاسدی کی سیدنا عمر رضی اللہ عنہ سے ملاقات ثابت نہیں۔

عرض مترجم:

سیدنا عمر فاروق رضی اللہ عنہ جیسے جلیل القدر غیر صحابی قطعاً ایسا نہیں کر سکتے اور معلوم نہیں کہ ابو جعفر نے کس سے یہ بات سنی تھی؟

باقی یہ بات درست ہے کہ سیدنا عمر رضی اللہ عنہ نے سیدہ ام کلثوم بنت علی رضی اللہ عنہا کا رشتہ بھی مانگا اور علی رضی اللہ عنہ نے اسے قبول بھی فرمایا اور اپنی لخت جگر کا نکاح امیر المؤمنین عمر رضی اللہ عنہ سے کر دیا جیسا کہ بالاتفاق مروی ہے۔

پینتیسواں قصہ: سیدہ ام سلمہ و میمونہ رضی اللہ عنہما کا ایک قصہ

ام المؤمنین سیدہ ام سلمہ رضی اللہ عنہا فرماتی ہیں کہ میں رسول اللہ صلی اللہ علیہ وسلم کے ہاں تھی اور وہاں سیدہ میمونہ رضی اللہ عنہا بھی موجود تھیں، تو ابن ام کلثوم رضی اللہ عنہا تشریف لے آئے اور یہ پردہ کے حکم کے بعد کی بات ہے۔ تو نبی کریم صلی اللہ علیہ وسلم نے فرمایا:

”ان سے پردہ کر لو۔“ تو ہم نے کہا: اے اللہ کے رسول! کیا یہ نابینا نہیں نہ تو ہمیں دیکھ سکتے ہیں نہ ہی جان سکتے ہیں۔ تو نبی ﷺ نے فرمایا: کیا آپ دونوں بھی نابینا ہیں؟ کیا آپ انہیں نہیں دیکھ رہے ہیں؟ [یہ منکر روایت ہے۔]

ترجمہ: اسے ابو داؤد (ج ۳ ص ۳۶۱ ح ۳۱۱۲) ترمذی (ج ۵ ص ۷۱ ح ۱۰۷۸۷۷) احمد (ج ۶ ص ۲۹۶) بیہقی (السنن الکبریٰ ج ۷ ص ۹۱، الآداب ص ۴۰۴) طحاوی (مشکل الآثار ج ۱ ص ۲۶۵) نسائی (عشرة النساء ص ۳۰۶) ابن حبان (ج ۷ ص ۴۳۹) ابن سعد (ج ۸ ص ۱۲۶، ۱۲۸) خطیب بغدادی (تاریخ بغداد ج ۸ ص ۳۳۸) ابو یعلیٰ (ج ۱۲ ص ۳۵۳) اور یعقوب بن سفیان (المعرفة والتاریخ ج ۱ ص ۴۱۶) نے ”عن الزہری عن یحسان عن أم سلمة“ کی سند سے روایت کیا ہے۔

جرح: اس کی سند ضعیف ہے، اس میں نبہان مولیٰ أم سلمہ ہیں، ان کی کسی نے توثیق نہیں کی سوائے ابن حبان کے، انہوں نے اپنے ”مجاہیل کی توثیق“ کے قاعدہ پر ان کی توثیق کی ہے۔ اسی لئے ابن عبدالبر نے فرمایا: نبہان مجہول ہے، زہری کی ایک روایت کے علاوہ معروف نہیں ہے۔ حافظ ذہبی نے المغنی فی الضعفاء (۳۵۲/۲ ت ۶۵۹۶) میں حافظ ابن حزم سے نقل کیا ہے کہ (نبہان) مجہول ہے۔

ابن حجر نے تقریب التہذیب (ص ۵۵۹) میں ”مقبول“ کہا یعنی جب متابعت موجود ہو تب، اور اگر ان کا تفرق ہو جیسا کہ اس روایت میں ہے تو ”لین الحدیث“ ہیں۔ جیسا کہ تقریب التہذیب کے مقدمہ میں انہوں نے ”مقبول“ سے متعلق قاعدہ بیان فرمایا۔

امام احمد نے فرمایا: نبہان نے دو (۲) عجیب حدیثیں بیان کی ہیں: ایک تو یہ حدیث اور ایک یہ ”إذا کان لإحدائک مکاتب فلتحتجب منه“ اگر تم (خواتین) میں سے کسی کے کوئی ”مکاتب“ ہیں تو وہ ان سے پردہ کریں۔ (مکاتب: وہ غلام جس نے مقررہ رقم پر اپنے آقا سے آزادی کا معاہدہ کیا ہو۔)

امام بخاری التاریخ الکبیر (ج ۸ ص ۱۳۵) میں ان کا نام لائے ہیں نہ تو ان پر جرح کی ہے نہ ان کی تعدیل ہی فرمائی ہے اور اسی کی پیروی ابن ابی حاتم نے الجرح والتعدیل (ج ۸

ص ۵۰۲) میں کی، نہ تو جرح ذکر کی نہ تعدیل تو بس یہ ”مجهول“ راوی ہے جیسا کہ ہم نے بیان کیا۔

اور امام ترمذی نے فرمایا: یہ حدیث حسن صحیح ہے (جبکہ) اس بات میں ”نظر“ ہے۔ حافظ ابن حجر نے فتح الباری (ج ۹ ص ۳۳۷) میں یہ روایت اصحاب السنن کی طرف منسوب کی ہے۔ پھر فرمایا: اس کی اسناد قوی ہے اور اکثر جو اس روایت میں علت بیان کی گئی ہے وہ زہری کا نبہان سے روایت کرنے میں تفرّد ہے اور یہ علت قածحہ نہیں، اس لئے کہ جسے زہری پہچانتے ہیں اور بتلاتے ہیں کہ اُم سلمہ کے غلام تھے اور کسی نے بھی اُن پر جرح نہیں کی تو ان کی روایت روئیں کی جائے گی!

علامہ فوزی کہتے ہیں: یہ جو کچھ حافظ ابن حجر نے فرمایا اس میں ”نظر“ ہے، اس لئے کہ یہ نبہان مجهول ہیں۔ جیسا کہ تقریب التہذیب میں خود انہوں نے (اپنے قاعدہ کے مطابق) بیان فرمایا اور ابن مفلح نے المبدع (ج ۷ ص ۱۱) میں امام احمد سے اس کی تضعیف نقل کی ہے اور علامہ البانی نے ارواء الغلیل (ج ۶ ص ۲۱۱) میں فرمایا: یہ روایت ضعیف ہے۔

دیکھئے ابن قدامہ کی المغنی (ج ۶ ص ۵۶۳، ۵۶۴)

اور اس روایت کا متن معارض ہے رسول اللہ ﷺ کے اُس فرمان سے جو آپ نے فاطمہ بنت قیس سے فرمایا تھا:

((اعتدي في بيت أم مكتوم، فإنه رجل اعنى،

تضعين ثيابك فلا يراك)) (متفق عليه)

آپ ابن اُم مکتوم کے ہاں اپنی عدت گزارے، چونکہ وہ ناپینا آدمی ہیں۔ آپ اپنے کپڑے (مطلب چادر، دوپٹہ) اتاریں گی بھی تو وہ آپ کو نہیں دیکھ پائیں گے، ایک شاہد: اس روایت کا ایک شاہد بھی (بیان کیا جاتا) ہے۔ ابو بکر الشافعی نے الفوائد (ق ۲ رط) میں ”وہب بن حفص: نا محمد بن سلیمان: نا معتمر بن سلیمان عن ابيہ عن ابي عثمان عن اُسامة“ کی سند سے یہ روایت بیان کی ہے۔

اس کی سند بالکل کمزور ہے، اس میں وہب بن حفص الجبلی ہے۔ حافظ ابو عمرو نے اس کی تکذیب کی اور دارقطنی نے فرمایا: یہ حدیث گھڑتا تھا۔ دیکھئے میزان الاعتدال (ج ۶ ص ۲۵) اس قسم کی روایت کو شاید بنانا صحیح نہیں۔

[تنبیہ: اس روایت کی سند حسن ہے کیونکہ بہان مجہول نہیں بلکہ حسن درجے کا راوی ہے۔ کیونکہ حافظ ذہبی، امام ترمذی، حافظ ابن حبان اور حاکم وغیرہم نے اس کی توثیق کی ہے۔ دیکھئے میری کتاب تخیص نیل المقصود (۴/۸۲۲ ح ۲۱۱۲) لہذا اس روایت کو ضعیف قرار دینا غلط ہے۔ / حافظ زبیر علی زئی]

چھتیسواں قصہ: سیدنا حباب بن منذر رضی اللہ عنہ کا غزوہ بدر کا قصہ

بنو سلمہ کے کچھ لوگوں نے یہ قصہ بیان کیا کہ حباب بن منذر نے کہا: یا رسول اللہ! جس مقام پر ہم ٹھہرے ہوئے ہیں آیا اس مقام پر (بذریعہ وحی) اللہ تعالیٰ نے آپ کو ٹھہرایا ہے یا یہ ایک رائے اور جنگی تدبیر ہے؟

تو رسول اللہ ﷺ نے فرمایا: نہیں بلکہ یہ تو رائے ہے، جنگ اور جنگی تدبیر ہے۔ تو حباب رضی اللہ عنہ نے عرض کیا: یا رسول اللہ! یہ ٹھہرنے کی (کوئی مناسب) جگہ نہیں، آپ ان لوگوں کو لے چلے حتیٰ کہ ہم قوم (قریش) کے سب سے نزدیک جو چشمہ ہے وہاں جا کر ٹھہر جائیں۔ پھر ہم بقیہ چشمہ پاٹ دیں گے پھر اپنے چشمے پر حوض بنا کر اسے پانی سے بھر دیں گے، اس کے بعد جب ہم قریش سے جنگ کریں گے تو ہم پانی پیئیں گے اور وہ نہیں پیئیں گے (چونکہ پانی پر ہمارا قبضہ ہوگا۔)

تو رسول اللہ ﷺ نے فرمایا: آپ نے تو بہت اچھی رائے دی ہے۔ پس رسول اللہ ﷺ اور جو لوگ آپ کے ساتھ تھے تیزی سے اٹھے اور چل دیئے حتیٰ کہ جب قریش کے سب سے قریبی چشمہ پر پہنچے تو وہیں پڑاؤ ڈالا۔ پھر آپ نے چشموں سے متعلق حکم دیا تو وہ پاٹ دیئے گئے اور پھر جس چشمہ پر وہ ٹھہرے تھے اس پر حوض بنایا گیا اور اسے بھر دیا گیا، پھر اس میں اپنے برتن ڈال دیئے.... [سخت ضعیف روایت ہے۔]

پتہ: ابن جریر نے التاریخ (ج ۲ ص ۲۹) ابن ہشام نے السیرة (ج ۲ ص ۱۹۲) اور

ابن سید الناس نے عیون الاثر (ج ۱ ص ۳۹۰) میں ”ابن اسحاق قال: فحدثت عن رجال من بنی سلمة انھم ذکرُوا“ کی سند سے یہ قصہ نقل کیا ہے۔

جرح: اس کی سند ساقط ہے، اس میں مجہول راوی ہے۔

(چونکہ ”رجال“ کا ہمیں علم نہیں کہ یہ کون تھے آیا ثقہ تھے یا ضعیف لہذا یہ سند ضعیف ہے۔) ابن عبد البر نے الدرر (ص ۱۰۶) بیہقی نے دلائل النبوة (ج ۳ ص ۳۱) ابن سعد نے الطبقات الکبریٰ (ج ۲ ص ۵) اور ابن الاثیر نے أسد الغابہ (ج ۱ ص ۴۳۶) میں ایک ضعیف و معطل (اور منقطع) سند کے ساتھ اسے روایت کیا اور (دوسری سند) حاکم نے مستدرک (ج ۳ ص ۴۲۶، ۴۲۷) میں ”یعقوب بن یوسف بن زیاد: ثنا أبو حفص الأعمش: أخبرني بسام الصيرفي عن أبي الطفيل الكناني: أخبرني جباب بن المنذر الأنصاري“ (رضی اللہ عنہ) کی سند سے یہ قصہ بیان کیا۔

اس کی سند بھی ساقط ہے اس میں دو علتیں ہیں:

پہلی علت: یعقوب بن یوسف بن زیاد کا مجہول ہونا۔

دوسری علت: ابو حفص الأعمش کا مجہول ہونا۔

ذہبی نے فرمایا: ”یہ منکر حدیث ہے۔“ نیز دیکھئے ابن السلقن کی المختصر (ج ۵ ص

۲۱۳۹) حافظ ابن حجر الاصابہ (ج ۲ ص ۱۰) میں یہ قصہ لائے پھر فرمایا: ابن شاہین نے ضعیف سند سے ابوالطفیل رضی اللہ عنہ کی سند سے اسے روایت کیا۔

حاکم نے مستدرک (ج ۳ ص ۴۲۷) اور ابن سعد نے الطبقات الکبریٰ (ج ۳ ص

۵۶۷) میں ”محمد بن عمر: حدثنا ابن أبي حمية عن داود بن الحصين عن عكرمة عن ابن عباس“ کی سند سے یہ قصہ بیان کیا۔

اس کی سند تاریک ہے اور اس میں دو علتیں ہیں:

پہلی علت: محمد بن عمر الواقدی۔ یہ ”متروک“ راوی ہے جیسا کہ تقریب العزیز

(ص ۴۹۸) میں ہے۔ [واقدی کذاب و متروک راوی ہے۔]

دوسری علت: داود بن الحصین الاموی کی عکرمہ سے روایت منکر ہے۔

دیکھئے تہذیب التہذیب (ج ۳ ص ۱۵۷)

(علامہ) البانی نے فقہ السیرۃ (ص ۲۳۵) میں اپنی تعلیقات میں فرمایا: اور الاموی نے ابن عباس رضی اللہ عنہما سے روایت کرتے ہوئے یہ قصہ بیان کیا جیسا کہ البدایہ والنہایہ (ج ۳ ص ۲۶۷) میں ہے تو اس سند میں الکلی ہے اور یہ کذاب ہے۔ الخ (کلبی کذاب، دجال، سبائی اور رافضی ہے تفصیل کے لئے دیکھئے۔ مؤقر ماہنامہ "الحديث" حضور مئی ۲۰۰۶ شمارہ نمبر ۲۴ ص ۵۳ تا ص ۵۴۔ مترجم)

سینتیسواں قصہ: نصر بن حجاج کے ساتھ عمر رضی اللہ عنہ کا قصہ

ابو بردہ سے روایت ہے کہ سیدنا عمر رضی اللہ عنہ ایک رات گشت فرما رہے تھے، اس دوران میں وہ ایک عورت تک آپہنچے جو یہ شعر پڑھ رہی تھی:

هل من سبيل إلى خمر فأشربها أم من سبيل إلى نصر بن حجاج
کیا میرے لئے کوئی راستہ ہے شراب کی طرف کہ میں اُسے پی لوں یا نصر
بن حجاج کی طرف کوئی راستہ ہے؟ جب صبح ہوئی تو سیدنا عمر رضی اللہ عنہ نے نصر
بن حجاج سے متعلق پوچھا، تو وہ بنی سلیم کا ایک شخص تھا، آپ نے اس کی
طرف قاصد بھیجا، وہ آپ کے پاس آ گیا وہ انتہائی خوبصورت آدمی تھا اُس
کے بال بھی بڑے خوبصورت تھے۔

آپ نے اسے حکم دیا کہ اپنے بال مونڈھ ڈالو، تو اُس نے ایسا ہی کیا۔ تو اُس کی
پیشانی نمایاں ہو گئی اس کی خوبصورتی اور بڑھ گئی تو عمر رضی اللہ عنہ نے ان سے کہا: جائے عمامہ
باندھ لیجئے۔ اس نے ایسا ہی کیا اُس کے حسن میں اور اضافہ ہو گیا۔

تو عمر رضی اللہ عنہ نے فرمایا: نہیں، قسم ہے اُس ذات کی جس کے ہاتھ میں میری جان ہے
یہ میرے ساتھ اُس زمین پر نہیں رہ سکتا جس پر میں ہوں، پھر آپ نے اُن کے لئے کچھ مال
وغیرہ کا حکم دیا اور انہیں بصرہ بھیج دیا۔ [یہ ضعیف قصہ ہے۔]

پہنچ: یہ روایت ابن دیزیل نے اپنی حدیث (ص ۴۶) میں داود بن ابی القرات کی

سند سے بیان کی۔

جرح: اس کی سند منقطع ہونے کی وجہ سے ضعیف ہے کیونکہ ابو بردہ رضی اللہ عنہ نے سیدنا عمر رضی اللہ عنہ کو نہیں پایا۔

متابعات: اس کی عمر رضی اللہ عنہ سے اس روایت پر مختلف لوگوں نے متابعت کی ہے جیسے:

① عبد اللہ بن بریدہ: ابن سعد نے الطبقات الکبریٰ (ج ۳ ص ۲۸۵) الخرائطی (الاصابہ ج ۱ ص ۱۰۸) ذہبی نے تذکرۃ الحفاظ (ج ۲ ص ۶۰۸) ابن دیزیل نے اپنی ”حدیث“ (ص ۳۵) مدائسی نے ”المغربین“ میں جیسا کہ فتح الباری (ج ۱۲ ص ۱۵۹) میں داؤد بن ابی الفرات کی سند سے ہے۔

عبد اللہ بن بریدہ اور عمر رضی اللہ عنہ کے درمیان انقطاع کی وجہ سے اس کی سند بھی ضعیف ہے۔ ابن ابی حاتم نے المراسیل (ص ۹۶) میں کہا کہ ابو زرہ نے فرمایا: ”عبد اللہ بن بریدہ کی عمر رضی اللہ عنہ سے روایت مرسل ہے۔“ دیکھئے العلانی کی جامع التحصیل (ص ۲۰۷) اور ابن حجر نے الاصابہ (ج ۱ ص ۱۹۸) میں اس کی سند کو صحیح قرار دیا اور اس میں ”نظر“ ہے۔

② علوان بن داؤد البجلی: ابن دیزیل نے اپنی حدیث (ص ۳۶) میں سعید بن عفیر کی سند سے اسے بیان کیا۔ اس کی سند بالکل کمزور ہے اس میں علوان بن داؤد البجلی ہے، اس سے متعلق امام بخاری نے فرمایا منکر الحدیث ہے اور ابو سعید بن یونس نے فرمایا: ”منکر الحدیث ہے۔“ دیکھئے میزان الاعتدال (ج ۲ ص ۲۸) امام بخاری نے فرمایا: ہر وہ راوی جس کے بارے میں میں منکر الحدیث کہوں، پس اس سے روایت کرنا حلال نہیں ہے۔

③ محمد بن سیرین: خرائطی نے اسے روایت کیا جیسا کہ الاصابہ (ج ۱ ص ۱۹۸) میں ہے۔ اس کی سند کو ابن حجر نے ضعیف کہا ہے۔

④ عامر بن شراحیل الشعفی: ابن عساکر نے تاریخ دمشق (۱: ۱۷۱/۵۳۸ ط) میں روایت کیا۔ اس کی سند بھی ضعیف ہے اس لئے کہ شعفی کا عمر رضی اللہ عنہ کا زمانہ پانا یا سماع ثابت نہیں تو عمر رضی اللہ عنہ سے ان کی روایت منقطع ہے۔

ابن ابی حاتم نے المراسیل (ص ۱۳۲) میں کہا: ابو زرہ نے کہا: الشعفی کی عمر سے

روایت مرسل ہے اور اسی طرح ابو حاتم نے فرمایا۔ دیکھئے جامع التحصیل (ص ۲۰۴) ⑤ عوف بن ابی جمیلہ: ابن دیزیل نے اپنی حدیث (ص ۵۰) میں ”ابو بکر محمد بن سلیمان: حدیثنا وہب بن بقیۃ: حدیثنا خالد“ کی سند سے یہ روایت بیان کی ہے۔ اس کی سند بالکل بودی ہے اس میں دو (۲) علتیں ہیں:

پہلی علت: عوف بن ابی جمیلہ اور عمر بن الخطاب کے درمیان انقطاع ہے۔ دوسری علت: محمد بن محمد بن سلیمان الباغندی مدلس ہے، اختلاط کا شکار اور بڑی بڑی غلطیاں کرنے والا راوی ہے۔

المسلمی نے السؤالات (ص ۲۸۶) میں کہا: میں نے دارقطنی سے اس کے متعلق سوال کیا تو فرمایا: ”یہ مخط، مدلس، جن کے پاس حاضر ہوتا اُن سے لکھ لیتا پھر اپنے اور اپنے شیخ کے درمیان تین راوی ساقط کر دیتا۔ یہ بڑی غلطیاں کرنے والا ہے.....“

الراسی نے کہا کہ مجھ سے ابن مظاہر نے بیان کیا: یہ شخص جھوٹ نہیں بولتا، لیکن اس کی خوشی اسے اس بات پر ابھارتی ہے کہ یہ کہے ”حدیثنا“ میں نے اس کی کتب میں بعض مقامات پر دیکھا کہ اس سے فلاں نے بیان کیا اور میری کتاب میں فلاں (کسی اور) سے ہوتی۔ پھر میں اسے یہ کہتے ہوئے دیکھتا کہ ”اُخبرنا“

پس الباغندی اور وہب بن بقیۃ کے درمیان انقطاع واقع ہے چونکہ وہب سے اس کی شاگردی یا سماع ثابت نہیں۔ دیکھئے تعریف اہل التقدیس لابن حجر (ص ۱۰۸) میزان الاعتدال (ج ۳ ص ۲۶) سیر اعلام النبلاء (ج ۲۳ ص ۳۸۳)

اڑتیسواں قصہ: امام عبداللہ بن مبارک کا فضیل بن عیاض

(کو میدان جہاد سے خط لکھنے) کا قصہ

کہا جاتا ہے کہ امام عبداللہ بن مبارک نے فضیل بن عیاض کو میدان جہاد سے ایک خط لکھا جس میں چند اشعار تھے:

اے حرمین میں بیٹھ کر عبادت کرنے والے اگر تو ہمارا حال دیکھ لیتا۔ تو تو جان لیتا

کہ تیری عبادت تو کھیل ہے، وہ جو اپنی گردنوں کو (رورود کر) اپنے آنسوؤں سے رنگ (کر کر) دیتا ہے، اور ہماری گردنیں ہمارے ہی خونوں سے رنگ جاتی ہیں۔

یا اپنے گھوڑوں کو باطل کاموں میں تھکا دیتا ہے اور ہمارے گھوڑے تو گھسان کی جنگ میں تھک جاتے ہیں، مرکب خوشبوئیں تمہارے لئے ہیں اور ہمارے لئے (گھوڑوں کی) ناپوں سے اٹھنے والی گرد اور پاکیزہ غبار ہی مرکب خوشبوئیں ہیں۔

اور ہمارے پاس ہمارے نبی کی بات آئی، جو صحیح اور سچی بات ہے نہ جھٹلائی جاتی ہے کسی بندہ کی ناک میں اللہ کے لشکر کی گرد و غبار اور (جہنم کی) بھڑکتی ہوئی آگ کا دھواں جمع نہیں ہوں گے۔

اور یہ اللہ کی کتاب ہے جو ہمارے درمیان بول رہی ہے۔ شہید مردہ نہیں ہوتا۔

[یہ من گھڑت کہانی ہے۔]

پہنچنے: سبکی نے طبقات الشافعیہ (ج ۱ ص ۲۸۶) میں لکھا: ابوالفضل محمد بن عبداللہ بن المطلب الشیبانی نے کہا: ہمیں ابو محمد عبداللہ بن سعید بن یحییٰ الجزری القاضی نے سن ۳۱۷ھ میں زبانی املا کروایا۔ اس نے کہا کہ مجھے محمد بن ابراہیم بن ابی سکینہ البہرانی نے حلب شہر میں اپنی کتاب سے ۲۳۶ھ میں املا کرایا۔ اس نے کہا مجھے یہ اشعار عبداللہ بن المبارک نے طرسوس میں املا کروائے اور میں حج کے لئے ان سے رخصت ہوا تو میرے ساتھ یہ خط فضیل بن عیاض کی طرف بھیجا اور یہ ۱۲۶ھ کی بات ہے پھر یہ اشعار سنائے۔

جرح: اس کی سند تاریک ہے، اس میں ابوالفضل حدیث گھڑنے کے ساتھ متہم ہے۔ حوالے: دیکھئے میزان الاعتدال (ج ۵ ص ۵۴) اور حلبی کی ”الکشف الحثیث عن رمی بوضع الحدیث“ (ص ۲۳۶) اور اسی سند سے ذہبی نے سیر اعلام النبلاء (ج ۸ ص ۳۶۲) میں اور الداری نے طبقات السنیۃ (ج ۴ ص ۱۸۷) میں۔

عرض مترجم:

ہمارے استاذ محترم زبیر علی زئی صاحب فرماتے ہیں:

”سیر اعلام النبلاء میں یہ واقعہ بے سند مذکور ہے۔ اگر کوئی واقعہ بغیر سند کے آثار البلاد، العجم الزاہرہ اور سیر اعلام النبلاء وغیرہ ہزاروں کتابوں میں مذکور ہو تو علمی دنیا میں بے فائدہ ہے۔

تاریخ دمشق لابن عساکر (ج ۳ ص ۳۰۷) و طبقات شافعیہ (نسخنا ج ۱ ص ۱۵۰، ۱۵۱) میں یہ قصہ ابوالمفضل محمد بن عبد اللہ الشیبانی عن محمد بن سعید بن یحییٰ القاضی عن محمد بن ابراہیم بن ابی سکنہ (الحلیمی) کی سند سے لکھا ہوا ہے۔ ابوالمفضل الشیبانی کے حالات لسان المیزان (ج ۵ ص ۲۳۱، ۲۳۲) و میزان الاعتدال (ج ۳ ص ۶۰۷) وغیرہما میں مذکور ہیں۔ اس کے شاگرد امام ابو القاسم الازہری فرماتے ہیں: ”کان ابوالمفضل دجالاً کذاباً“ ابوالمفضل دجال کذاب تھا۔ (تاریخ بغداد ج ۵ ص ۳۶۷ ت ۳۰۱۰ و سندہ صحیح)

ابو محمد عبد اللہ بن محمد بن سعید بن یحییٰ القاضی ”مفقود الخیر“ ہے اس کی تلاش جاری ہے، جس شخص کو اس کے حالات مل جائیں وہ ”الحديث“ حضور کے پتہ پر اطلاع بھیج دے۔ شکریہ
خلاصۃ التحقیق:

یہ سند موضوع و بے اصل ہے لہذا اس قصے کا بیان کرنا جائز نہیں ۱۸ رجب ۱۲۲۶ھ۔
(ماہنامہ ”الحديث“، شمارہ نمبر ۱۸ ج ۲ نومبر ۲۰۰۵)

بلاشبہ جہاد کے بے شمار فضائل قرآن و سنت میں بکثرت مقامات پر جہاد کی اہمیت، فضیلت اور مقام و عظمت کو بیان کیا گیا ہے اور جہاد سے مسلمانوں کی عزت و عظمت کے تحفظ سے انکار کی بھی گنجائش نہیں۔۔۔ لیکن ”جہاد“ کے علاوہ عبادات کو کھیل تماشا قرار دینا قطعاً درست نہیں۔ چونکہ اللہ تعالیٰ فرماتا ہے:

﴿لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولَى الضَّرَرِ
وَالْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ فَضَّلَ اللَّهُ
الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقَاعِدِينَ دَرَجَةً وَكُلًّا وَعَدَ

اللَّهُ الْحُسْنَىٰ ط وَفَضَّلَ اللَّهُ الْمُجَاهِدِينَ عَلَى الْقَاعِدِينَ أَجْرًا عَظِيمًا ﴿٤﴾ (النساء: ۹۵)

”ایمان والوں میں سے وہ لوگ جو معذور نہیں اور (اپنے گھروں میں) بیٹھے ہوئے ہیں اور وہ جو اپنے مالوں اور جانوں کے ساتھ اللہ کی راہ میں جہاد کرنے والے ہیں یہ دونوں (اللہ کے ہاں) برابر نہیں ہو سکتے۔ اللہ تعالیٰ نے اپنے مالوں اور جانوں کے ساتھ جہاد کرنے والوں کو بیٹھے رہنے والوں پر درجہ میں فضیلت دی ہے اور ہر ایک کے ساتھ اللہ تعالیٰ نے بھلائی کا وعدہ کیا ہے اور مجاہدین کو بیٹھے رہنے والوں پر اللہ نے اجر عظیم کی فضیلت دی ہے۔“

اس آیت مبارکہ میں مجاہدین اور بیٹھے رہنے والوں میں مقام، مرتبہ، درجات اور فضیلت میں زمین و آسمان کا فرق واضح ہے لیکن یہ بھی کہ ﴿وَكُلًّا وَعَدَ اللَّهُ الْحُسْنَىٰ ط﴾ ہر ایک کے ساتھ اللہ تعالیٰ نے ”بھلائی“ کا وعدہ فرمایا: سوعبادت کو اور وہ بھی حرمین شریفین میں عبادت کو ”کھیل تماشا“ سمجھنا باطل ہے یقیناً باطل ہے۔ ابن المبارک جیسے ”عظیم محدث“ سے نہ تو یہ من گھڑت اشعار ثابت ہیں اور نہ ہی وہ ایسا کہہ سکتے تھے۔

ہاں البتہ اس شعر میں ”میدانِ جہاد کے گرد و غبار اور جہنم کے دھوئیں سے متعلق جو بات کہی گئی وہ صحیح احادیث سے ثابت ہے۔ سیدنا ابو عبس عبدالرحمن بن جبر طی اللہ سے روایت ہے کہ رسول اللہ ﷺ نے فرمایا: ((مَا أُعْبِرْتُ قَدَمَا عَبْدٍ فِي سَبِيلِ اللَّهِ فَتَمَسْتَهُ النَّارُ)) یہ نہیں ہو سکتا کہ کسی بندے کے قدم اللہ کے راستہ (جہاد) میں غبار آلود ہوں پھر انہیں جہنم کی آگ بھی چھوئے۔ (صحیح البخاری: ۲۸۱۱)

سید الحدیث ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

((وَلَا يَجْتَمِعُ عَلَى عَبْدِ غِبَارٍ فِي سَبِيلِ اللَّهِ وَدُخَانِ جَهَنَّمَ))

”اور کسی بندے پر اللہ کی راہ (جہاد) کا گرد و غبار اور جہنم کا دھواں اکٹھا نہیں

ہوگا۔“ (سنن الترمذی: ۱۶۳۳)

امام ترمذی نے اس حدیث کو حسن صحیح قرار دیا، علامہ البانی نے بھی صحیح قرار دیا۔ استاذ محترم حافظ زبیر علی زئی صاحب نے تخریج ریاض الصالحین (مطبوعہ دارالسلام ح ۱۳۰۲) میں اسے صحیح قرار دیا۔ جب جہاد پر اس قدر آیات و بے شمار صحیح احادیث موجود ہیں تو پھر ان من گھڑت اشعار جو حق و باطل کا ملغوبہ ہیں انہیں بیان کرنے کی کیا ضرورت ہے؟

انتالیسواں قصہ: نبی کریم ﷺ اور آپ کے چچا ابوطالب کا قصہ
یعقوب بن عتبہ بن المغیرہ سے روایت ہے کہ

قریش نے جب ابوطالب سے یہ بات کہی تو اس نے رسول اللہ ﷺ کی طرف قاصد بھیجا (جب آپ تشریف لائے تو) چچا نے کہا: اے میرے بھتیجے! آپ کی یہ قوم میرے پاس آئی اور مجھ سے ایسا ایسا کہا۔

آپ اپنے آپ پر اور مجھ پر رحم کیجئے، مجھ پر ایسا بوجھ نہ ڈالئے کہ جسے میں اٹھانہ سکوں... تو رسول اللہ ﷺ نے فرمایا:

”یا عماہ، لو وضعوا الشمس فی یمینی والقمر فی یساری
علی أن أترك هذا الأمر حتی یمظہرہ اللہ أو أهلك فیہ
ما ترکتہ“

اے چچا، اگر یہ لوگ میرے دائیں ہاتھ پر سورج اور بائیں ہاتھ پر چاند لا
رکھیں کہ میں اس دعوت کو چھوڑ دوں تو میں کبھی نہیں چھوڑوں گا۔ الخ
ان الفاظ کے ساتھ تو اس کی کوئی سند بھی نہیں ہے۔ (فوزی) [ضعیف جدا]

پہنچے: ابن جریر نے التاریخ (ج ۱ ص ۵۲۵) ابن اسحاق نے السیرة (ج ۱ ص ۲۷۸)
اور بیہقی نے دلائل النبوة (ج ۲ ص ۱۸۷) میں یعقوب سے یہ روایت بیان کی ہے۔

جرح: اس کی سند (منقطع ہونے کی وجہ سے) ہلاک کر دینے والی ہے، معضل ہے۔
یعقوب (حافظ ابن حجر کے نزدیک) طبقہ سادسہ میں سے ہیں، کسی صحابی کو انہوں نے
نہیں پایا۔

حوالہ: دیکھئے تقریب التہذیب (ص ۲۰۸)

البانی نے ”سلسلۃ الاحادیث الضعیفۃ“ (ج ۲ ص ۳۱۰) میں اسے ضعیف قرار دیا ہے۔
یہ قصہ طبرانی نے المعجم الکبیر (ج ۱ ص ۱۹۲) اور المعجم الاوسط (ج ۸ ص ۲۵۲، ۲۵۳ ح
۸۵۲۸) میں بیعتی نے دلائل النبوة (ج ۲ ص ۱۸۶) اور ابویعلیٰ نے اپنی مسند (تحتیق ارشاد
الحق الاثری: ۶۷۷، ۶۷۸، علامات النبوة للبصیری ص ۸۵) بخاری نے التاریخ الکبیر (ج ۷ ص
۵۱) [حاکم نے المستدرک ۳/۵۷۷ ح ۶۳۶۷، البرزازی نے البحر الزخار ۶/۱۱۵ ح
۲۱۷۰] میں ”طلحہ بن یحییٰ عن موسیٰ بن طلحہ: ثنا عقیل بن ابی طالب“ کی سند سے بیان کیا۔
اور اس میں ان الفاظ ”لو وضعوا الشمس فی یمینی والقمر فی
یساری علی ان اترك هذا الأمر...“ کے بجائے یہ الفاظ ہیں:

”أترون هذا الشمس؟ قالوا: نعم، قال فما أنا بأقدر علی أن أدع ذلك
منکم علی أن تستشعلوا منها شعله“ کیا تم یہ سورج دیکھ رہے ہو؟ انہوں نے کہا
:جی ہاں، تو آپ نے فرمایا: میں تمہارے مقابلہ میں اس دعوت کو چھوڑ دینے پر ایسے ہی قادر
نہیں جیسے تم اس سورج سے ایک شعلہ لے آنے پر قادر نہیں!

اس کی سند بھی ضعیف ہے۔ اس میں طلحہ بن یحییٰ بن طلحہ القرشی ہے محدثین نے اس
پر کلام کیا ہے، اس سے متعلق یحییٰ القطان نے فرمایا: یہ قوی نہیں تھا، امام بخاری نے فرمایا:
منکر الحدیث تھا، یحییٰ بن معین نے فرمایا: یہ قوی نہیں اور ایک بار فرمایا: ثقہ ہے، نسائی
نے کہا: یہ قوی نہیں اور ایک بار ”صالح“ بھی کہا۔ یعقوب بن سفیان نے کہا: معزز آدمی
ہے، اس میں کوئی ایسی بات نہیں، اس کی حدیث میں کچھ ضعف ہے، الساجی نے کہا: صدوق
تھا لیکن قوی نہ تھا، ابن حجر نے فرمایا: صدوق ہے خطائیں کرتا تھا۔ ابن حبان نے اسے
ثقات میں ذکر کیا اور کہا کہ یہ غلطیاں کرتا تھا اور عقیل نے الضعفاء الکبیر میں اسے ذکر کیا۔
فوزی کہتے ہیں: اس طرح کے راوی جو غلطیاں کرتے ہیں، وہ ہم ہوتا ہے تو جب یہ کسی
روایت میں اکیلے ہوں تو ان سے حجت نہیں لی جاتی، اسی لئے امام بخاری نے اس سے
روایت نہیں لی۔ ختمہ

[تنبیہ: طلحہ بن یحییٰ صدوق حسن الحدیث راوی ہے، جمہور محدثین نے اس کی توثیق کی ہے۔ دیکھئے تحریر تقریب التہذیب: ۳۰۳۶ لہذا اس پر فوزی کی جرح درست نہیں ہے۔ یہ روایت حسن لذاتہ ہے اور فوزی کا اسے ضعیف قرار دینا غلط ہے۔ زبیر علی زئی]

حوالے: دیکھئے تہذیب الکمال (ج ۱۳ ص ۴۴۱) تقریب التہذیب (ص ۶۸۳) الضعفاء الکبیر للعقلمی (ج ۲ ص ۲۲۶) ابن حبان کی الثقات (ج ۶ ص ۴۷۸) ابن الجوزی کی الضعفاء (ج ۲ ص ۶۶) ذہبی کی المغنی فی الضعفاء (ج ۱ ص ۳۱۷) اور علامہ بیہقی نے مجمع الزوائد (ج ۶ ص ۱۵) میں اسے ذکر کیا اور فرمایا: اسے طبرانی نے ”اللاوسط“ اور ”الکبیر“ میں اور ابو یعلیٰ نے معمولی سے اختصار کے ساتھ روایت کیا اور ابو یعلیٰ کے راوی صحیح بخاری کے راوی ہیں۔

چالیسواں قصہ: سیدنا ابودرداء رضی اللہ عنہ کے گھر جلنے کا قصہ

طلق بن حبیب نے روایت کی کہ ایک شخص سیدنا ابودرداء رضی اللہ عنہ کے پاس آیا اور کہا: اے ابودرداء! آپ کا گھر جل گیا۔ آپ نے جواب دیا: میرا گھر نہیں جلا پھر دوسرا شخص آیا اور کہا: میں آگ کے پیچھے رہا، جب آگ آپ کے گھر تک پہنچی تو بجھ گئی۔ ابودرداء رضی اللہ عنہ نے فرمایا: مجھے معلوم تھا کہ یقیناً اللہ تعالیٰ ایسا نہیں کرنے والا۔ تو ایک شخص نے کہا:

اے ابودرداء! مجھے نہیں معلوم آپ کی دونوں باتوں میں سے کس بات پر تعجب کروں! آپ کا یہ کہنا کہ ”میرا گھر نہیں جلا“ یا آپ کا یہ کہنا کہ ”میں جانتا تھا یقیناً اللہ تعالیٰ ایسا نہیں کرنے والا“؟ تو ابودرداء رضی اللہ عنہ نے فرمایا: یہ چند کلمات ہیں جو میں نے رسول اللہ ﷺ سے سن رکھے ہیں آپ ﷺ نے فرمایا:

”من قالهن حين يصبح لم تصبه مصيبة حتى يمسي ، ومن قالهن حين يمسي لم تصبه مصيبة حتى يصبح: اللهم أنت ربي لا إله إلا أنت ، عليك توكلت ، وأنت رب العرش العظيم....“

جو کوئی یہ کلمات صبح کے وقت کہے تو شام تک اسے کوئی مصیبت نہیں پہنچے گی

اور جو کوئی شام کے وقت کہے تو صبح تک اسے کوئی مصیبت نہیں پہنچے گی، (وہ کلمات یہ ہیں) اللھم أنت ربی... ”اے اللہ! تو میرا رب ہے تیرے علاوہ کوئی الہ نہیں، میں نے تجھ ہی پر توکل کیا، اور تو عرش عظیم کا رب ہے...“ [اس کی سند انتہائی کمزور ہے۔]

بخاری: طبرانی نے الدعاء (ج ۲ ص ۹۵۴) ابن السنی نے عمل الیوم واللیلۃ (ص ۳۰) اور الخراطمی نے مکارم الاخلاق (ج ۲ ص ۴۰۱) اور ابن حجر نے نتائج الافکار (ج ۲ ص ۴۰۱) میں ”ھدبہ بن خالد: ثنا الأعلب بن تمیم: ثنا الحجاج بن فرافضہ عن طلق ابن حبیب“ کی سند سے یہ قصہ بیان کیا۔

جرح: اس کی سند بالکل ضعیف ہے اس میں الاغلب بن تمیم ہے جس کے متعلق بخاری نے فرمایا: ”یہ منکر الحدیث ہے۔“ ابن معین نے فرمایا: ”یہ کچھ بھی نہیں“ ابن عدی نے فرمایا: ”اس کی روایات غیر محفوظ ہیں۔“ ابن حجر نے فرمایا: ”سخت ضعیف ہے۔“

حوالے: دیکھئے میزان الاعتدال (ج ۱ ص ۲۷۳) اور ابن حجر نے فرمایا: ”یہ حدیث غریب ہے۔“ اور ابن السنی نے عمل الیوم واللیلۃ (ص ۳۱) میں ابن حجر نے نتائج الافکار (ج ۲ ص ۴۰۳) میں اور الحارث نے اپنی مسند (ص ۳۱۵۔ الزوائد) میں ”یزید بن ہارون أخبرنا معان ابو عبد اللہ: حدثنارجل عن الحسن“ کی سند سے یہ قصہ بیان کیا کہ ہم رسول اللہ ﷺ کے صحابہ رضی اللہ عنہم میں سے ایک صحابی رضی اللہ عنہ کے ساتھ بیٹھے ہوئے تھے... الخ یہ سند بھی پچھلی سند کی طرح ضعیف ہے، اس میں دو علتیں ہیں:

پہلی علت: معان ابو عبد اللہ کا مجہول ہونا۔

دوسری علت: حسن سے روایت کرنے والے راوی کا مجہول ہونا۔

دیکھئے عراقی کی ”ذیل المیزان“ (ص ۴۲۳) اور ابن حجر نے فرمایا یہ سند الرجل کے مبہم ہونے کی وجہ سے ضعیف ہے۔

تنبیہ: ابن حجر کے ہاں ”معاذ بن عبد اللہ“ واقع ہوا ہے یہ تعریف ہے صحیح یہی ہے جو ہم نے لکھا ہے۔

اکتالیسواں قصہ: دو روزہ دار خواتین کا قصہ

رسول اللہ ﷺ کے آزاد کردہ غلام عبید بن جراح سے روایت ہے انہوں نے فرمایا: کہ دو خواتین روزہ سے تھیں اور لوگوں کی غیبت کر رہی تھیں، رسول اللہ ﷺ نے ایک برتن منگوایا اور ان دونوں سے فرمایا: تم دونوں (اس میں) قے کر لو۔ پس اُن دونوں نے کر دی۔ (اُن کی قے میں) پیپ، خون اور کچا گوشت تھا۔ پھر رسول اللہ ﷺ نے فرمایا: ان دو عورتوں نے حلال سے روزہ رکھا اور حرام سے افطار کیا۔ [منکر روایت ہے۔]

ترجمہ: یہ روایت ابو یعلیٰ نے اپنی مسند (ج ۳ ص ۱۴۷) اور المفارید (ص ۸۷) میں اور ابن الاثیر نے اسد الغابۃ (ج ۳ ص ۵۳۸) میں ”حماد بن سلمۃ عن سلیمان التیمی عن عبید“ کی سند سے بیان کی۔

جرح: اس کی یہ سند انقطاع کی وجہ سے ضعیف ہے۔

ابن عبدالبر نے الاستیعاب (ج ۷ ص ۱۱۳) میں فرمایا: عبید مولیٰ رسول اللہ ﷺ سے سلیمان التیمی نے روایت کیا جبکہ انہوں نے ان سے کچھ نہیں سنا ان کے درمیان کوئی اور شخص ہے۔ جس سند کی طرف ابن عبدالبر نے اشارہ فرمایا ہے وہ احمد نے اپنی مسند (ج ۵ ص ۴۳۱) میں اور ابن ابی الدنیانے ”الغیبہ“ (ص ۴۹) اور ”الصمت“ (ص ۳۰۶) میں مختلف اسناد کے ساتھ ”سلیمان التیمی عن رجل عن عبید“ سے بیان کیا۔

اس کی سند بھی ضعیف ہے اس میں ”رجل“، شخص کا نام نہیں لیا گیا۔ علامہ عراقی نے تخریج احیاء العلوم میں (ج ۳ ص ۱۴۲) میں فرمایا: ”اسے احمد نے عبید مولیٰ رسول اللہ ﷺ سے روایت کیا اس کی سند میں ایک شخص (رجل) کا نام نہیں لیا گیا اور علامہ البانی نے سلسلۃ الاحادیث الضعیفہ (ج ۲ ص ۱۰) میں اس کی تضعیف فرمائی۔ علامہ پیشمی نے مجمع الزوائد (ج ۳ ص ۱۷۱) میں اسے بیان کیا پھر فرمایا: یہ سارا قصہ احمد نے بیان فرمایا اور اسی طرح ابو یعلیٰ نے اس کی سند میں ایک شخص ہے جس کا نام نہیں لیا گیا۔

اس روایت کا ایک شاہد: ابن ابی الدنیانے ”الغیبہ“ (ص ۴۷) اور ”الصمت“ (ص ۳۰۵) میں، ہناد نے الزہد (ج ۲ ص ۵۷۳) الطیالسی نے اپنی مسند (ص ۲۸۲) بیہقی

نے ”شعب الایمان“ (ج ۵ ص ۳۰۱) ابن مردویہ نے اپنی تفسیر میں جیسا کہ عراقی کی تخریج احیاء العلوم (ج ۳ ص ۱۲۲) میں ہے اور ابن ابی شیبہ نے مصنف (ج ۳ ص ۴) میں ”الربیع بن صبیح عن یزید الرقاشی عن انس بن مالک“ کی سند سے یہ روایت بیان کی ہے۔

اس کی سند سخت ضعیف ہے اس میں دو علتیں ہیں: (۱) الربیع بن صبیح البصری ضعیف اور بدحافظ ہے۔ (۲) یزید بن ابان الرقاشی (ضعیف) ہے۔ اسے ابن معین، دارقطنی، برقانی اور ابن حجر نے ضعیف قرار دیا اور نسائی اور حاکم نے اسے متروک الحدیث کہا۔ شعبہ اس پر سخت جرح کرتے تھے۔ دیکھئے تہذیب التہذیب (ج ۱۱ ص ۲۷۰) اور تقریب التہذیب (ص ۵۹۹) حافظ ابن کثیر نے اپنی تفسیر (ج ۴ ص ۱۹۰) میں فرمایا: اس کی سند ضعیف اور متن غریب ہے۔ علامہ البانی نے سلسلۃ الاحادیث الضعیفہ (ج ۲ ص ۱۰، ۱۱) میں اسے ذکر کیا اور پھر فرمایا: یہ سند سخت ضعیف ہے، الربیع بن صبیح ضعیف اور یزید بن ابان (الرقاشی) متروک راوی ہے۔

عرض مترجم:

اکثر لوگ رمضان المبارک میں روزے کی حفاظت یا اس کے علاوہ ”غیبت“ کے عنوان پر خطاب کرتے ہوئے یہ قصہ بیان کرتے نظر آتے ہیں، جبکہ سند ایہ قصہ ثابت نہیں بلاشبہ اللہ تعالیٰ نے غیبت کو ”اپنے مردہ بھائی کے گوشت کھانے“ سے تعبیر فرمایا ہے، ارشاد باری تعالیٰ ہے:

﴿وَلَا يَغْتَبِ بَعْضُكُمُ بَعْضًا يَبْغِبُ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ ط وَاتَّقُوا اللَّهَ ط إِنَّ اللَّهَ تَوَّابٌ رَحِيمٌ﴾

”اور تم میں سے کوئی شخص بھی دوسرے کی غیبت نہ کرے، کیا تم میں سے کوئی شخص اس بات کو پسند کرتا ہے کہ وہ اپنے مردہ بھائی کا گوشت کھائے؟ پس تم اسے ناپسند کرتے ہو اور اللہ سے ڈرو یقیناً اللہ تعالیٰ تو بہ قبول کرنے اور بہت رحم کرنے والا ہے۔“ [الحجرات: ۱۲]

لہذا ضعیف و موضوع روایات سے اپنا دامن بچاتے ہوئے قرآن اور صحیح حدیث۔

روشنی میں وعظ و نصیحت کیجئے۔

بیالیسواں قصہ: سیدنا عمر بن خطاب رضی اللہ عنہ کا دودھ فروش خاتون کے ساتھ قصہ

اسلم بیان کرتے ہیں: اس دوران میں کہ میں سیدنا عمر رضی اللہ عنہ کے ساتھ تھا جب وہ مدینہ میں گشت فرما رہے تھے، جب وہ انتہائی تھک گئے تو رات کے ایک حصہ میں دیوار سے ٹیک لگا کر آرام فرمانے لگے، ایک خاتون اپنی بیٹی سے کہہ رہی تھی: اے میری بیٹی! اٹھ کر ذرا دودھ میں پانی ملا دے۔

بیٹی نے کہا: امی جان! کیا آپ کو معلوم نہیں کہ امیر المؤمنین نے آج کس قدر تاکید فرمائی ہے؟ ماں نے کہا: انہوں نے کس بات کی تاکید فرمائی ہے بیٹی؟ بیٹی نے کہا: انہوں نے ایک منادی کو حکم دیا اور اس منادی نے یہ اعلان کیا کہ دودھ میں پانی نہ ملایا جائے، ملاوٹ نہ کی جائے۔ ماں نے کہا: اے بیٹی! اٹھ اور دودھ میں پانی ملا دے، تو ایسی جگہ ہے جہاں تجھے نہ عمر رضی اللہ عنہ دیکھ پائیں گے اور نہ ان کا منادی۔ بیٹی نے اپنی ماں سے کہا: امی جان! میں ایسی نہیں ہوں کہ جلوت میں ان کی اطاعت کروں اور خلوت میں ان کی نافرمانی۔ عمر رضی اللہ عنہ یہ سب کچھ سن رہے تھے۔ فرمایا: اے اسلم! اس دروازے کو خوب یاد رکھو اور اس جگہ کو پہچان لو۔ پھر آپ اپنے گشت کے لئے چل دیئے۔ جب صبح ہوئی تو عمر رضی اللہ عنہ نے فرمایا: اے اسلم! اس مقام پر جاؤ اور دیکھو۔ کہنے والی کون تھی اور کس سے کہہ رہی تھی اور یہ کہ کیا ان کے ہاں کوئی مرد ہے؟

اسلم کہتے ہیں: میں اس جگہ پہنچا تو لڑکی غیر شادی شدہ تھی اور یہ اس کی ماں تھی جس کا شوہر نہ تھا (وہ بیوہ یا مطلقہ تھی) میں سیدنا عمر رضی اللہ عنہ کے پاس آیا اور انہیں اس کی خبر دی، تو سیدنا عمر رضی اللہ عنہ نے اپنے بیٹوں کو بلا بھیجا اور انہیں اکٹھا کیا اور کہا: تم میں سے کوئی (نیک) عورت سے نکاح کا خواہش مند ہے؟ (وہ عورت اس قدر نیک ہے کہ) اگر تمہارے والد کو نکاح کی ضرورت ہوتی تو تم میں سے کوئی اس لڑکی کی طرف سبقت نہ لے جاتا تو

عبداللہ رضی اللہ عنہ نے فرمایا: میری تو بیوی ہے، عبدالرحمن رضی اللہ عنہ نے بھی یہی فرمایا کہ میری بیوی ہے۔ عاصم نے کہا: اے ابا جان! میری بیوی نہیں پس میری شادی کروادیں، عمر رضی اللہ عنہ نے اس لڑکی کی طرف پیغام بھیجا اور اپنے بیٹے عاصم سے اس کا رشتہ کرادیا۔ اس سے عاصم کی ایک بیٹی پیدا ہوئی اور اس بیٹی کے ہاں بھی ایک بیٹی ہوئی اس بیٹی کے ہاں عمر بن عبدالعزیز رضی اللہ عنہ کی ولادت ہوئی۔ (یعنی وہ عمر بن عبدالعزیز کی والدہ کی نانی تھی) [یہ منکر روایت ہے۔]

ترجمہ: آجری نے اخبار عمر بن عبدالعزیز (ص ۴۸، ۴۹) میں ”محمد بن عبداللہ بن عبدالحکم بن أعین قال: أخبرني أبي قال: حدثنا عبد الله بن زيد بن أسلم عن أبيه عن جده أسلم“ کی سند سے یہ روایت بیان کی ہے۔

جرح: اس کی سند ضعیف ہے اس میں عبداللہ بن زید بن اسلم ہے جسے ابن معین، ابن المدینی، جوزجانی، ابو زرعہ اور ابن حجر نے ضعیف قرار دیا ہے اور ابن عدی نے فرمایا: اس کے ضعف کے باوجود اس کی حدیث لکھی جائے اور نسائی نے فرمایا: یہ قوی نہیں، ابن حبان نے فرمایا: نیک شخص تھا، بہت زیادہ غلطیاں کرنے والا اور وہم کا شکار تھا۔ ثقہ راویوں سے ایسی ایسی باتیں بیان کرتا کہ فن حدیث کا مبتدی بھی نہیں سنتا تو ان کے من گھڑت ہونے کی گواہی دیتا۔ اور عبداللہ بن عبدالحکم بن أعین پر ابن معین نے اخبار عمر بن عبدالعزیز کی وجہ سے کچھ انکار فرمایا ہے۔

حوالے:

دیکھئے الضعفاء لابن الجوزی (ج ۲ ص ۱۲۳) تہذیب الکمال (ج ۱۳ ص ۵۳۵)
تہذیب التہذیب (ج ۵ ص ۱۹۵، ۲۵۳) تقریب التہذیب (ص ۳۰۲، ۳۱۰) اور اسی سند سے ابن الجوزی نے یہ قصہ ”تاریخ عمر بن خطاب“ (ص ۱۰۳) میں روایت کیا ہے۔

تینتا لیسواں قصہ: سیدنا عمر رضی اللہ عنہ کا فرمان کہ کاش! میری ماں

نے مجھے نہ جنا ہوتا

عبداللہ بن عامر بن ربیعہ سے روایت ہے کہتے ہیں کہ میں نے سیدنا عمر فاروق رضی اللہ عنہ

کودیکھا کہ آپ نے زمین سے خشک گھاس کا ایک ٹکڑا اٹھا کر فرمایا: کاش میں یہ گھاس ہوتا! کاش کہ میں پیدا نہ کیا جاتا! کاش کہ میری ماں نے مجھے نہ جنا ہوتا! کاش کہ میں کچھ نہ ہوتا! اے کاش بھولا بھلایا ہوا ہوتا! [ضعیف روایت ہے۔]

تصحیح: ابن ابی شیبہ نے مصنف (ج ۳ ص ۲۷۶) ابن المبارک نے الزہد (ص ۷۹) ابن سعد نے الطبقات الکبریٰ (ج ۳ ص ۳۶۰) اور ابن الجوزی نے "المقلق" (ص ۶۱) میں "شعبۃ عن عاصم بن عبید اللہ عن عبد اللہ" کی سند سے یہ روایت بیان کی ہے۔ جرح: اس کی سند ضعیف ہے، اس میں عاصم بن عبید اللہ بن عاصم بن عمر العدوی ضعیف راوی ہے۔ (تقریب التہذیب ص ۲۸۵)

اور ابن سعد نے الطبقات الکبریٰ (ج ۳ ص ۳۶۱) میں اسے "یحییٰ بن سعید و عبید اللہ بن عمر بن عاصم بن عبید اللہ عن سالم بن عمر" کی سند سے اس قسم کا ایک قصہ نقل کیا ہے، اس کی سند بھی سابقہ سند کی طرح عاصم بن عبید اللہ کی وجہ سے ضعیف ہے۔

عرض مترجم:

اکثر لوگ عاجزی و انکساری کے عنوان پر گفتگو یا خطاب کے دوران میں اکثر و بیشتر یہ قصہ بیان کرتے سنے جاتے ہیں لیکن سیدنا عمر رضی اللہ عنہ سے یہ قصہ ثابت ہی نہیں۔ یقیناً اللہ سبحانہ و تعالیٰ عاجزی و انکساری کو پسند فرماتا ہے اور غرور، تکبر اور گھمنڈ کو پسند نہیں فرماتا۔ رسول اللہ ﷺ نے فرمایا:

((وَمَا تَوَاضَعَ أَحَدٌ لِلَّهِ إِلَّا رَفَعَهُ اللَّهُ))

"اور جو صرف اللہ کی رضا کے لئے (تواضع، عاجزی و انکساری اختیار کرتا

ہے تو اللہ تعالیٰ اسے بلند فرماتا ہے۔" (صحیح مسلم: ۲۵۸۸)

اور اللہ تعالیٰ کا فرمان ہے:

﴿إِنَّ اللَّهَ لَا يُحِبُّ كُلَّ مُخْتَالٍ فَخُورٍ﴾

"یقیناً اللہ تعالیٰ ہر تکبر کرنے والے اور فخر کرنے والے کو پسند نہیں فرماتا ہے۔"

(لقمان: ۱۸)

چوالیسواں قصہ: نبی کریم ﷺ اور ایک بوڑھی خاتون کا قصہ

حسن سے روایت ہے کہ نبی کریم ﷺ کے پاس ایک بوڑھی خاتون آئیں، عرض کی: یا رسول اللہ! اللہ تعالیٰ سے دعا کیجئے کہ اللہ مجھے جنت میں داخل فرمادے، تو آپ ﷺ نے فرمایا: اے فلاں کی ماں! یقیناً جنت میں بوڑھیاں داخل نہیں ہوں گی، راوی نے کہا: وہ روتی ہوئی چلی گئیں تو نبی ﷺ نے فرمایا: اس کو جا کر بتلاؤ وہ جنت میں اس طرح داخل نہیں ہوں گی کہ وہ بوڑھی ہوں، یقیناً اللہ تعالیٰ فرماتا ہے:

﴿ اَنَا اَنْشَا نُهْنِ اِنْشَاءً ۙ فَجَعَلْنَهْنَ اَبْكَارًا ۙ عُرْبًا اَتْرَابًا ۙ ﴾

”ہم نے ان (کی بیویوں) کو خاص طور پر بنایا ہے، اور ہم نے انہیں

کنواریاں بنا دیا ہے، محبت کرنے والیاں اور ہم عمر ہیں۔“ (الواقعة: ۳۷-۳۵)

فہرست: ترمذی نے الشماک الملحمیہ (ص ۲۰۱ ج ۲۳۹) میں بغوی نے اپنی تفسیر (ج ۸ ص ۱۴) میں اور الانوار (ج ۱ ص ۳۵۸) میں، بہیقی نے ”البعث“ (ص ۲۰۰) میں اور ابوالشیخ نے ”اخلاق النبی ﷺ“ (ص ۸۸) میں ”مبارک بن فضالہ عن الحسن“ کی سند سے یہ روایت بیان کی ہے۔

جرح: اس کی سند سخت ضعیف ہے۔ اس میں دو علتیں ہیں:

پہلی علت: مبارک بن فضالہ تدریس تو یہ کیا کرتا تھا۔

دوسری علت: روایت مرسل ہے۔

دیکھئے تقریب العہذیب (ص ۵۱۹) اور تعریف اہل التقدیس (ص ۱۰۴) اور اسی سند سے ابن القیم نے ”حادی الارواح“ (ص ۲۶۵) میں یہ روایت بیان کی اور اس میں جریر نے حسن سے مرسل بیان کرتے ہوئے مبارک بن فضالہ کی تائید کی ہے۔

ابن بشکوال نے ”غوامض الاسماء المہمہ“ (ج ۱ ص ۸۵۴) میں علی بن محمد کی سند سے حسن (بصری) سے (مرسل) روایت کی ہے۔

اس کی سند میں بھی علی بن مدائنی ملاحباری ہے۔ ابن عدی نے اس سے متعلق کہا کہ

یہ حدیث میں قوی نہیں اور یحییٰ بن معین نے اس کی توثیق کی ہے۔ دیکھئے میزان الاعتدال (ج ۳ ص ۱۵۳) لسان المیزان (ج ۳ ص ۲۵۳)

[یہ صدوق راوی ہے۔ دیکھئے لفتح المبین فی تحقیق طبقات المدلسین ص ۱۰۸]

حافظ العراقي نے تخریج احیاء العلوم (ج ۳ ص ۱۲۹) میں، اس روایت میں ”ارسال“ ہی کی علت بیان فرمائی لیکن اس پر تعاقب کیا اور کہا: ابن الجوزی نے ”الوفاء“ میں اسے انس رضی اللہ عنہ کی حدیث سے ایک ضعیف سند سے مستدایا کیا۔

حافظ ابن کثیر نے شامل الرسول ﷺ (ص ۱۰۰) میں ارسال ہی کی علت سے، اس روایت کو معلل ٹھہرایا ہے۔

ایک شاہد: اس روایت کا ایک شاہد ہے۔ جسے طبرانی نے المعجم الاوسط (ج ۵ ص ۳۵۷) میں اور ابو نعیم نے ”صفة الجتة“ (ج ۳ ص ۲۳۱) میں ”محمد بن عثمان بن ابی شیبہ ثنا أحمد بن طارق: ثنا مسعدة بن اليسع: ثنا سعيد بن أبي عروبة عن قتادة عن سعيد بن المسيب عن عائشة“ (رضی اللہ عنہا) کی سند سے یہ روایت بیان کی۔

[یہ روایت مسعدہ بن الیسع الباہلی کی وجہ سے موضوع ہے کیونکہ یہ سخت مجروح راوی ہے۔]

خلاصہ کلام: یقیناً یہ حدیث ضعیف ہے اور دوا، ہم سبب واضح ہیں:

اولاً: اس کے متون کے اضطراب کی وجہ سے۔

ثانیاً: اس کی اسانید کے ضعف پر غور کرتے ہوئے اور اس میں پیدا ہونے والے اضطراب کی وجہ سے، اس روایت کی تقویت بھی ممکن نہیں ہے اور اس کے بعض راویوں کے شدید ضعف کی وجہ سے بھی یہ ممکن نہیں اور اس حدیث کی علت کے واضح ہو جانے کے بعد آپ جان سکتے ہیں اس قسم کی روایت کی تحسین یعنی ”حسن“ قرار دینا انتہائی دور کی کوڑی لانے کے مترادف ہے۔

عرض مترجم:

اس روایت کی اسنادی حیثیت آپ کے سامنے ہے کہ اصول حدیث کی روشنی میں یہ پایہ ثبوت کو نہیں پہنچتی لیکن آپ نے اکثر لوگوں کو دیکھا ہو گا حتیٰ کہ بعض اہل علم حضرات بھی

”سنجیدہ مزاج“ جس میں نہ جھوٹ ہو اور نہ کسی کی تحقیر ہو، کے سلسلے میں یہ روایت بیان کرتے ہیں حالانکہ یہ ضعیف روایت ہے۔

ٹھیک ہے اسلام یہ حکم نہیں دیتا کہ انسان بالکل خشک مزاج بن کر رہ جائے بلکہ سنجیدہ مزاج جس میں جھوٹ ہونہ غلط بیانی اور تحقیر ہونہ کسی کا دل دکھانا تو ایسا مزاج قطعاً معیوب نہیں۔

پینتالیسواں قصہ: فروخ اور اس کے بیٹے ربیعہ کا قصہ

عبدالوہاب بن عطاء الخفاف نے کہا: مجھ سے مدینہ کے بعض مشائخ نے بیان کیا کہ ربیعہ کے والد فروخ بنو اُمیہ کے حکمرانی کے دنوں میں مجاہد ہو کر جہادی قافلوں میں خراسان کی طرف گئے اور ربیعہ اپنی والدہ کے پیٹ میں تھے، فروخ اپنی زوجہ اور ربیعہ کی والدہ کے پاس تیس ہزار دینار چھوڑ گئے تھے، ستائیس سال بعد وہ مدینہ لوٹ آئے، وہ گھوڑے پر سوار تھے اور ان کے ہاتھ میں نیزہ تھا۔ اپنے گھوڑے سے اترے اور نیزے سے دروازہ کھولا تو ربیعہ نکل آئے اور کہا: اے اللہ کے دشمن! آپ میری حرمت (کے مقام) پر داخل ہو چکے ہیں، دونوں ایک دوسرے پر چڑھائی کرنے لگے حتیٰ کہ پڑوسی جمع ہو گئے۔

تو مالک بن انس و دیگر شیوخ تک یہ خبر پہنچی وہ ربیعہ کی مدد کے لئے آگئے اور ربیعہ فروخ سے کہنے لگے، اللہ کی قسم! میں تمہیں بادشاہ کے پاس لے جا کر ہی چھوڑوں گا، اور فروخ بھی اسی طرح کہنے لگا، اور یہ کہ تم میری بیوی کے ساتھ تھے، اور بہت شور و غوغا ہوا، لوگوں نے جب مالک بن انس کو دیکھا تو سب خاموش ہو گئے۔ تو مالک نے کہا: اے بزرگ! آپ کے لئے کسی دوسرے گھر میں گنجائش ہوگی، تو فروخ نے کہا: یہی میرا گھر ہے اور میں فروخ ہوں فلاں قبیلے کا آزاد کردہ غلام۔ ان کی بیوی نے یہ بات سن لی تو باہر آئی اور کہا: یہ میرے شوہر ہیں اور یہ میرا بیٹا ہے جسے میں نے ان کے جانے کے بعد چنا (جس وقت فروخ گھر سے گئے تو) میں حاملہ تھی، پس دونوں گلے ملے اور رونے لگے.... [یہ موضوع روایت ہے]

تصحیح: ذہبی نے سیر اعلام النبلاء (ج ۶ ص ۹۳) میں ”أحمد بن إبراهيم بن شاذان: أنبأنا أبو بكر أحمد بن مروان المالكي بمصر: حدثنا يحيى بن

ابی طالب: حدثنا عبد الوہاب " کی سند سے یہ قصہ بیان کیا۔
 جرح: اس کی سند مشائخ کے مجہول ہونے کی وجہ سے ضعیف ہے۔ حافظ ذہبی نے فرمایا:
 "یہ باطل قصہ ہے۔" [اس سند کا ایک راوی احمد بن مروان المالکی سخت ضعیف اور متہم
 بالکذب ہے۔ لہذا یہ سند موضوع ہے۔]

چھبیسواں قصہ: نبی کریم ﷺ کا اہل مکہ کے ساتھ معاملے کا قصہ
 قتادہ السدوسی سے مروی ہے کہ رسول اللہ ﷺ جب باب کعبہ پر ٹھہرے تو وہاں
 کھڑے ہو کر فرمایا: لا إله إلا الله وحده لا شريك له: اللہ کے علاوہ کوئی الٰہ نہیں وہ
 اکیلا ہے اس کا کوئی شریک نہیں، اس نے اپنا وعدہ پورا کیا، اپنے بندے کی مدد کی، اور تمام
 لشکروں کو اکیلے ہی شکست دی.....

اے قریش کی جماعت! بے شک اللہ نے تمہاری جاہلیت کا غرور اور آباؤ اجداد پر فخر و
 غرور زائل فرمادیا۔ تمام لوگ آدم کی اولاد ہیں اور آدم علیہ السلام مٹی سے پیدا کئے گئے ہیں، پھر
 رسول اللہ ﷺ نے یہ آیت تلاوت فرمائی:

﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ
 لِتَعَارَفُوا ۗ إِنَّ أَكْرَمَكُمْ عِنْدَ اللَّهِ أَتْقَىٰكُمْ ۗ﴾ (الحجرت: ۱۳)

”اے لوگو! ہم نے تمہیں ایک مرد اور ایک عورت سے پیدا کیا اور تمہیں
 کنبے اور قبیلے بنا دیا تاکہ تم آپس میں ایک دوسرے کو پہچان سکو۔ اللہ کے
 نزدیک تم میں سے عزت والا وہ ہے جو تم سب سے زیادہ تقویٰ دار ہے۔“

اے جماعتِ قریش اور اے اہل مکہ! تم کیا خیال رکھتے ہو کہ میں تمہارے ساتھ کیا
 کرنے والا ہوں؟ تو انہوں نے جواب دیا: ”بھلائی“ (کرنے والے ہیں) آپ معزز
 بھائی ہیں اور معزز بھائی کے بیٹے۔ تو رسول اللہ ﷺ نے فرمایا: چلے جاؤ تم سب آزاد ہو۔
 رسول اللہ ﷺ نے ان سب کو چھوڑ دیا..... [یہ ضعیف روایت ہے۔]

تہذیب: طبری نے التاریخ (ج ۲ ص ۱۶۱) میں ”ابن حمید حدثنا سلمة عن ابن إسحاق عن عمر
 بن موسى بن الوجیہ عن قتادہ“ کی سند سے یہ روایت بیان کی ہے۔

جرح: اس کی سند تاریک ہے اور اس میں بہت سی علتیں ہیں:

پہلی علت: ارسال ہے (یہ روایت مرسل ہے، قتادہ السدوسی تابعی ہیں)

دوسری علت: محمد بن حمید الرازی کو (جمہور) محدثین نے ضعیف قرار دیا ہے۔

تیسری علت: سلمہ بن الفضل الابرش ضعیف ہے۔

چوتھی علت: ابن اسحاق مدلس ہیں اور انہوں نے یہ روایت عن سے بیان کی ہے۔

پانچویں علت: عمر بن موسیٰ بن وجیہ الحمصی ہے۔ بخاری نے اس سے متعلق فرمایا: یہ

منکر الحدیث ہے۔ ابن معین نے فرمایا: یہ ثقہ نہیں ہے۔ ابن عدی نے فرمایا: یہ ان لوگوں میں

سے ہے جو حدیث کی سند اور متن دونوں ہی گھڑ لیتے ہیں اور نسائی نے فرمایا: یہ متروک

الحدیث ہے۔ ابو حاتم نے فرمایا: حدیث میں گیا گزرا ہے، یہ احادیث گھڑا کرتا تھا اور

دارقطنی نے فرمایا: یہ متروک ہے۔

حوالے: دیکھئے میزان الاعتدال (ج ۳ ص ۲۲۳، ۵۳۰) تقریب التہذیب (ص ۳۶۷)

تہذیب الکمال (ج ۱۱ ص ۳۰۵) اور ابن اسحاق نے ”السیرة“ (ج ۴ ص ۴۰) میں بعض اہل

علم کی سند سے یہ روایت بیان کی، وہ اللہ کے رسول ﷺ سے روایت بیان کرتے ہیں۔

شیخ البانی نے سلسلۃ الاحادیث الضعیفۃ (ج ۳ ص ۳۰۸) میں فرمایا: یہ سند ضعیف

ہے، مرسل ہے اس لئے کہ اس میں ابن اسحاق کے شیخ (جن سے اس نے روایت کی تھی) کا

نام نہیں لیا گیا، پس وہ مجہول ہیں پھر ابن اسحاق کے شیخ صحابی بھی نہیں ہیں، اس لئے کہ ابن

اسحاق نے کسی صحابی کو نہیں پایا (کسی صحابی سے نہیں سنا) بلکہ وہ تابعین اور اپنے دور کے

لوگوں سے روایت کرتے تھے تو یہ روایت مرسل ہے یا معضل ہے (اس کی سند میں بعض

راویوں کے نام ساقط ہیں) دیکھئے تخریج فقہ السیرة (ص ۳۸۲)

سینتالیسواں قصہ: عباس بن مرداس رضی اللہ عنہما السلمی کا قصہ

عبداللہ بن ابی بکر رضی اللہ عنہ سے مروی ہے کہ رسول اللہ ﷺ نے انہیں ان کی تالیف

قلب کے لئے مال عطا فرمایا، وہ معزز لوگوں میں سے تھے۔ آپ انہیں مال عنایت فرما کر

ان کے دلوں کو مانوس فرماتے تھے۔

رسول اللہ ﷺ نے سفیان بن حرب رضی اللہ عنہما کو سواونٹ دیئے ان کے بیٹے معاویہ رضی اللہ عنہ کو سواونٹ دیئے، حکیم بن حزام کو سواونٹ دیئے..... سعید بن یروع کو پچاس اونٹ دیئے، سہمی کو پچاس اونٹ دیئے اور عباس بن مرداس کو آپ نے چند اونٹ دیئے تو وہ اس پر ناراض ہوئے اور اس پر اس نے رسول اللہ ﷺ پر ناراضی کا اظہار کیا اور آپ کی ہجو میں شعر کہا۔ تو رسول اللہ ﷺ نے فرمایا: جاؤ میری طرف سے اس کی زبان کاٹ ڈالو۔ پس انہوں نے اسے کچھ بڑھا کر دیا یہاں تک کہ وہ راضی ہو گیا۔ پس یہی اس کی زبان کاٹنا تھا جس کا حکم دیا گیا۔

پہنچے: طبری نے اپنی التاریخ (ج ۲ ص ۱۷۵) میں ”ابن حمید: حدیثا سلمة عن ابن إسحاق عن عبد اللہ“ کی سند سے یہ روایت بیان کی ہے۔
جرح: اس کی سند بے کار ہے اس میں کچھ علتیں ہیں:
پہلی علت: ارسال ہے (روایت کا مرسل ہونا)

دوسری علت: محمد بن حمید الرازی ہے اس سے متعلق یعقوب بن شبہ نے کہا: یہ کثیر المناکیر ہے۔ [بہت زیادہ منکر روایات بیان کرنے والا تھا] امام بخاری نے فرمایا: اس میں نظر ہے (یعنی یہ متروک ہے) اور نسائی نے فرمایا: یہ ثقہ نہیں اور ابو زرعد نے اسے کذاب قرار دیا اور اسی طرح ابن خراش و صالح جزره نے بھی اسے کذاب قرار دیا۔

تیسری علت: سلمہ بن الفضل الابرش ہے۔ بخاری نے اس کے متعلق فرمایا: اس کی احادیث میں بعض مناکیر ہیں، نسائی نے کہا: یہ ضعیف ہے، ابو حاتم نے کہا: اس سے حجت نہ لی جائے۔ ابن المدینی نے فرمایا: ہم الری علاقہ سے نہ نکلے حتیٰ کہ ہم نے سلمہ کی روایات پھینک دیں۔

چوتھی علت: ابن اسحاق مدلس ہیں۔

دیکھئے میزان الاعتدال (ج ۲ ص ۱۹۲، ج ۳ ص ۵۳۰) تقریب التہذیب (ص ۳۶۷)
طبقات المدلسین (ص ۷۹) اور سیوطی کی اسماء المدلسین (ص ۱۵۲)

ایک اور سند: بیہقی نے دلائل النبوة (ج ۵ ص ۱۸۲) میں ”أحمد بن عبد الجبار قال: حدیثا

عن عکرمۃ " کی سند سے مرسل بیان کیا ہے۔

بیہقی نے فرمایا: یہ منقطع روایت ہے محمد بن مسلم نے عمرو سے موصولاً بھی اسے روایت کیا جس میں ابن عباس رضی اللہ عنہما کا ذکر بھی ہے لیکن یہ روایت محفوظ نہیں۔

اڑتالیسواں قصہ: سیدہ ہند بنت عتبہ رضی اللہ عنہا کا غزوہ احد میں سیدنا حمزہ رضی اللہ عنہ کے کلیجہ چبانے کا قصہ

ابن اسحاق سے مروی ہے کہ مجھ سے صالح بن کیسان نے بیان کیا کہ ہند بنت عتبہ رضی اللہ عنہا اور ان کے ساتھ شریک خواتین رسول اللہ صلی اللہ علیہ وسلم کے شہداء ساتھیوں کا مثلہ کرنے لگیں، وہ ان کے کان اور ناک کاٹ رہی تھیں یہاں تک کہ ہند رضی اللہ عنہا جو اپنے ہار، پازیب اور بالیاں وغیرہ وحشی کو دے چکی تھیں ان شہداء کے کٹے ہوئے کانوں اور ناکوں کے ہار اور پازیب بنائے ہوئی تھیں اور انہوں نے سیدنا حمزہ رضی اللہ عنہ کا کلیجہ چیرا اور اسے چبانے لگیں لیکن اسے باسانی حلق میں اتار نہ سکیں تو تھوک دیا۔ پھر ایک اونچی چٹان پر چڑھ گئیں اور بلند آواز سے چیختے ہوئے کہا:

ہم نے تمہیں یوم بدر کا بدلہ دے دیا، جنگ کے بعد جنگ جنون والی ہوتی ہے۔

عتبہ کے معاملے میں مجھ میں صبر کی سکت نہ تھی، اور نہ ہی اپنے بھائی اور اس کے چچا ابو بکر پر میں نے اپنی جان کو شفا دی اور انتقام کو پورا کیا، وحشی تو نے میرے غصہ کی آگ بجھادی پس وحشی کا مجھ پر عمر بھر احسان رہے گا، یہاں تک کہ قبر میں میری ہڈیاں بوسیدہ ہو جائیں

ترجمہ: ابن اسحاق نے اسے السیرۃ (ج ۳ ص ۳۶) میں روایت کیا۔

اس کی سند ضعیف ہے مرسل ہے (انقطاع کی وجہ سے ضعیف ہے)

یہ قصہ ابن کثیر نے البدایۃ والنہایۃ (ج ۳ ص ۳۷) میں نقل کیا پھر فرمایا: موسیٰ بن عقبہ نے ذکر کیا کہ سیدنا حمزہ رضی اللہ عنہ کا کلیجہ وحشی نکال کر ہند رضی اللہ عنہا کے پاس لائے تھے انہوں نے اس کو چھاپا پر نگل نہ سکیں۔

انچاسواں قصہ: حماد بن سلمہ کا قصہ اہل بدعت کے ساتھ

ابراہیم بن عبد الرحمن بن مہدی نے کہا:

حماد بن سلمہ پہلے اس قسم کی روایات نہیں جانتے تھے۔ یہاں تک کہ ایک بار آپ عبادان کی طرف نکلے پس جب واپس آئے تو انہیں روایت کرنے لگے، میں تو یہی سمجھتا ہوں کہ شیطان نے دریا سے نکل کر ان پر یہ روایات القا کر دی ہیں۔

[یہ باطل روایت ہے۔]

بخاری: ابن عدی نے الکامل (ج ۲ ص ۶۷۶) میں ”ابن حماد: ثنا أبو عبد اللہ محمد بن شجاع

بن الحجی“ کی سند سے یہ روایت بیان کی ہے۔

جرح: اس کی سند ساقط ہے اس میں محمد بن شجاع الحجی البغدادی راوی ہے اور یہ کذاب

ہے۔

ابن عدی نے فرمایا: ابو عبد اللہ ابن الحجی کذاب ہے۔ احادیث گھڑتا تھا اور ان کفریہ

روایات کو اہل حدیث کی کتابوں میں ٹھونسنے کی کوشش کرتا اور یہ روایت بھی اس کی گھڑی

ہوئی روایات میں سے ہے۔ ذکر کیا الساجی نے فرمایا: محمد بن شجاع کذاب ہے۔ حدیث کے

ابطال ورائے کی نصرت کے لئے اس نے یہ حیلہ کیا۔ (محدثین سے متعلق جھوٹی باتیں اور

ان سے جھوٹی روایات گھڑ دیں)

دیکھئے میزان الاعتدال (ج ۳ ص ۵۷۸)

ذہبی نے فرمایا: یہ ابن الحجی حماد اور ان جیسے دیگر محدثین کے متعلق سچا نہیں ہے۔ اس

نے بہتان لگایا ہے، ہم اللہ سے سلامتی کے طلبگار ہیں۔

شیخ المعلمی نے التتکیل (ج ۱ ص ۲۵۲) میں اس (موضوع) حدیث کو ضعیف قرار

دیا ہے۔

اور حماد بن سلمہ... سلف صالحین میں سے ایک بڑے بزرگ تھے، ان کے متعلق امام

اہل سنت امام احمد بن حنبل نے فرمایا: جب آپ کسی کو دیکھیں کہ وہ حماد بن سلمہ پر طعن کر رہا

ہے تو آپ اس کے اسلام میں شک کریں اس لئے کہ حماد اہل بدعت پر بڑے ہی سخت

تھے۔ (سیر اعلام النبلاء ج ۷ ص ۳۵۰)

[تنبیہ: یہ قول امام احمد سے باسند صحیح ثابت نہیں ہے۔]

جب حماد بن سلمہ اس مقام پر تھے تو اہل بدعت نے ان کے خلاف ایسی باتیں گھڑیں تاکہ لوگوں کو ان سے دور کر دیں ایک خاص وجہ سے وہ یہ کہ وہ خاص طور پر صفاتِ الہی سے متعلق احادیث (یاد رکھتے اور) روایت کرتے تھے۔

حافظ ابن حبان نے کتاب الثقات (ج ۶ ص ۲۱۷) میں فرمایا کہ ان کے عرصہ حیات میں کوئی ان کی مذمت نہ کرتا سوائے قدری اور جہمی بدعتیوں کے، کیونکہ وہ ان صحیح احادیث کو بیان فرماتے تھے جن کا معتزلہ (اپنی بدعات کے خلاف ہونے کی وجہ سے) انکار کرتے تھے۔

پچاسواں قصہ: غزوہ بدر میں سواد بن غزیہ الانصاری رضی اللہ عنہ کا قصہ

ابن اسحاق نے کہا: ہم سے حبان بن واسع نے اپنی قوم کے مشائخ سے روایت کرتے ہوئے بیان کیا کہ ”رسول اللہ صلی اللہ علیہ وسلم نے بدر کے دن صفوں کو درست فرمایا، آپ کے ہاتھ میں ایک تیر تھا جس کے ذریعے سے آپ قوم (کی صفوں) کو برابر فرما رہے تھے، آپ بنی عدی بن النجار کے حلیف سواد بن غزیہ رضی اللہ عنہ کے پاس سے گزرے وہ صف سے کچھ آگے نکلے ہوئے تھے۔ رسول اللہ صلی اللہ علیہ وسلم نے تیر سے ان کے پیٹ میں چوکا مارا اور فرمایا: اے سواد! سیدھے کھڑے ہو جائیے۔

انہوں نے کہا: اے اللہ کے رسول! آپ نے مجھے تکلیف پہنچائی جبکہ اللہ تعالیٰ نے آپ کو حق کے ساتھ مبعوث فرمایا ہے، مجھے قصاص دیجئے۔ رسول اللہ صلی اللہ علیہ وسلم نے اپنا بطن مبارک ظاہر فرمادیا اور فرمایا: قصاص لے لو۔ غزیہ آپ سے لپٹ گئے اور آپ کے بطن مبارک پر بوسہ دیا۔ آپ صلی اللہ علیہ وسلم نے فرمایا:

کس چیز نے تجھ سے ایسا کروایا اے سواد؟ تو انہوں نے کہا: اے اللہ کے رسول! جو کچھ (جنگی صورت حال) پیش آئی ہے آپ دیکھ رہے ہیں اور میں شہید ہونے سے محفوظ نہیں تو میں نے یہ پسند کیا کہ میری جلد آپ کی مبارک جلد کو چھو لے، تو رسول اللہ صلی اللہ علیہ وسلم نے آپ کے لئے دعائے خیر فرمائی۔ [یہ ضعیف روایت ہے۔]

تصحیح: ابن الاثیر نے اسد الغابہ (ج ۲ ص ۴۷۲) میں ”یونس بن مکیمر عن ابن اسحاق“ کی سند سے یہ قصہ بیان کیا۔

جرح: اس کی سند ضعیف ہے۔ اس سند میں کچھ مجہول راوی ہیں اور وہ حبان کی قوم کے کچھ بوڑھے ہیں۔ ”اشیاء من قومہ“

اس سند سے ابن اسحاق نے السیرة (ج ۱ ص ۶۲۶ - سیرة ابن ہشام) میں بیان کیا اور حافظ ابن حجر نے الاصابہ (ج ۴ ص ۲۹۳) میں اس کا ایک مرسل شاہد جعفر بن محمد سے اور وہ اپنے والد سے روایت کرتے ہیں کہ نبی کریم ﷺ۔۔ پھر یہی روایت بیان کی۔ ابن سعد نے الطبقات الکبریٰ (ج ۳ ص ۵۱۶) میں ”إسماعیل بن إبراهيم عن أيوب عن الحسن“ کی سند سے اسے مرسلًا بیان کیا ہے۔ ابن سعد نے کہا: اسی طرح اسماعیل نے کہا۔

شیخ فوزی کہتے ہیں: مرسل روایت ضعیف کی اقسام میں سے ہے۔

اکیا ونواں قصہ: شیر کا ابن ابی لہب کو قتل کر دینے کا قصہ

ابو نوفل بن ابی عقرب اپنے والد سے روایت کرتے ہیں کہ ابو لہب کا بیٹا لہب رسول اللہ ﷺ کی شان اقدس میں بکواس کیا کرتا اور آپ کو بددعا دیا کرتا تھا۔ ایک دن اللہ کے رسول ﷺ کھڑے ہوئے اور دعا فرمائی: اے اللہ! اس پر اپنا کتا مسلط کر دے۔

ابو لہب شام کی طرف کپڑے کی تجارت کرتا تھا اور ان کپڑوں کے ساتھ اپنے بیٹے خدام اور معاونین کو بھیج دیتا اور کہتا: میں اپنے اس بیٹے پر محمد ﷺ کی بددعا سے خائف ہوں پس وہ اس کے ساتھ عہد و پیمان کرتے (کہ اس کی خاص حفاظت کریں گے)

وہ جب کسی منزل پر ٹھہرتے تو اس لڑکے کو دیوار کے ساتھ چمٹا لیتے اور اسے کپڑے اور سامان سے چھپا لیتے، وہ ایک عرصہ تک یہی کرتے رہے (ایک بار) ایک درندہ آیا اسے کھینچ کر نکالا اور اسے قتل کر ڈالا۔ جب ابو لہب تک یہ خبر پہنچی تو اس نے کہا:

کیا میں تم سے نہیں کہا کرتا تھا کہ میں اس پر محمد (ﷺ) کی بددعا سے خائف ہوں؟

[یہ ضعیف و مضطرب روایت ہے۔]

پہنچ: دلائل النبوة للبيهقي (۲/۳۳۸) دلائل النبوة لاسماعيل الاصمہانی (ص ۲۲۰)
دلائل النبوة لابن نعیم (ص ۲۵۴) المستدرک للحاکم (۲/۵۳۹)

جرح: اس روایت کی سند میں عباس بن الفضل ازرق راوی ہے جو متہم بالکذب ہے۔
دیکھئے میزان الاعتدال (۲/۳۸۵)

اس کی دوسری سند محمد بن اسحاق کی تدلیس کی وجہ سے ضعیف ہے۔ غرض یہ روایت
اپنے تمام طرق کے ساتھ ضعیف و ناقابل حجت ہے۔

باونواں قصہ: مشرکین میں سے ایک شخص کے غار (ثور)
تک پہنچ جانے کا قصہ

سیدہ عائشہ صدیقہ رضی اللہ عنہا سے روایت ہے کہ مجھ سے ابو بکر صدیق رضی اللہ عنہ نے بیان
فرمایا: مشرکین میں سے ایک شخص غار ثور کے دہانے تک پہنچ گیا۔ حتیٰ کہ وہ رسول
اللہ ﷺ کے بالکل سامنے پیشاب کرنے لگا۔ میں نے کہا: یا رسول اللہ! کیا یہ شخص ہمیں
دیکھ نہیں رہا؟ رسول اللہ ﷺ نے فرمایا: اگر اس نے ہمیں دیکھا ہوتا تو یہ کبھی اپنی شرمگاہ
ہمارے سامنے نہ کرتا۔ [یہ جھوٹا قصہ ہے۔]

پہنچ: مسند ابی یعلیٰ (۱/۲۷۱)

جرح: اس روایت کی سند مردود ہے اور اس میں دو بڑی علتیں ہیں:

- ① موسیٰ بن مطیر متروک الحدیث راوی ہے، اس پر کئی محدثین کی جرح منقول ہے۔
- ② موسیٰ کا والد مطیر بن ابی خالد ہے جو کہ متروک الحدیث، ضعیف الحدیث ہے۔ لہذا
یہ روایت موضوع و من گھڑت ہے۔

حوالے: میزان الاعتدال (۳/۱۲۹، ۲۳۳) الجرح والتعديل (۸/۳۹۴) مجمع الزوائد
(۶/۵۴۶) علامات النبوة للبوصیری (۱۷۱)

ترپنواں قصہ: ایک لمبی داڑھی والے شخص کا قصہ

عثمان بن الاسود سے مروی ہے کہ اس نے مجاہد (تابعی) کو یہ کہتے ہوئے سنا: نبی

کریم ﷺ نے ایک لمبی داڑھی والے شخص کو دیکھا تو فرمایا: تم میں سے کوئی شخص کیوں اپنی شکل بگاڑتا ہے؟ اور کہا آپ ﷺ نے ایک پراگندہ سر شخص کو دیکھا تو فرمایا: اس سے باز آ جاؤ یا اپنے بال سنوار کر رکھو یا سر منڈا لو۔

ترجمہ: المر اسئل لابی داود (۴۲۸) اس روایت کا ایک شاہد بھی ہے کہ نبی ﷺ نے ایک شخص کو دیکھا، اس کے سر اور داڑھی کے بال پراگندہ تھے۔ نبی ﷺ نے اس کے سر اور داڑھی کی طرف اشارہ کر کے فرمایا: اپنی داڑھی اور سر کے بالوں میں سے کچھ کاٹ لو۔

(شعب الایمان ۲۲۱/۵)

جرح: مر اسئل والی روایت مروان بن معاویہ الفزاری کی تدلیس کی وجہ سے ضعیف ہے اور اس کا شاہد عبد الملک بن الحسین النخعی کے شدید ضعف کی بنا پر منکر و ضعیف ہے۔
حوالے: تہذیب التہذیب (۲۳۰/۱۲)

چونواں قصہ: ابوالمنذر ہشام بن محمد بن السائب الکلبی کا قصہ

ہشام بن الکلبی سے روایت ہے اس نے کہا کہ میں نے وہ کچھ یاد کیا جو کسی نے بھی نہیں کیا اور میں وہ کچھ بھول گیا جو کوئی بھی نہ بھولا، میرے ایک چچا تھے جو حفظ قرآن پر مجھ پر سختی کیا کرتے تھے، تو میں ایک گھر میں داخل ہوا اور قسم کھانی کہ یہاں سے اس وقت تک نہیں نکلوں گا جب تک قرآن مجید حفظ نہ کر لوں۔ تو میں نے تین دن میں قرآن مجید حفظ کر لیا۔ ایک دن میں نے آئینہ دیکھا تو میں نے اپنی داڑھی پکڑ لی تاکہ مٹھی بھر سے زیادہ داڑھی کاٹ لوں، تو میں نے ایک مٹھی سے اوپر تک کاٹ ڈالی۔ [یہ باطل قصہ ہے۔]
شیخ فوزی فرماتے ہیں:

یہ ایسا ہی ہے جیسا کہ حافظ ذہبی نے فرمایا: کلبی سے متعلق جو زبانی و دیگر محدثین نے فرمایا: یہ کذاب ہے، ابن حبان نے فرمایا: دین میں اس کا مذہب و منہج اور اس میں جھوٹ کا واضح ہونا ہی کافی ہے کہ اس کی حیثیت میں غور کرنے کی کوئی احتیاج ہو۔ ابن عساکر نے فرمایا: رافضی ہے ثقہ نہیں ہے۔ امام بخاری و دارقطنی نے فرمایا: متروک راوی ہے۔

ترجمہ: تاریخ بغداد (۴۶، ۲۵، ۱۳)

جرح: ہشام سخت مجروح بلکہ متمم بالکذب راوی ہے لہذا یہ قصہ باطل ہے۔
حوالے: سیر اعلام النبلاء (۱۰۲/۱۰) میزان الاعتدال (۸۰۴/۴) لسان المیزان
(۱۹۶/۶) جلد ۲۶۹/۷، ۲۷۰ (۲۷۰) المعجم وصین لابن حبان (۹۱/۳)

چھپنواں قصہ: سیدنا بلال رضی اللہ عنہ کے انفاق کا قصہ

سیدنا ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم سیدنا بلال رضی اللہ عنہ کے پاس تشریف لائے، آپ نے ان کے ہاں کھجوروں کا ایک ڈھیر پایا تو آپ صلی اللہ علیہ وسلم نے فرمایا: ”اے بلال یہ کیا ہے؟“ عرض کی: کھجوریں ہیں میں انہیں ذخیرہ کر رہا ہوں! آپ نے فرمایا: تجھ پر حیرت ہے اے بلال! کیا تو اس بات سے نہیں ڈرتا کہ جہنم میں اس ڈھیر کے لئے بھاپ ہو؟ اے بلال! اسے (اللہ کی راہ میں) خرچ کر ڈالو اور عرش والے سے قلت کا خوف نہ رکھو۔ [یہ منکر روایت ہے۔]

تصحیح: دلائل النبوة للبیہقی (۳۴/۱) الضعفاء الکبیر للعقلمی (۱۵۱/۱) حلیۃ الاولیاء (۲۸۰/۲) معرفۃ الصحابہ (۸۵/۳) المعجم الکبیر للطبرانی (۳۴۱/۱) المعجم الاوسط (۸۶/۳) مسند بزار (۲۵۱/۳)

جرح: اس روایت کی سند میں بکار بن محمد بن عبد اللہ السمرینی ضعیف اور صاحب مناکیر راوی تھا۔ دیکھئے میزان الاعتدال (۳۴۱/۱) المغنی فی الضعفاء (۱۱۱/۱) لسان المیزان (۴۴۲/۲) الضعفاء لابن جوزی (۱۴۷/۱)

اس روایت کی دوسری سند مبارک بن فضالہ کی تدلیس کی وجہ سے ضعیف ہے۔
(التقریب: ۶۴۶۴)

معلوم ہوا کہ مذکورہ روایت ضعیف ہے۔

چھپنواں قصہ: سیدنا ابو بکر صدیق و سیدنا عمر رضی اللہ عنہما کا ایک

خادم کے ساتھ قصہ

سیدنا انس بن مالک رضی اللہ عنہ سے مروی ہے فرمایا: عرب لوگ سفر میں ایک دوسرے کی

خدمت کیا کرتے تھے، ایک بار ابو بکر و عمر رضی اللہ عنہما کے ساتھ ایک شخص تھا جو ان کی خدمت کیا کرتا تھا، یہ دونوں سو گئے جب جاگے تو خادم نے ان کے لئے کھانا تیار نہیں کیا تھا۔ تو ان دونوں میں سے کسی ایک نے اپنے ساتھی سے کہا کہ یہ خادم تو نبی ﷺ کی طرح سو رہا ہے اور اسے جگا دیا۔ پھر انھوں نے اس خادم سے کہا: رسول اللہ ﷺ کی خدمت میں حاضر ہو اور ان سے عرض کرو کہ ابو بکر و عمر (رضی اللہ عنہما) آپ کو سلام عرض کرتے ہیں اور وہ (کھانے کے لئے) سالن مانگ رہے ہیں۔ تو رسول اللہ ﷺ نے فرمایا: ان دونوں کو (بھی) سلام کہہ دو اور کہو کہ وہ دونوں تو سالن کے ساتھ کھانا کھا چکے ہیں۔ (جب خادم نے آکر یہ فرمان سنایا) تو وہ دونوں ہی پریشان ہوئے اور نبی اکرم ﷺ کی خدمت میں حاضر ہو کر عرض کی: یا رسول اللہ! ہم نے آپ سے سالن مانگنے کے لئے بندہ بھیجا تو آپ نے ان سے فرمایا کہ وہ دونوں سالن کھا چکے ہیں، کس چیز سے ہم نے بطور سالن کھانا کھایا؟

تو نبی کریم ﷺ نے فرمایا: اپنے بھائی کے گوشت سے (جب تم نے اس کی نیند پر تبصرہ کیا، گویا اس کی غیبت کر دی) اس ذات کی قسم جس کے ہاتھ میں میری جان ہے! یقیناً میں اس کا گوشت تم دونوں کی کچلیوں (نوک دار دانتوں) کے درمیان دیکھ رہا ہوں۔ تو دونوں نے عرض کی اے اللہ کے رسول ﷺ! ہمارے لئے مغفرت طلب کیجئے۔ آپ ﷺ نے فرمایا: وہی تمہارے لئے مغفرت طلب کرے۔ [یہ منکر روایت ہے۔]

پہنچ: المختارہ للمقدسی (۱۸۵/۱) مساوی الاخلاق للحر اطلی (۱۸۶)

[تنبیہ: اس روایت کی سند حسن لذاتہ ہے لہذا شیخ فوزی کا اسے ضعیف وغیر ثابت قرار دینا درست نہیں ہے، اس روایت سے مراد غیبت کی مذمت ہے۔ حافظ زبیر علی زئی]

ستا و نواں قصہ: ابو لہب کی بیوی کا قصہ

سیدنا عباس رضی اللہ عنہما سے روایت ہے فرمایا: جب یہ آیت نازل ہوئی کہ

﴿ تَبَّتْ يَدَا أَبِي لَهَبٍ وَتَبَّ ﴾ (لہب: ۱)

تو ابو لہب کی بیوی رسول اللہ ﷺ کی طرف آئی اس وقت آپ کے ساتھ سیدنا ابو بکر صدیق رضی اللہ عنہ بھی تھے، ابو بکر نے جب اسے دیکھا تو عرض کی: اے اللہ کے رسول!،

یقیناً یہ ایک بدگورورت ہے، میں اس بات سے خائف ہوں کہ یہ آپ کو (اپنی زبان سے) ایذا پہنچائے، اگر آپ یہاں سے تشریف لے جائیں (تو مناسب ہوگا)!

رسول اللہ ﷺ نے فرمایا: وہ مجھے ہرگز نہ دیکھ پائے گی۔ وہ آگئی اور اس نے کہا: اے ابو بکر! آپ کے صاحب (ﷺ) نے میری بھوکی ہے۔ سیدنا ابو بکر رضی اللہ عنہ نے جواباً ارشاد فرمایا کہ آپ شاعر نہیں ہیں (اور یہ کام تو شاعر کرتے ہیں) تو اس عورت نے کہا: آپ میرے نزدیک سچے ہیں اور لوٹ گئی، ابو بکر رضی اللہ عنہ نے عرض کی: اے اللہ کے رسول! کیا اس نے آپ کو نہ دیکھا! تو رسول اللہ ﷺ نے فرمایا: ایک فرشتہ مسلسل اپنے پروں سے مجھے اس سے چھپائے ہوئے تھا۔ [یہ ضعیف روایت ہے۔]

ترجمہ: مسند ابی یعلیٰ (۳۳۱، ۲۳۶، ۳) ابن حبان (۱۵۲/۸) دلائل النبوة لابی نعیم (ص ۱۹۳) مسند بزار (۸۳/۳)

جرح: اس روایت کی سند میں عطاء بن السائب مخطوط راوی ہیں۔ (الکواکب النیرات لابن الکلیال ص ۳۱۹) نیز اس روایت کا ایک شاہد ہے لیکن وہ بھی ضعیف ہے کیونکہ تدریس راوی مجہول ہے لہذا یہ روایت ضعیف ہے۔

اٹھانوواں قصہ: سیدنا عمرو بن الجموح کا قصہ اپنے صنم ”مناتہ“ کے ساتھ

محمد بن اسحاق سے مروی ہے کہ جب انصار رسول اللہ ﷺ سے بیعت کرنے کے بعد مدینہ لوٹے تو وہاں اسلام غالب ہوا۔ ان کی قوم میں کچھ لوگ تھے جو اپنے مشرکانہ دین پر باقی تھے۔ انھی میں ایک سیدنا عمرو بن الجموح رضی اللہ عنہ تھے۔ ان کے بیٹے معاذ بیعت عقبہ میں شریک تھے اور رسول اللہ ﷺ سے بیعت کی۔ عمرو بن الجموح بنی سلمہ کے سرداروں میں سے ایک سردار تھے اور ان کے معزز لوگوں میں سے ایک معزز شخص تھے، انہوں نے اپنے گھر میں لکڑی کا تراشیدہ ایک بت رکھا ہوا تھا جسے ”مناتہ“ کہا جاتا تھا جیسا کہ اس دور کے شرفا کرتے تھے، وہ اسے اپنا ”إله“ بنائے ہوئے تھے۔ اسے صاف ستھرا رکھتے، جب بنی سلمہ

کے جوانوں نے اسلام قبول کیا جیسے معاذ بن جبل، اور عمرو کے بیٹے معاذ بن عمرو بھی ان جوانوں میں سے تھے جنہوں نے اسلام قبول کیا اور بیعت عقبہ میں شامل ہوئے۔ نبی ﷺ تو یہ لوگ عمرو کے بت کے پاس آتے، اسے اٹھاتے اور بنی سلمہ کے بعض گڑھوں میں سے کسی گڑھے میں اسے پھینک دیتے جس میں لوگوں کا پاخانہ گندگی وغیرہ ہوتی۔ اس میں یہ بت اوندھے منہ پڑا رہتا۔

جب عمرو صبح اٹھتے (اپنے بت کو غائب پا کر) کہتے: تمہارا ناس ہو! آج رات کس نے ہمارے ”الہ“ کے ساتھ دشمنی کی؟ پھر اسے تلاش کرتے رہتے جب وہ مل جاتا تو اسے نہلاتے، صاف ستھرا کرتے، خوشبو لگاتے پھر کہتے: اللہ کی قسم اگر میں جان لوں کہ کس نے تمہارے ساتھ یہ سلوک کیا ہے تو میں ضرور اسے ذلیل و خوار کر دوں۔

جب عمرو شام کرتے اور (رات کو) سو جاتے تو یہ جوان دوبارہ اس کے بت کے خلاف اس طرح کی کارروائی کرتے۔ جب کئی بار ایسا ہوا تو عمرو نے ایک دن اس بت کو وہاں سے اٹھایا جہاں جوانوں نے پھینک دیا تھا۔ پھر اسے نہلا دھلا کر صاف ستھرا کر کے خوشبو لگا کر رکھا اور ایک تلوار لے آئے اور تلوار اس کی گردن پر لٹکا دی اور کہا: اللہ کی قسم! مجھے نہیں معلوم کہ کون تمہارے ساتھ یہ سلوک کرتا ہے جو ہم دیکھتے رہتے ہیں۔ پس اگر تجھ میں کچھ بھلائی ہے تو اس تلوار سے جو تیرے پاس ہے اسے باز رکھنا۔

جب شام ہوئی عمرو سو گئے تو جوانوں نے پھر سے اس بت کے خلاف کارروائی کی۔ اسے اٹھایا اور تلوار اس کی گردن میں لٹکی ہوئی تھی۔ پھر ایک مردارکتے کو لیا اور سی کے ساتھ اس کو اس کتے کے ساتھ باندھ دیا۔ پھر بنی سلمہ کے کسی کنویں میں اسے ڈال دیا جس میں لوگوں کی گندگی ہوتی۔ عمرو نے جب صبح کی تو بت کو وہاں نہ پایا جہاں وہ تھا، وہ بت کی تلاش میں نکل پڑے یہاں تک کہ انہوں نے اس بت کو اس کنویں میں ایک مردارکتے کے ساتھ ملا ہوا پایا۔ جب انہوں نے اس کا یہ حال دیکھا تو اپنی قوم میں سے جس نے اسلام قبول کیا تھا اس سے بات کی، اسلام قبول کر لیا اور بہت خوب اسلام قبول کیا۔ [یہ منکر روایت ہے۔]

ترجمہ: دلائل النبوة لابن نعیم (ص ۳۱۰)

جرح: یہ روایت انقطاع کی وجہ سے ضعیف ہے۔

عرض مترجم:

محمد بن اسحاق ثقہ راوی ہیں لیکن انہوں نے یقیناً صحابہ کرام رضی اللہ عنہم کا دور نہیں دیکھا جب انہوں نے اس کی کوئی سند بیان نہیں کی تو انقطاع کی وجہ سے یہ روایت ضعیف وغیر ثابت ہے۔ افسوس کہ بعض لوگ مزے لے لے کر یہ قصہ بیان کرتے رہتے ہیں۔

انسٹھواں قصہ: سیدنا ابن الزبیر رضی اللہ عنہ کا رسول اللہ صلی اللہ علیہ وسلم

کے سینگے کے خون پینے کا قصہ

عامر بن عبد اللہ بن الزبیر سے مروی ہے کہ ان کے والد عبد اللہ بن زبیر نے ان سے بیان کیا۔ وہ نبی کریم صلی اللہ علیہ وسلم کی خدمت اقدس میں حاضر ہوئے آپ سینگے لگوار ہے تھے، جب فارغ ہوئے تو فرمایا: اے عبد اللہ! یہ خون لے جا کر ایسی جگہ ڈال دو جہاں تمہیں کوئی دیکھ نہ سکے، (عبد اللہ بن الزبیر رضی اللہ عنہما فرماتے ہیں) جب میں رسول اللہ صلی اللہ علیہ وسلم کے ہاں سے نکلا تو میں نے وہ خون پینے کا ارادہ کر لیا اور تھوڑا تھوڑا کر کے پی لیا۔ پس جب میں نبی کریم صلی اللہ علیہ وسلم کی خدمت میں دوبارہ حاضر ہوا تو نبی صلی اللہ علیہ وسلم نے فرمایا: اے عبد اللہ! تم نے کیا کیا؟ میں نے عرض کی: میں نے اسے ایسی جگہ ڈال دیا میں سمجھتا ہوں جہاں وہ لوگوں سے پوشیدہ ہے۔ تو آپ صلی اللہ علیہ وسلم نے فرمایا کہ شاید تم نے اسے پی لیا ہے؟ میں نے عرض کی: جی ہاں! تو فرمایا: تجھے کس نے حکم دیا تھا کہ تو خون پی لیتا، تیرے لئے لوگوں سے ہلاکت ہے اور لوگوں کے لئے تجھ سے۔ [یہ ضعیف روایت ہے۔]

تصحیح: حلیۃ الاولیاء (۱/۳۳۰) مندرجہ (۱۶۹/۶) حاکم (۳/۵۵۴)

جرح: ہبید بن قاسم بن عبد الرحمن راوی کی وجہ سے یہ روایت ضعیف ہے، دیکھئے الجرح والتعدیل (۱۲/۹) التاریخ الکبیر للبخاری (۲۳۹/۸) ان صفحات میں مذکورہ راوی پر نو تہ جرح ہے نہ تعدیل ہی ہے لہذا یہ مجہول الحال راوی ہے۔ نیز اس روایت کی دوسری سند بھی دو علتوں کی وجہ سے ضعیف ہے: ابو عاصم سعد بن زیاد ضعیف ہے اور کیسان مولیٰ ابن الزبیر

غیر معروف راوی ہے لہذا معلوم ہوا کہ یہ روایت سنداً ضعیف ہے۔

ساٹھواں قصہ: نجاشی کے تحفہ کا قصہ

ام المومنین سیدہ ام سلمہ رضی اللہ عنہا فرماتی ہیں جب رسول اللہ صلی اللہ علیہ وسلم نے میرے ساتھ نکاح کیا تو فرمایا: میں نے نجاشی کی طرف ایک حلہ اور چند اونس مشک بھیجے ہیں میرا خیال تو یہ ہے کہ وہ فوت ہو چکا ہے، سو عنقریب یہ تحفے واپس لوٹا دیئے جائیں گے۔ پس اگر ایسا ہی ہوا تو یہ تحفہ آپ کے لئے ہوگا۔

ام المومنین نے فرمایا: پس جیسے نبی کریم صلی اللہ علیہ وسلم نے فرمایا تھا ایسا ہی ہوا نجاشی (تحفہ وصول کرنے سے پہلے ہی) فوت ہو گئے اور تحفہ لوٹا دیا گیا، تو رسول اللہ صلی اللہ علیہ وسلم نے اپنی ازواج مطہرات رضی اللہ عنہن میں سے ہر ایک زوجہ مطہرہ کو ایک ایک اونس مشک دیا اور وہ حلہ اور بقیہ سارے کا سارا مشک مجھے عنایت فرمادیا۔ [ضعیف روایت ہے۔]

ترجمہ: ابن حبان (الاحسان ج ۷ ص ۲۸۶)

جرح: اس کی سند ساقط ہے اس میں دو علتیں ہیں:

① مسلم بن خالد الزنجی ہے یہ بد حافظہ و ضعیف تھا۔ ② ام موسیٰ بن عقبہ غیر معروف ہے۔

اکٹھواں (۶۱) قصہ: سیدنا بلال رضی اللہ عنہ کی طرف منسوب ایک قصہ

سبکی نے شفاء القمام (کتاب) میں کہا:

أنا عبد المؤمن بن خلف و علي بن محمد بن هارون وغيرهما قالوا: أنا القاضي أبو نصر بن هبة الله بن محمد بن سميل الشيرازي إذنا: أنا الحافظ أبو القاسم علي بن الحسن بن هبة الله بن عساكر الدمشقي قرأه عليه و أنا أسمع قال: أخبرنا أبو القاسم زاهر بن طاهر قال: أنا أبو سعيد محمد بن عبد الرحمن قال: أنا أبو أحمد محمد بن محمد: أنا أبو الحسن محمد بن الفيض الغساني بدمشق ،

قال: حدثنا أبو إسحاق إبراهيم بن محمد بن سليمان بن بلال بن أبي الدرداء: حدثني أبي محمد بن سليمان عن أبيه سليمان بن بلال عن أم الدرداء عن أبي الدرداء....

”سیدنا ابودرداء رضی اللہ عنہ سے مروی ہے کہ بیت المقدس کی فتح کے بعد جب سیدنا عمر فاروق رضی اللہ عنہ وہاں تشریف لائے تو ”جالبیبہ“ مقام پر ٹھہرے۔ بلال رضی اللہ عنہ نے ان سے شام میں رہنے کی درخواست کی، آپ نے انہیں اجازت دے دی... پھر سیدنا بلال رضی اللہ عنہ نے رسول اللہ صلی اللہ علیہ وسلم کو خواب میں دیکھا کہ آپ ان سے فرما رہے تھے: اے بلال! یہ کیسی بے رُخی ہے؟ کیا تمہارے لئے اب تک وہ وقت نہیں آیا کہ تم میری زیارت کرتے؟ سیدنا بلال رضی اللہ عنہ غمگین و مضطرب حالت میں بیدار ہوئے اپنی سواری پر سوار ہوئے، رُختِ سفر باندھا اور مدینہ منورہ کا ارادہ فرمایا (وہاں پہنچ کر) آپ صلی اللہ علیہ وسلم کی قبر پر تشریف لائے اور وہاں رونے لگے، اپنا چہرہ اُس پر ملنے لگے۔ (کچھ دیر بعد) وہاں سیدنا حسن اور سیدنا حسین رضی اللہ عنہما تشریف لائے تو بلال رضی اللہ عنہ اُن سے بغلگیر ہو کر انہیں چومنے لگے۔ حُسنین کریمین رضی اللہ عنہما نے اُن سے کہا: ہماری خواہش ہے کہ ہم آپ سے وہ اذان سنیں جو آپ رسول اللہ صلی اللہ علیہ وسلم کی حیاتِ طیبہ میں مسجد میں کہا کرتے تھے۔“

تو سیدنا بلال رضی اللہ عنہ مسجد کی چھت پر اُس جگہ آکھڑے ہوئے جہاں آپ کھڑے ہوا کرتے تھے، جب آپ نے ”اللہ اکبر، اللہ اکبر“ کہا تو مدینہ لرز اٹھا، جب ”اشہد ان لا الہ الا اللہ“ کہا تو لرزاہٹ اور زیادہ ہوئی۔ پھر جب ”اشہد ان محمداً رسول اللہ“ کہا تو خواتین اپنی پردہ گاہوں سے باہر نکل آئیں۔ لوگوں نے کہا کیا رسول اللہ صلی اللہ علیہ وسلم (دوبارہ) مبعوث کئے گئے ہیں؟ مدینہ منورہ میں رسول اللہ صلی اللہ علیہ وسلم کی وفات کے بعد اُس دن سے زیادہ رونے والوں اور رونے والیوں کو نہیں دیکھا گیا۔

پہنچ: شفاء السقام (ص ۵۲) اور تحفۃ الزوار (ص ۶۷)

جرح: حافظ ابن عبد البہادی رحمۃ اللہ علیہ نے یہ قصہ، سبکی کا اس کو جدید قرار دینا اور اس قصے سے حجت پکڑنا ذکر کرنے کے بعد سبکی کا رد کرتے ہوئے فرمایا:

”سیدنا بلال رضی اللہ عنہ سے منسوب یہ قصہ اُن سے بسند صحیح ثابت نہیں ہے۔ اگر یہ اُن سے صحیح ثابت بھی ہوتا تو اس میں محل نزاع (یعنی زیارت قبر نبوی کے لئے سفر) کی کوئی دلیل نہیں معترض (یعنی سبکی) کا یہ کہنا کہ اس کی سند جدید ہے اور یہ اس باب میں نص ہے، درست نہیں۔ یہ اثر امام حاکم ابو احمد... النیشاپوری نے اپنی کتاب ”فوائد“ کی پانچویں جلد میں ذکر کیا اور انہیں کی سند سے ابن عساکر نے سیدنا بلال رضی اللہ عنہ کے حالات میں بیان کیا ہے۔ یہ اثر غریب و منکر ہے اس کی سند مجہول ہے اور اس میں انقطاع ہے۔ محمد بن الفیض الغسانی اس قصہ کو ابراہیم بن محمد بن سلیمان بن بلال عن اُبیہ عن جدہ کی سند سے بیان کرنے میں منفرد ہے۔ پھر یہ ابراہیم بن محمد ثقاہت، امانت اور ضبط عدالت کے ساتھ معروف نہیں بلکہ یہ مجہول ہے، نقل میں معروف نہیں اور نہ روایت کرنے میں مشہور ہے۔ اس سے محمد بن الفیض الغسانی کے علاوہ کسی نے روایت نہیں کی۔ صرف اسی نے اس سے یہ منکر روایت بیان کی ہے۔ (الصارم المنکلی ص ۳۱۴)

1 حافظ ذہبی نے یہ قصہ ذکر کرنے کے بعد فرمایا: اس کی سند کمزور ہے اور یہ روایت منکر ہے۔ (یہ اعلام النبلاء ۱/۳۵۷-۳۵۸)

2 حافظ ابن حجر نے اس قصہ کو بیان کرنے کے بعد فرمایا: ”یہ قصہ واضح طور پر من گھڑت ہے۔“ (لسان المیزان ۱/۱۰۷-۱۰۸)

3 شوکانی یمنی نے فرمایا: ”اس کی کوئی اصل نہیں۔“ (الفوائد المجموعہ ص ۴۰)

4 ملا علی قاری (حنفی) نے اس کے موضوع ہونے کا حکم نقل کیا۔

(المصنوع فی معرفۃ الحدیث الموضوعہ ص ۳۹۵)

5 علامہ المعلمی نے الفوائد المجموعہ پر اپنی تعلیقات میں حافظ ابن حجر کا مذکورہ قول نقل کیا

ہے۔ (ص ۴۰ حاشیہ نمبر ۱)

عرض مترجم: بہت سے لوگ یہ من گھڑت قصہ بیان کر کے محفل پر رنگ جمانے کی کوشش

کرتے ہیں اور اس سے عجیب عجیب باتیں ثابت کرتے ہیں، مثلاً رسول نبی مکرم ﷺ اپنی وفات کے بعد امت کے احوال سے بخوبی آگاہ ہیں۔ آپ ﷺ سے اپنی امت کا حال پوشیدہ نہیں اور محبت کرنے والوں کو آپ ﷺ مدینہ منورہ بھی بلاتے ہیں، وغیرہ وغیرہ لیکن اس قصہ کی اصل حقیقت آپ کے سامنے ہے کہ یہ مستند ذرائع سے پایہ ثبوت کو نہیں پہنچتا، جب یہ ثابت ہی نہیں تو اس سے استدلال کیا؟

باسٹھواں (۶۲) قصہ: سعید بن المسیب پر گھڑا ہوا قصہ
سلمہ نے کہا:

أخبرنا أبو العباس أحمد بن سعيد المعداني بمرء : ثنا
محمد بن سعيد المروزي : حدثنا الترقفي : ثنا عبد الله بن
عمرو الوراق: ثنا الحسن بن علي بن منصور: ثنا غياث
البصري عن إبراهيم بن محمد الشافعي أن سعيد بن
المسيب

”سعید بن المسیب مکہ کی بعض گلیوں سے گزرے تو االا خضر کو گاتے ہوئے سنا، وہ عاص بن وائل کے گھر اس طرح گارہا تھا کہ: وادی نعمان میں زینب کے چلنے سے خوشبو پھیل گئی، دوسری خوشبودار عورتوں میں جب زینب نے نمیری قافلہ دیکھا تو اس کی ملاقات کے خوف سے اعراض کر لیا اور عورتیں چھپ گئیں۔ تو آپ نے کچھ دیر تک اپنا پیر زمین پر مارا (وجد طاری ہوا) اور کہا: اس کا سننا لطف دیتا ہے، لوگ سمجھتے تھے کہ یہ اشعار سعید بن المسیب کے ہیں۔“

(الاربعین السلیبی فی التصوف: نقل عن حافیہ کتاب: تخریج الاربعین السلیبی للسخاوی ص ۱۷۴)

جرح: یہ قصہ سعید بن المسیب رضی اللہ عنہ سے ثابت نہیں ہے۔ حافظ ابن الجوزی نے کہا: اس کی سند مقطوع و مظلم ہے، ابن المسیب سے باسند صحیح ثابت نہیں اور نہ یہ ان کے اشعار ہیں۔ ایسی باتوں سے ان کی شان بلند تھی۔ یہ اشعار محمد بن عبداللہ النمیری شاعر سے مشہور

ہیں۔ (تیس ایلینس ص ۳۱۸)

سخاوی نے کہا: مجھے مؤلف پر تعجب ہے، کس طرح اُس نے اس منقطع قصہ پر انحصار کیا۔ (تخریج الاربعین المسلمیہ ص ۱۴۸)

اس طرح آپ پر واضح ہوا کہ یہ جلیل القدر تابعی سعید بن المسیب رضی اللہ عنہ اس جھوٹ سے بری تھے اور یہ کہ آپ کا وقار، متانت اس قسم کے اشعار سے بہت بلند ہے۔

عرض مترجم:

اس سے تصوف اور صوفیا کا اپنے ”وجد“ و ”حال“ اور مست یا بدمست ہو جانے کا ثبوت پیش کرنا یقیناً ایک لغو عمل ہوگا۔ چونکہ یہ قصہ سعید بن المسیب رضی اللہ عنہ سے ثابت ہی نہیں کہ وہ محض ایک عشقیہ غزل پر تھرکنے لگے۔ اُن کے مقام و مرتبہ سے واقف لوگ تو اُن سے متعلق اس کا تصور بھی نہیں کر سکتے۔

ترسیٹھواں قصہ: شیخ الاسلام امام ابن تیمیہ پر ایک افترا والا قصہ

مشہور سیاح ابن بطوطہ نے کہا: دمشق میں حنابلہ کے کبار فقہا میں سے ایک ”تقی الدین ابن تیمیہ“ تھے۔ آپ فنون میں کلام کیا کرتے تھے مگر یہ کہ ان کی عقل میں کچھ تھا۔ اہل دمشق ان کا بہت زیادہ احترام کیا کرتے تھے۔ ابن تیمیہ منبر پر اُن سے وعظ فرمایا کرتے تھے۔ (یہاں تک کہ ابن بطوطہ نے کہا:) میں جمعہ کے دن اُن کے ہاں حاضر ہوا۔ وہ جامع کے منبر پر لوگوں سے وعظ و نصیحت فرما رہے تھے۔ من جملہ دیگر باتوں کے انہوں نے کہا: اللہ تعالیٰ آسمان سے میرے اس نزول (اترنے) کی طرح نزول فرماتا ہے۔ یہ کہہ کر وہ منبر کی سیڑھیوں میں سے ایک سیڑھی نیچے اترے۔ ایک مالکی فقیہ جو ابن الزہراء کے نام سے معروف تھے، انہوں نے ابن تیمیہ سے اختلاف کیا اور اس بات پر انکار کیا۔ عوام اس فقیہ کے ساتھ ہو گئے اور ابن تیمیہ کی ہاتھوں اور جوتوں سے سخت پٹائی کی، یہاں تک کہ ان کا عمامہ گر گیا۔ (رحلہ ابن بطوطہ ص ۱۱۱۲، ۱۱۱۳)

جرح: اس افترا کا تین طریقوں سے جواب:

اول: اس قسم کے قصے پختہ عزم والوں کو دعوت دیتے ہیں کہ وہ انہیں نقل کریں تو ابن بطوطہ کے علاوہ کسی اور نے اسے کیوں نقل کیا؟ حالانکہ اس موقع پر ایک جماعت موجود تھی، یعنی لوگوں کا ایک جم غفیر تھا ابن تیمیہ کے شاگرد اس کے نقل کرنے سے کہاں رہ گئے بلکہ آپ کے دشمن کہاں رہ گئے؟

دوم: ”نزل“ کے اس مسئلہ پر شیخ الاسلام کا اپنا بیان بڑا ہی واضح ہے، نیز آپ کا اس بات پر انکار بھی جو اس قصہ میں اُن کی طرف منسوب کیا گیا۔ [ابن تیمیہ فرماتے ہیں:]

اسی طرح اللہ تعالیٰ کی صفات کو مخلوق کی صفات کی طرح قرار دینا۔ جیسے یہ کہنا: اللہ کا استواء مخلوق کے استواء کی طرح ہے یا اُس کا نزول مخلوق کے نزول کی طرح ہے، اسی طرح دیگر صفات میں تو یہ شخص بدعتی و مگراہ ہے اس لئے کہ عقل کے ساتھ ساتھ قرآن و سنت بھی اسی بات پر دلالت کرتے ہیں کہ اللہ کو کسی بھی معاملہ میں مخلوقات کی مثل نہیں قرار دیا جاسکتا۔ (مجموع الفتاویٰ ۲۶۲/۵)

سوم: اس قصہ پر شیخ احمد بن ابراہیم بن عیسیٰ احمد اللہ نے کلام فرمایا..... کہ..... ابن بطوطہ نے اپنے مشہور سفر نامہ میں کہا: ”بلعبک شہر میں میرا دخول دن کو سہ پہر کے وقت تھا اور میرا دمشق کی جانب بہت زیادہ اشتقاق تھا جس کی بنا پر میں بلعبک سے صبح ہی نکل پڑا، رمضان المبارک کی ۹ تاریخ ۲۶ء بروز جمعرات شہر دمشق پہنچا اور وہاں مدرسۃ المالکیہ میں ٹھہرا جو ”الشراہیشیہ“ کے نام سے مشہور تھا.....“ اس کے بعد ابن بطوطہ نے مذکورہ بالا قصہ نقل کیا۔

میں کہتا ہوں: اللہ ہی سے فریاد ہے اس جھوٹے کے مقابلے میں کہ یہ نہ اللہ سے ڈرا اور نہ اس نے اللہ سے حیا ہی کی، حدیث ((إِذَا لَمْ تَسْتَحْ فَاصْنَعْ مَا شِئْتَ)) جب تم میں حیا نہیں تو جو چاہے کرتے پھرو۔ (صحیح بخاری: ۶۱۲۰)

اس قصہ کا جھوٹ ہونا اس قدر واضح ہے کہ اس کے لئے کسی طول بیانی کی ضرورت نہیں، اس بہتان طراز جھوٹے سے اللہ ہی حساب لینے والا ہے، اس کے بیان کے مطابق یہ ۹ رمضان ۲۶ء کو دمشق میں داخل ہوا۔

جب کہ شیخ الاسلام ابن تیمیہ اس وقت دمشق کے قلعہ میں قید کر دیئے گئے تھے جیسا

کہ معتبر اہل علم نے بیان کیا ہے۔ مثلاً آپ کے شاگرد حافظ محمد بن احمد بن عبد البہادی اور حافظ ابوالفرج عبدالرحمن بن احمد بن رجب نے ”طبقات الحنابلہ“ (۲/۴۰۵) میں شیخ الاسلام کے احوال میں بیان کیا ہے: ”شیخ شعبان ۲۶ھ سے ذوالقعدہ ۲۸ھ تک قلعہ میں رہے اور ابن عبد البہادی نے یہ بات زائد بیان کی کہ آپ ۶ شعبان کو قلعہ میں داخل ہوئے۔ اب اس بہتان طرازی کی طرف دیکھیں اس کے بقول یہ رمضان ۲۶ھ کو ان کے ہاں حاضر ہوا جب کہ ابن تیمیہ جامع کے منبر پر لوگوں سے وعظ فرما رہے تھے۔

اے کاش! میں جان سکتا (کہ یہ کیسے ہوا؟) کیا جامع دمشق کا منبر قلعہ دمشق کے اندر منتقل ہو گیا تھا؟ حالانکہ ابن تیمیہ شعبان ۲۶ھ کو قلعہ میں داخل ہوئے، اس سے باہر نہ نکلے مگر جنازہ کی چارپائی پر (یعنی وہیں فوت ہوئے اور وہاں سے آپ کی میت نکالی گئی۔)

اسی طرح حافظ ابن کثیر نے اپنی تاریخ میں بیان فرمایا: ۶ شعبان ۲۶ھ کو ابن تیمیہ دمشق کے قلعہ میں نظر بند کر دیئے گئے۔ نائب سلطنت کی طرف سے ابن تیمیہ کے ہاں اوقاف کا نمائندہ اور ایک دربان ابن الخظیر حاضر ہوئے، وہ دونوں ان کے لئے اپنے ساتھ ایک سواری بھی لائے تھے اور ان کے سامنے شاہی فرمان پیش کیا آپ نے اس پر خوشی کا اظہار کیا اور فرمایا: میں اس کا منتظر تھا، اسی میں بہت بہتری ہے تو وہ تینوں ہی ان کے گھر سے قلعہ کے پھانک کی طرف سوار ہو کر نکلے۔ آپ کے لئے قلعہ کا ایک بڑا کمرہ خالی کر دیا گیا۔ وہاں پانی مہیا کر دیا گیا اور انہیں اس میں اقامت کا حکم دیا گیا۔ آپ کے ساتھ آپ کے بھائی زین الدین تھے جو سلطان کی اجازت سے آپ کی خدمت کیا کرتے تھے۔ انتہی

جب آپ دیکھیں ان کے شاگردوں وغیرہم کی بات کو جو آپ کے حالات سے بخوبی واقف تھے اور متقی، امین اور دیانتدار تھے، تو آپ پر اس مغربی (ابن بطوطہ) کی غلط بیانی واضح ہو جائے گی۔ اللہ اس کے ساتھ وہی معاملہ فرمائے کہ جس کا وہ مستحق ہے۔

واللہ اعلم

[اس سے معلوم ہوا کہ ابن بطوطہ سیاح کذاب تھا۔ مشہور مؤرخ ابن خلدون (متوفی

۸۰۸ھ) نے ابن بطوطہ سیاح (متوفی ۷۷۸ھ) کے قصوں کا ذکر کر کے لکھا ہے: ”فتناجی الناس بتکذیبہ“ پس لوگوں نے اسے جھوٹا قرار دیا۔ (مقدمہ ابن خلدون ص ۱۸۲، تاریخ ابن خلدون ص ۹۳) پھر انہوں نے وزیر فارس کو بتایا کہ لوگوں میں یہ مشہور ہے کہ ابن بطوطہ جھوٹا ہے۔ پھر انہوں نے وزیر فارس سے ابن بطوطہ کا کچھ دفاع نقل کیا لیکن راجح یہی ہے کہ ابن بطوطہ ساقط العداوت کذاب تھا۔]

اور امام ابن تیمیہ رحمۃ اللہ علیہ پر ایسے کئی بہتان لگائے گئے اور غلط بیانیوں کی گئیں جن سے وہ بری تھے اور معاملہ وہ ہے جو کہ آپ کے ایک شاگرد نے شعر میں کہا:

فالبہت عندکم رخیص سعره حشوا بلا کیل ولا میزان
بہتان کی قیمت تمہارے ہاں بڑی سستی ہے تو تم بغیر ناپ تول کے یہ جمع کرتے رہو
(قصیدہ نونیہ مع شرحا ۱۸۲/۲)

عرض مترجم:

ممکن ہے کہ کسی کو یہ محسوس ہوا ہو کہ اس مقام پر فاضل مؤلف نے شدت وسخت کلامی سے کام لیا ہے تو عرض ہے کہ یہ معاملہ ہی کچھ ایسا ہے۔ اس کی شدت کا اندازہ لگانے کے لئے آپ دیوبندی مفتی محمد تقی عثمانی صاحب کا یہ بیان ملاحظہ کیجئے، فرماتے ہیں:

”اب یہاں علامہ ابن تیمیہ رحمۃ اللہ علیہ کے موقف کو بھی سمجھ لینا ضروری ہے۔ یہ بات مشہور ہوگئی ہے کہ وہ (معاذ اللہ) تشبیہ کے قائل یا کم از کم اس کے قریب پہنچ گئے ہیں۔ اور یہ قصہ بھی مشہور ہے کہ انہوں نے ایک مرتبہ جامع دمشق کے منبر پر تقریر کرتے ہوئے حدیث باب کی شرح کی اور اس تشریح کے دوران خود منبر سے دو میٹرھیاں اتر کر کہا کہ ”ینزل کنز ولی هذا“ یعنی باری تعالیٰ کا نزول میرے اس نزول کی طرح ہوتا ہے۔

اگر یہ واقعہ ثابت ہو تو بلاشبہ یہ نہایت خطرناک بات ہے، اور اس سے لازم آتا ہے کہ علامہ ابن تیمیہ ”تشبیہ کے قائل ہیں۔“ (درس ترمذی ج ۲ ص ۲۰۲)

تو یہ ہے سخت کلامی کی وجہ کہ اس کی وجہ سے ابن تیمیہ رحمۃ اللہ علیہ کے عقائد سے متعلق وہ بات لازم آتی ہے جو ”بلاشبہ نہایت ہی خطرناک بات ہے۔“

پھر تقی صاحب بھی اس قصہ کی تردید فرماتے ہوئے کہتے ہیں: ”لیکن محققین نے سفرنامہ ابن بطوطہ کی اس حکایت کو معتبر نہیں مانا، جس کی وجہ یہ ہے کہ اسی سفرنامے کے صفحہ ۵۰ ج ۱ پر تصریح ہے کہ ابن بطوطہ جمعرات ۹ / رمضان ۷۲۶ھ کو دمشق پہنچا ہے، حالانکہ علامہ ابن تیمیہ شعبان ۷۲۶ھ کے اوائل ہی میں دمشق کے قلعہ میں قید ہو چکے تھے، اور اسی قید کی حالت میں ۲۰ / ذیقعدہ ۷۲۸ھ کو ان کی وفات ہو گئی۔ لہذا یہ بات تاریخی اعتبار سے ممکن نظر نہیں آتی کہ وہ رمضان ۷۲۶ھ میں جامع دمشق میں خطبہ دے رہے ہوں۔“

(درس ترمذی ۲۰۲۲)

آگے چل کر مزید فرماتے ہیں:

”جہاں تک اس سلسلے میں علامہ ابن تیمیہ کے صحیح موقف کا تعلق ہے، اس موضوع پر ان کی ایک مستقل کتاب ہے جو ”شرح حدیث النزول“ کے نام سے شائع ہو چکی ہے، اور اس میں علامہ ابن تیمیہ نے ”تشبیہ“ کی سختی کے ساتھ تردید فرمائی ہے، مثلاً ص ۵۸ پر لکھتے ہیں:

ولیس نزولہ کنزول اجسام بنی آدم من السطح الی الارض
بحیث یبقی السقف فوقہم ، بل اللہ منزہ عن الملک ، ...“

(درس ترمذی ۲۰۲۲)

”یعنی اللہ کا نزول انسانوں کے اجسام کے اس نزول کی طرح نہیں کہ وہ جب زمین کی طرف نزول کرتے ہیں تو وہ چھت کے نیچے ہو جاتے ہیں بلکہ اللہ تعالیٰ اس سے منزہ ہے۔“

چونسٹھواں قصہ: حافظ ابن حجر رحمۃ اللہ علیہ پر رذیل بہتان والا قصہ

محمد زاہد الکوثری نے حافظ ابن حجر رحمۃ اللہ علیہ پر ایک من گھڑت قصہ گھڑتے ہوئے کہا: ”ابن حجر راستے میں عورتوں کا پیچھا کیا کرتے تھے۔ عشق بازی کرتے، ایک بار ایک عورت کو خوبصورت سمجھ کر اُس کا پیچھا کرنے لگے۔ یہاں تک کہ وہ اپنے گھر پہنچ گئی، وہ اس کے پیچھے پیچھے چلتے رہے۔ عورت نے ان کے سامنے اپنا برقع اتار دیا۔ وہ کالی اور بد صورت تھی تو ابن حجر شرمندہ و خجل ہو کر

واپس لوٹ پڑے۔“

حوالہ: احمد الغماری نے اپنی کتاب ”بدع التفاسیر“ میں کوثری سے یہ قصہ نقل کیا جیسا کہ ”کشف التواری“ (ص ۹۷) میں ہے (یہی قصہ احمد الغماری نے اپنی کتاب ”بیان تلمیس المفسری“ ص ۵۱ مطبوعہ داراللمعی - الریاض / میں بھی نقل کیا ہے۔ مترجم)

دو طریقوں سے اس بہتان کا جواب:

اول: وہ ”صحیح سند“ کہاں ہے جو اس حادثہ پر دلالت کرے؟ چونکہ اسناد (سند کا ہونا) دین میں سے ہے اگر سند نہ ہو تو جس کا جو جی میں آئے کہتا پھرے۔

دوم: الغماری نے کوثری کے اس مذکورہ کلام سے متعلق کہا: ”اس حملہ کا راز یہ ہے کہ حافظ ابن حجر بعض کتب التراجم میں بعض احناف پر کلام فرماتے تھے جیسے ”الدرر الکامنہ“ اور ”رفع المصّر“ میں اور علامہ عینی سے متعلق آپ نے فرمایا کہ وہ بعض طلبا سے ”فتح الباری“ کی کاپیاں لے کر اپنی شرح (عمدة القاری) میں اس سے استفادہ کرتے، جب ابن حجر کو یہ بات معلوم ہوئی تو آپ نے طلبا کو کاپیاں دینے سے منع فرما دیا۔ (کشف التواری ص ۹۷)

میرے فاضل بھائی! اس طرح آپ پر واضح ہو گیا ہو کہ یہ قصہ ”کوثری“ نے خود گھڑ رکھا ہے اور یہ کوئی تعجب کی بات نہیں، یہ کوثری نے اپنے مذہبی تعصب کی وجہ سے ایسا کیا ہو اور پھر اُس سے تو ابن حجر سے بڑے بڑے بھی محفوظ نہ رہے جیسا کہ

[ابو الشیخ عبداللہ بن محمد بن جعفر الاصبہانی رحمۃ اللہ علیہ کے بارے میں کوثری نے لکھا ہے

کہ ”وقد ضعفہ بلدیہ الحافظ العسال بحق“

”اور اس کو اس کے ہم وطن الحافظ العسال نے ضعیف کہا ہے۔“ (تأنیب الخطیب

ص ۴۹، ابو حنیفہ کا عادلانہ دفاع از عبدالقدوس قارن دیوبندی ص ۵۳۔ نیز دیکھئے تأنیب

الخطیب ص ۶۹، ۱۴۱، عادلانہ دفاع ص ۱۹۲، ۳۳۳)

حالانکہ یہ بات بالکل غلط ہے۔ حافظ ابو احمد العسال الاصبہانی رحمۃ اللہ علیہ سے ابو الشیخ

الاصبہانی رحمۃ اللہ علیہ پر جرح کسی کتاب میں بھی ثابت نہیں ہے۔

شیخ محمد ناصر الدین الالبانی رحمۃ اللہ علیہ نے شیخ محمد نصیف سے انہوں نے شیخ سلیمان

الصنيع مدیر مکتبۃ الحرم اور رکن مجلس شوریٰ مکہ مکرمہ سے روایت کیا ہے کہ میں کئی دفعہ کوثری کے گھر میں گیا اور کوثری سے اس کے اس دعوے کا حوالہ وثبوت مانگا مگر اس نے مجھے کوئی جواب نہیں دیا۔ اگر وہ سچا ہوتا تو ضرور حوالہ پیش کرتا۔ ”والذي يظهر لي أن الرجل يرتجل الكذب ويغالط....“ اور میرے سامنے یہی واضح ہوا ہے کہ یہ آدمی فی البدیہہ جھوٹ بولتا اور مغالطے دیتا ہے۔ (حاشیہ التکمیل ج ۱ ص ۳۴)

اس جرح کی سند صحیح ہے لہذا معلوم ہوا کہ زاہد بن حسن الکوثری کذاب تھا۔ [

عرض مترجم:

احمد الغماری نے اپنی کتاب ”تلیس بیان المفتری“ میں اس پر تبصرہ کرتے ہوئے کہا: ”کوثری اس طرح اس پر نازاں ہے اور اپنے پاس بیٹھنے والوں میں سے ہر ایک کے سامنے بیان کرتا پھرتا ہے، ابن حجر رحمۃ اللہ علیہ کو نیچا دکھلانے کے لئے اور ان کی عظمت و وقار کو مجروح کرنے کے لئے..... جن سے متعلق کبار علما نے فرمایا: اس امت پر اسلام کی ہدایت کے بعد ان کا وجود اللہ تعالیٰ کے عظیم احسانات میں سے ایک احسان ہے۔ آپ وہ شخصیت ہیں کہ اللہ تعالیٰ نے آپ کے بعد آنے والے ہر عالم پر آپ کا احسان رکھا، ہر فرقہ پرست، حاسد، متعصب اور کینہ پرور کی ناگواری کے باوجود۔ اس طرح کی باتوں کو پھیلانے والا اس کے علاوہ اور کچھ نہیں کرتا مگر یہ کہ اپنے آپ کو ان لوگوں کے گروہ میں شامل کرتا ہے کہ جو جھوٹے ہیں اور ایمان والوں کے درمیان فحاشی پھیلانا چاہتے ہیں۔ اللہ تعالیٰ فرماتا ہے:

﴿ اِنَّمَا يَفْتَرِي الْكُذِبَ الَّذِينَ لَا يُؤْمِنُونَ بِاللَّهِ ﴾ (النحل: ۱۰۰)

”جھوٹ تو وہ گھڑتے ہیں جو کہ اللہ کی آیات پر ایمان نہیں رکھتے۔“

اور اللہ تعالیٰ نے فرمایا:

﴿ اِنَّ الَّذِيْنَ يُحِبُّوْنَ اَنْ تَشِيْعَ الْفَاحِشَةُ فِي الْاٰمِنِ اٰمَنُوْا لَهُمْ

عَذَابٌ اَلِيْمٌ لِّفِي الدُّنْيَا وَالْاٰخِرَةِ ﴾ (النور: ۱۹)

”بے شک جو لوگ یہ پسند کرتے ہیں کہ ایمان والوں کے درمیان بے حیائی

پھیلے اُن کے لئے دنیا اور آخرت میں دردناک عذاب ہے۔“
 اے کوثری! تم تو خود ہی اپنی کتاب ”تائب“ میں اس بات کے قائل یا ناقل ہو کہ جو
 کوئی اللہ تعالیٰ اور آخرت کے دن پر ایمان رکھتا ہے تو اس کے لئے جائز نہیں کہ اس طرح کی
 باتوں سے کسی مسلم کی عزت بے آبرو کر دے۔ تو مسلمانوں کے ائمہ میں سے کسی ثقہ و صالح
 امام کی عزت مجروح کرنا کس طرح جائز ہو سکتا ہے؟ اب خود بتلاؤ اپنی اس تحریر کے برخلاف
 آپ کس مقام پر ہو؟

﴿كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ﴾ [القف: ۳]

”اللہ کے نزدیک یہ بڑی ہی بُری بات ہے کہ جو تم کہو اس پر عمل نہ کرو۔“
 کیا عقل اس کی تصدیق کرتی ہے یا کوئی منطق اس بات کو تسلیم کرتی ہے کہ حافظ ابن
 حجر جو کہ شیخ الاسلام، قاضی القضاة، امام العصر، احفظ الحفاظ، اپنے دور میں اس عظیم مقام کے
 حامل اور شان و شوکت اور جلالت ایسی جو بادشاہوں کی جلالت پر غالب آجاتی، وہ عظیم
 شخصیت سرٹوکوں پر ایسی اوجھی اور گھنیا حرکات کرتے پھر یں؟ (ہرگز نہیں، ہرگز نہیں)“
 (تلیس بیان المفتری ص ۵۲۵۱)

پینسٹھواں قصہ: خلیفہ مہدی کی کبوتر بازی کا قصہ

خطیب بغدادی نے اپنی تاریخ میں اور حاکم نے المدخل الی کتاب الاکلیل میں
 روایت کیا ہے کہ ”خلیفہ مہدی کے پاس دس محدثین آئے جن میں الفرج بن فضالہ، غیاث
 بن ابراہیم اور دوسرے تھے، مہدی کو کبوتروں کا شوق تھا اور انہیں پسند کرتے تھے۔ تو غیاث
 بن ابراہیم ان کے پاس آیا، اُس سے کہا گیا: امیر المؤمنین سے حدیث بیان کرو۔ تو اس نے

سیدنا ابو ہریرہ رضی اللہ عنہ سے حدیث بیان کی کہ..... ”لا سبق إلا فی حافر أو نصل“

مسابقت جائز نہیں مگر گھوڑے اور تیر اندازی میں۔ پھر اس میں (اپنی طرف سے)
 یہ اضافہ کر دیا کہ ”أو جناح“، یعنی یا پرندہ اڑانے میں، تو مہدی نے اسے دس ہزار درہم
 دینے کا حکم دیا۔ جب وہ چلا گیا تو خلیفہ نے کہا: میں گواہی دیتا ہوں کہ.....

اور اسے اس بات پر (گویا میں نے اپنے اس عمل کے ذریعے سے) آمادہ کیا، پھر

کبوتر کو ذبح کر دینے کا حکم دیا (حاکم کی روایت میں یہ اضافہ ہے کہ) کہا گیا: اے امیر المؤمنین! کبوتر کا کیا تصور؟ تو خلیفہ نے کہا اسی وجہ سے تو رسول اللہ ﷺ پر جھوٹ بولا گیا۔
(تاریخ بغداد ۱۲/۳۲۳، المدخل ص ۱۰۰)

[جرح کا خلاصہ: یہ قصہ تین سندوں سے مروی ہے:

① داود بن رشید (تاریخ بغداد ۱۲/۳۲۳، المدخل الی کتاب الاکلیل ص ۵۵)

داود بن رشید سے اس قصے کا راوی ابو عبد اللہ احمد بن کثیر بن ا لصلت مولیٰ آل العباس ہے جو کہ مجہول الحال ہے لہذا یہ قصہ داود بن رشید سے ثابت نہیں ہے۔

② احمد بن ابی خیشمہ زہیر بن حرب (المدخل ص ۵۵، فی المطبوع تصحیفات)

احمد بن زہیر تک سند حسن ہے لیکن ابن ابی خیشمہ نے عباسی خلیفہ ابو عبد اللہ محمد بن ابی جعفر المنصور عبد اللہ بن محمد بن علی الہاشمی (متوفی ۱۶۹ھ) کا زمانہ نہیں پایا۔ ابن ابی خیشمہ رضی اللہ عنہ ۲۰۰ھ کے قریب پیدا ہوئے تھے لہذا یہ سند منقطع ہونے کی وجہ سے ثابت نہیں ہے۔

③ ابو خیشمہ زہیر بن حرب (تاریخ بغداد ۱۲/۳۲۳، ۳۲۴)

زہیر بن حرب ۱۶۰ھ میں پیدا ہوئے تھے لہذا اس سند پر بھی انقطاع کا شبہ ہے۔ دوسرے یہ کہ اس قصے کا راوی ابو الحسن علی بن الحسن بن علی بن الحسن ابن الرازی مختلف فیہ ہے۔ ازہری، ابن ابی الفوارس اور ابن الجوزی وغیرہم نے اس پر جرح کی جبکہ عتقی اور صیمری نے اس کی توثیق و ثبات کی۔ راجح یہی ہے کہ یہ راوی ضعیف ہے لہذا یہ قصہ زہیر بن حرب سے بھی ثابت نہیں ہے۔ اس میں کوئی شک نہیں کہ غیاث بن ابراہیم کفخی کذاب راوی تھا۔ ابن معین نے فرمایا: غیاث کذاب ہے۔ (تاریخ ابن معین، رویۃ الدوری: ۲۲۹۸)

لیکن یہ قصہ غیاث مذکور اور خلیفہ مہدی دونوں سے ثابت نہیں ہے۔ / زع]

چھیا سٹھواں قصہ: اونٹ کے گوشت کھانے پر و سٹھو کے

حکم کے سبب کا قصہ

مجاہد سے روایت ہے کہ رسول اللہ ﷺ اپنے صحابہ رضی اللہ عنہم کی ایک جماعت کے

ساتھ تشریف فرما تھے، آپ نے بدبو محسوس کی تو فرمایا: اس بدبو والا آدمی یہاں سے اٹھے اور وضو کر لے، تو کوئی بھی کھڑا نہ ہوا، یہاں تک کہ آپ نے تین بار یہ فرمایا پھر (چوتھی بار) آپ نے فرمایا: ”بے شک اللہ تعالیٰ حق بات سے حیا نہیں فرماتا۔“

تو سیدنا عباس رضی اللہ عنہ نے فرمایا: اے اللہ کے رسول! کیا ہم سب کے سب کھڑے ہو جائیں اور وضو کر لیں؟

تو رسول اللہ صلی اللہ علیہ وسلم نے فرمایا: ”تم سب کے سب کھڑے ہو جاؤ اور وضو کر لو۔“

تصحیح: کتاب ”الطھور“ لابی عبید (ح ۴۰۰) تاریخ دمشق (۳۶۰/۱۷) مصنف عبدالرزاق (۱۴۰/۱) ان تینوں کتابوں میں ”واصل بن ابی جمیل عن مجاہد“ کی سند سے یہ روایت منقول ہے۔

جرح: یہ قصہ سند کے اعتبار سے ضعیف ہے اور اس میں متن کے اعتبار سے بھی نکارت (منکر ہونا) ہے، اس میں دو علتیں ہیں: پہلی علت: یہ روایت مرسل ہے۔

دوسری علت: واصل بن ابی جمیل ضعیف ہے۔

ابن مبین نے اس کے بارے میں کہا: یہ کچھ بھی نہیں۔ (میزان الاعتدال ۳۲۸/۴)

ہمارے شیخ البانی نے ”السلسلۃ الضعیفہ“ (ح ۱۱۳۲) میں اسے صرف ابن عساکر کے حوالے سے نقل کرنے کے بعد فرمایا:

یہ حدیث ضعیف ہے، علتوں کے ساتھ مسلسل ہے (جیسے) مجاہد کا مرسل روایت بیان کرنا۔ واصل بن ابی جمیل اور ابلیتی کا ضعف۔ ”پھر اس کے متن کی نکارت کو بیان کرتے ہوئے فرمایا:

عوام اور انہی کی طرح کے بعض خواص بھی اس جیسی حدیث کو ترویج دیتے ہیں، ان کا یہ خیال ہے کہ نبی صلی اللہ علیہ وسلم ایک دن خطبہ ارشاد فرما رہے تھے۔

اس دوران میں کسی کی ریح خارج ہوئی تو آپ صلی اللہ علیہ وسلم تمام لوگوں کے درمیان سے اُسے کھڑا کرنے سے شرمائے۔ اس نے اونٹ کا گوشت کھا رکھا تھا تو آپ صلی اللہ علیہ وسلم نے اس

کی پردہ پوشی کے لئے فرمایا: جس نے اونٹ کا گوشت کھا رکھا ہو وہ وضو کر لے۔ تو ایک جماعت کھڑی ہوئی جنہوں نے اونٹ کا گوشت کھا رکھا تھا، انہوں نے وضو کیا۔

حالانکہ میری معلومات کی حد تک کتب حدیث اسی طرح کتب فقہ و تفسیر میں بھی اس کی کوئی اصل نہیں ہے، اس قصہ کے روایت کرنے والوں پر اس کا بڑا ہی بُرا اثر ہے اس لئے کہ یہ انہیں اونٹ کے گوشت کھانے پر نبی ﷺ کا حکم وضو کرنے سے روک رہی ہے جیسا کہ صحیح مسلم میں ثابت ہے۔ لوگ اس صحیح و صریح حکم کو اس طرح ٹال رہے ہیں کہ وضو کا یہ حکم تو ایک آدمی کی پردہ پوشی کے لئے تھا۔ اس قصہ کے عقل سلیم و شرع تویم سے بعد کے باوجود (بعض) لوگ کس طرح اس قسم کے قصوں کا خیال کرتے ہیں اور ان پر یقین رکھتے ہیں؟ اگر یہ تھوڑا سا بھی اس پر غور کریں تو ہماری بات ضرور ان پر واضح ہو جائے۔“ الخ
اس قسم کا ایک قصہ موقوفاً سیدنا عمر رضی اللہ عنہ سے بھی مروی ہے۔

(المعجم الکبیر للطبرانی ۲۹۲/۲ ج ۲۲۱۳)

ثنا معاذ بن المثنیٰ: ثنا مسدد: ثنا یحییٰ عن مجالد: ثنا عامر

عن جریر "کی سند سے... الخ

[تنبیہ: اس سند میں مجالد بن سعید مشہور ضعیف راوی ہے۔ جمہور محدثین نے اسے ضعیف قرار دیا ہے۔ دیکھئے انوار الصحیفۃ فی الاحادیث الضعیفۃ (ص ۶۰۶) لہذا یہ موقوف روایت بھی ثابت نہ ہونے کی وجہ سے مردود ہے۔]

سر دستھواں قصہ: سیدنا عثمان رضی اللہ عنہ کے پہلے خطبہ جمعہ کا قصہ

سیدنا عثمان رضی اللہ عنہ خلافت کے والی بنے تو پہلے جمعہ کو منبر پر چڑھے اور خطبہ ارشاد فرمایا: "الحمد للہ" اس کے بعد آپ کے لئے بولنا دشوار ہو گیا تو فرمایا: ابو بکر و عمر رضی اللہ عنہما اس مقام پر بڑی گفتگو فرمایا کرتے تھے، تم لوگ امام قوال (بہت زیادہ بولنے والے امام) سے زیادہ امام فاعل (زیادہ کام کرنے والے امام) کی ضرورت رکھتے ہو اور خطبہ تمہارے لئے بعد میں ہوتے رہیں گے، میں اللہ تعالیٰ سے اپنے اور تمہارے لئے مغفرت طلب کرتا ہوں پھر منبر سے اترے اور انہیں نماز پڑھائی۔

قصہ کی شہرت اور اس پر مبنی احکام:

یہ قصہ بڑا مشہور ہے بالخصوص کتب فقہ اور کتب فقہ حنفیہ میں اس قصے کی طرف اشارہ موجود ہے۔ علامہ مرغینانی نے (الہدایہ: ۵۸/۱ میں) اور ابن الہمام نے شرح فتح القدر (۶۰۲) میں اسے مفصلاً نقل کیا، یعنی نے البناہ (ج ۸۰۹/۲) کا سانی حنفی نے بدائع الصنائع (۲۶۲/۲) اور شرنبلالی نے مراتب الفلاح (ص ۸۹) میں اسے بیان کیا ہے۔

اس قصے کا ذکر صرف کتب حنفیہ میں ہی نہیں بلکہ محمود خطاب السبکی نے بھی ”الدرین الخالص“ (۱۹۸/۳) میں اس کا ذکر کیا ہے۔ اسی طرح سیدنا عثمان رضی اللہ عنہ کی سیرت بیان کرنے والے ہمارے بعض معاصرین نے بھی یہ قصہ بیان کیا ہے، جیسے محمد رضا نے اپنی کتاب ”ذوالنورین عثمان بن عفان“ (ص ۳۴) میں بیان کیا ہے۔ احناف اس قصے کو اُس بات کے لئے بطور دلیل پیش کرتے ہیں جس کی طرف امام ابوحنیفہ اپنے صاحبین اور جمہور اہل علم کے برخلاف گئے ہیں۔ وہ یہ کہ اگر امام خطبہ جمعہ میں صرف ایک کلمہ کہہ دے خواہ ایک تسبیح (سبحان اللہ) تو یہ اس کے لئے کفایت کرے گی۔

جبکہ جمہور کا مذہب یہ ہے کہ یہ کفایت نہیں کرتا جب تک کہ امام لوگوں سے اس قدر کلام نہ کرے کہ جسے خطبہ کا نام دیا جاتا ہے۔

[صاحبین کے حوالے کے لئے مذکورہ مصادر کے علاوہ دیکھئے فتاویٰ عالمگیری (۱۳۶/۱) الجامع الصغیر (ص ۱۱۳) مع شرح النافع الکبیر..... الثغف فی الفتاویٰ (۹۳/۱) للسعدی، جمہور کے حوالے کے لئے دیکھئے بیہقی کی الخلائیات مسئلہ نمبر (۱۶۴) اور اس پر ہماری تعلیقات۔ امام بیہقی رحمۃ اللہ علیہ نے بہت سی دلیلوں سے یہ ثابت کیا ہے کہ جمہور کا مذہب ہی صحیح اور درست ہے]

تو جو لوگ اس مسئلے میں امام ابوحنیفہ جیسی رائے رکھتے ہیں، وہ اس قصہ سے استدلال کرتے ہیں اور اس سے یہ توجیہ پیش کرتے ہیں کہ دیکھو جی ”یہ خطبہ مہاجرین و انصار صحابہ رضی اللہ عنہم کی موجودگی میں ہوا، انہوں نے اس کے بعد سیدنا عثمان رضی اللہ عنہ کے پیچھے نماز پڑھی۔ حالانکہ وہ لوگ تو امر بالمعروف و نہی عن المنکر کی صفت سے متصف تھے۔ (اس کے

باوجود انہوں نے کوئی تکلیف نہیں فرمائی) تو یہ صحابہ رضی اللہ عنہم کا اجماع ہوا۔ (بدائع الصنائع ۲/۲۱۵) اسی طرح ان کتب حنفیہ میں بھی (لکھا ہوا) ہے جن میں یہ قصہ مذکور ہے۔

قصہ کاردار اور بیانِ ضعف:

اس قصہ کو بہت سے علماء محدثین نے رد فرمایا اور یہ سب احناف میں سے ہیں لیکن یہ اُن لوگوں میں سے ہیں جو علم حدیث میں سبقت لئے ہوئے تھے۔ تو لیجئے ان کے کلام کے بعض حصے ملاحظہ فرمائیں:

① علامہ زیلیعی حنفی نے فرمایا:..... یہ قصہ غریب ہے اور کتب فقہ میں مشہور ہے..... امام قاسم بن ثابت السمرقسطی نے اپنی کتاب غریب الحدیث میں اسے بغیر سند کے ذکر کیا ہے... (نصب الرایۃ ۱۹۷/۲)

② ابن الہمام نے شرح فتح القدر (۶۰/۲) میں اسی طرح کہا، یہ ان کی عبارت ہے: ”عثمان رضی اللہ عنہ کا قصہ کتب حدیث میں معروف نہیں بلکہ کتب فقہ میں ہے۔“

③ ملا علی قاری نے ”الاسرار المفوعہ فی الاخبار الموضوعہ“ (ص ۲۵۸ ح ۳۳۰) میں ابن الہمام کا کلام نقل کیا اور ان سے اتفاق کیا۔

اور ان لوگوں میں جنہوں نے اس قصہ کا رد کرتے ہوئے کلام فرمایا، ان کا کلام علامہ زیلیعی کے کلام کی طرح ہے، ان میں علامہ عینی بھی ہیں۔

④ عینی نے البناہیہ (۸۰۹/۲) میں زیلیعی کا کلام نقل کیا اور یہ بھی بتایا کہ اس قصہ کو سراج نے اور حنفیہ میں سے صاحب الحیظ نے ذکر کیا ہے۔

شیخ مشہور حسن فرماتے ہیں: اسانید پر بحث و تلاش کے باوجود بھی میں ان الفاظ میں اس قصہ کو پانے میں کامیاب نہیں ہوا۔ البتہ اس سے ملتا جلتا قصہ باسناد مجھے ملا لیکن اس میں وہ ”نکارت“ نہیں پائی جاتی جو اس قصہ میں ہے۔ پہلے ہم اسانید ذکر کریں گے پھر جو ضروری ہو اس پر اپنی تعلیقات لگائیں گے۔ لیجئے: سنیے:

ابن شبہ نے تاریخ المدینہ (۹۵۷/۳) میں کہا:

حدثنا الصلت بن مسعود قال : حدثنا أحمد بن شبيب عن
 سليمان بن صالح عن عبد الله بن المبارك عن جرير بن حازم قال:
 جرير بن حازم نے کہا: جب سیدنا عثمان رضی اللہ عنہ کی بیعت ہوئی تو وہ کھڑے ہوئے اور
 فرمایا: اما بعد! جو کچھ کلام ہے وہ ان شاء اللہ بعد میں ہوگا۔
 ابن سعد نے الطبقات الکبریٰ (۶۲/۳) میں کہا:

أخبرنا محمد بن عمر قال : حدثني إسماعيل بن إبراهيم ابن
 عبد الرحمن بن عبد الله بن أبي ربيعة المخزومي عن أبيه .
 ابراہیم بن عبد الرحمن..... نے کہا: جب سیدنا عثمان رضی اللہ عنہ کی بیعت ہوئی تو آپ
 لوگوں کی طرف آئے، اُن سے خطاب فرمایا تو اللہ تعالیٰ کی حمد و ثنائیاں کی پھر فرمایا: اے لوگو!
 پہلی سواری مشکل ہوتی ہے، آج کے بعد بہت سے ایام میں اگر میں زندہ رہا تو تمہارے
 سامنے خطبہ اُس کے طرز پر ہوگا۔ ہم خطیب تو نہیں لیکن اللہ تعالیٰ ہمیں سکھلا دے گا۔
 یہاں تین امور کا ذکر مناسب ہے:

① سابقہ دونوں روایتوں کی سندوں کا ضعف

ابن سعد کی سند میں (محمد بن عمر) الواقدی ہے اور یہ متروک راوی ہے۔ ابراہیم بن
 عبد الرحمن سے متعلق ابن القطان (الفاسی) نے کہا: اس کا حال معروف نہیں اور صحیح بات یہ
 ہے کہ یہ مشہور ثقہ ہیں۔ حاکم نے ان کی احادیث کو صحیح قرار دیا اور بخاری نے صحیح بخاری میں
 ان سے روایت لی ہے مگر یہ کہ انہوں نے سیدنا عثمان رضی اللہ عنہ کو نہیں پایا لہذا یہ سند منقطع ہے۔
 ابراہیم کے حالات کے لئے دیکھئے تہذیب الکمال (۱۳۳/۲)

رہی ابن شیبہ کی سند تو اس میں ”صلت“ گو ثقہ راوی ہیں اگرچہ بعض اوقات انہیں وہم

ہو جاتا تھا....

[راجح یہی ہے کہ صلت بن مسعود ثقہ حسن الحدیث ہیں اور احمد بن محمد بن ثابت عرف
 احمد بن شیبہ بھی ثقہ ہیں لیکن یہ روایت سخت منقطع ہونے کی وجہ سے مردود ہے۔ جریر بن حازم
 نے سیدنا عثمان رضی اللہ عنہ کا زمانہ بالکل نہیں پایا بلکہ وہ بہت بعد میں پیدا ہوئے تھے۔ /ازع]

② یہ قصہ دو وجہ سے منکر ہے:

پہلی وجہ: سیدنا عثمان رضی اللہ عنہ کے متعلق یہ بھی مروی ہے کہ جب آپ کی بیعت ہوئی تو آپ نے مفصل خطبہ ارشاد فرمایا: ابن جریر نے اپنی تاریخ (۲۴۳/۴) میں بیان کیا۔ اس کی سند میں بھی کلام ہے اور یہ اس قصہ کے خلاف ہے کہ آپ کے لئے خطبہ دینا مشکل ہو گیا۔

[یاد رہے کہ ابن جریر والی روایت بھی مردود ہے جس کی طرف مشہور حسن صاحب

نے اشارہ کر دیا ہے۔]

دوسری وجہ: اس گھڑے ہوئے قصے میں عثمان رضی اللہ عنہ کے متعلق یہ بات وارد ہوئی ہے کہ آپ نے فرمایا: ”تم لوگوں کو تو ال (بہت زیادہ بولنے والے) امام سے زیادہ امام فعال کی ضرورت ہے، اگر یہ بات صحیح سند سے ان سے ثابت ہوتی تو اس میں اپنے سے پہلے خلفا کی توہین و تنقیص ہے اور یہ سیدنا عثمان رضی اللہ عنہ کے حق میں محال ہے۔ یہ بات اس تاویل بعید سے اولیٰ ہے جو یعنی نے البنا یہ (۸۰۹/۲) میں محیط سے نقل کی ہے کہ اس بات سے ان کی مراد یہ تھی کہ خلفائے راشدین کے بعد آنے والے خطبا باوجود رے اعمال کے بہت زیادہ بولنے والے ہوں گے، اگر میں ان جیسا نہ بنوں تو میں بھلائی پر ہوں اور شر سے دور ہوں گا۔ اس سے یہ مراد لیا جائے کہ وہ خود کو شیخین (ابو بکر و عمر رضی اللہ عنہما) سے افضل سمجھتے تھے تو ایسا نہیں ہے۔ شیخ مشہور حسن کہتے ہیں: جب یہ قصہ ثابت ہی نہیں تو ہمیں اس دور از کار تاویل کی ضرورت نہیں کہ جس میں ایک قسم کے علم غیب کا دعویٰ ہے (کہ آئندہ آنے والے خطبا ایسے ہوں گے)۔

③ اگر ہم اس قصے کا صحیح ہونا بھی فرض کر لیں تو جو کچھ ابن شہ اور ابن سعد نے نقل کیا اس میں اس بات کا کوئی ذکر نہیں کہ وہ جمعہ کا دن تھا اور خطبہ جمعہ تھا..... اس قصے پر اعتماد کرنا اور اس سے اس بات پر حجت پکڑنا کہ ”ایک ہی کلمہ“ کو خطبہ کا نام دینا صحیح ہے۔ نیز اس سے خطیب پر خطبہ واجب کی ذمہ داری ادا ہو جاتی ہے۔ تو اس مبارک دن جمعہ سے متعلق وہ باتیں صحیح ترین اقوال کے مطابق کسی بھی طرح سے درست نہیں۔

[تسمیہ: ہماری تحقیق میں اس قسم کے فلسفیانہ کلام اور بال کی کھال اتارنے والی

بختوں سے بہتر صرف یہ ہے کہ روایت کا ضعیف و مردود ہونا ثابت کر کے اسے دور پھینک دیا جائے۔ قصہ صحیح ہوتا تو یہ ہوتا وہ ہوتا، کہنے کی کوئی ضرورت نہیں بلکہ یہی کافی ہے کہ یہ قصہ صحیح و ثابت نہ ہونے کی وجہ سے مردود ہے اور بس! / ازع]

اڑسٹھواں قصہ: امام مالک پر گھڑا ہوا ایک قصہ

حافظ ابن حجر العسقلانی نے لسان المیزان (۳۰۵، ۳۰۴، ۶) میں کہا:

”قرأت بخط الحافظ قطب الدين الحلبي مانصه: و سیدی أبي عبدالرحمن ابن عمر بن محمد بن سعيد و جدت بخط (يد) عمي بكر بن محمد بن سعيد: حدثنا يعقوب بن إسحاق بن حجر العسقلاني إملأ قال: ثنا إبراهيم ابن عقبة: حدثني المسيب بن عبدالكريم الخثعمي: حدثتني أمة العزيز امرأة أيوب بن صالح صاحب مالك، قالت: “إلخ

ایوب بن صالح کی زوجہ امۃ العزیز نے کہا:

ہم نے مدینہ میں ایک خاتون (کی میت) کو غسل دیا تو ایک عورت نے (دوران غسل میں) اس کی سرین پر ہاتھ مار کر کہا: میں نے تجھے بدکار یا لواطت کرنے والی پایا ہے، تو اس کا ہاتھ اس مردہ عورت کی سرین کے ساتھ چپک گیا۔ لوگوں نے امام مالک کو اس کی خبر دی تو انہوں نے فرمایا: یہ (مردہ) عورت اپنی حد طلب کر رہی ہے۔ لوگ جمع ہوئے تو امام مالک نے حد قائم کرنے کا حکم دیا، اُس تہمت لگانے والی عورت کو اُناسی (۷۹) کوڑے مارے گئے تو اُس کا ہاتھ علیحدہ نہ ہوا، جب پورے اسی کوڑے مارے گئے تو اس کا ہاتھ الگ ہوا، پھر اُس مردہ عورت پر نماز جنازہ پڑھی گئی اور اُسے دفن کر دیا گیا۔

جرح: یہ قصہ جھوٹا ہے اور امام مالک پر گھڑا ہوا ہے۔ اس کی سند میں یعقوب بن اسحاق

عسقلانی ہے۔ ذہبی نے میزان (۳۳۹/۶) میں اسے ذکر کیا اور کہا: ”یہ کذاب ہے“ اور حافظ ابن حجر نے لسان المیزان (۳۰۴/۶) میں یہ قصہ بیان کرنے سے پہلے فرمایا: میں نے اس کی ایک حکایت پائی جو اس کی اپنی گھڑی ہوئی معلوم ہوتی ہے اور اس کے بعد انہوں نے یہ قصہ نقل کیا ہے۔

اہتر واں قصہ: امام شافعی پر گھڑا ہوا ایک قصہ

عبداللہ بن محمد البلوی نے امام شافعی کے عراق تشریف لانے کا قصہ بیان کرتے ہوئے کہا کہ آپ کے دونوں پیروں میں بیڑیاں تھیں۔ یہ پیر کے دن شعبان کی ۱۱ تاریخ ۱۸۴ھ کا قصہ ہے۔ ابو یوسف اُن دنوں قاضی القضاة تھے اور محمد بن حسن الشیبانی مظالم کے قاضی تھے۔ ان دونوں نے امام شافعی سے متعلق وہی کہا جو علویوں (آل علی رضی اللہ عنہم) اور ان کے معتقدین کی طرف منسوب کرتے ہوئے کہا تھا کہ امام شافعی کا یہ گمان ہے کہ وہ اس امر خلافت کے ہارون الرشید سے زیادہ حقدار ہیں اور یہ ایسے علم کے مدعی ہیں جن کا سنت میں کوئی ذکر نہیں، وہ چرب زبان اور چالاک بھی ہیں۔

قصہ کا بیان ضعف اور رد اس قصہ سے کذب و افتراء کی بدبو پھیل رہی ہے، صحت کے اعتبار سے اس کی کوئی سند نہیں ہے۔ ابن حجر عسقلانی نے اس کا رد کرتے ہوئے کہا:

”اس قصہ کو آبروی اور بیہتی وغیرہ مانے طوالت و اختصار کے ساتھ بیان کیا ہے اور فخر الدین الرازی نے ان دونوں پر اعتماد کرتے ہوئے اسے اپنی کتاب ”مناقب الشافعی“ (ص ۲۳) میں بغیر سند کے ذکر کیا ہے۔ یہ جھوٹا قصہ ہے، اس کا اکثر حصہ گھڑا ہوا ہے اور بعض حصہ گھڑی ہوئی روایت پر مبنی ہے، اس کا واضح ترین جھوٹ تو یہ بات ہے کہ ابو یوسف اور محمد بن حسن نے ہارون الرشید کو امام شافعی کے قتل پر اکسایا۔ یہ بات درج ذیل وجہ سے باطل ہے:

ابو یوسف امام شافعی کے بغداد میں داخل ہونے سے پہلے ہی فوت ہو چکے تھے، ان کی تو امام شافعی سے ملاقات ہی نہیں ہوئی۔

..... اور جو کچھ طریق صحیحہ سے ہمارے لئے واضح ہوتا ہے وہ یہ کہ امام شافعی جب پہلی

بار بغداد شریف لائے تو یہ ۱۸۴ھ کی بات ہے۔ قاضی ابو یوسف تو اس سے دو سال پہلے ہی فوت ہو چکے تھے۔ [لہذا یہ قصہ بے اصل ہے]

سترا وال قصہ: امام شافعی رحمۃ اللہ علیہ پر گھڑا ہوا ایک اور قصہ خطیب بغدادی نے تاریخ بغداد (۱۲۳۱) میں لکھا ہے کہ:

أخبرنا القاضي أبو عبد الله الحسين بن علي بن محمد الصيمري قال: أنبأنا عمر بن إبراهيم المقرئ قال: نبأنا مكرم بن أحمد قال: نبأنا عمر بن إسحاق بن إبراهيم قال: نبأنا علي بن ميمون قال: سمعت الشافعي يقول: إلخ ”علی بن میمون سے روایت ہے کہ میں نے امام شافعی کو یہ فرماتے ہوئے سنا: ”میں ابو حنیفہ سے تبرک حاصل کرتا ہوں اور روزانہ اُن کی قبر پر (زیارت کے لئے) آتا ہوں۔ جب مجھے کوئی حاجت پیش آتی ہے تو میں دو رکعتیں نماز پڑھ کر ان کی قبر پر آتا ہوں اور ان کے ہاں اللہ تعالیٰ سے اپنی حاجت طلب کرتا ہوں.....“

جرح: یہ قصہ باطل ہے۔ اس کی سند میں عمر بن اسحاق بن ابراہیم مجہول راوی ہے۔

..... (یہاں بطور تنبیہ عرض ہے کہ) کوثری کی اس بات کی طرف توجہ نہ دی جائے (جو اس نے کہی ہے) کہ امام شافعی کا امام ابو حنیفہ سے توسل (وسیلہ) اختیار کرنا صحیح سند کے ساتھ تاریخ الخطیب کے اوائل میں مذکور ہے۔ (دیکھئے مقالات الکوثری ص ۳۸۱)

[تنبیہ: کوثری کی یہ بات مردود ہے کیونکہ عمر بن اسحاق بن ابراہیم مجہول ہے۔ مجہول کی روایت صحیح نہیں بلکہ ضعیف و مردود ہوتی ہے۔ مشہور حسن کے استاذ شیخ ناصر الدین البانی رحمۃ اللہ علیہ نے بھی عمر بن اسحاق کو غیر معروف قرار دیتے ہوئے اس روایت کو رد کر دیا ہے۔

دیکھئے سلسلۃ الاحادیث الضعیفۃ والموضوعۃ (۳۱/۱)

اکہترا وال قصہ: امام احمد رحمۃ اللہ علیہ کی وفات کے وقت کا قصہ

امام احمد کے پڑوسی الورکانی سے مروی ہے کہ ”جس دن امام احمد فوت ہوئے تو چار گروہوں میں ماتم اور نوحہ ہوا۔ یہودیوں، نصرائیوں اور مجوسیوں میں سے اس دن بیس ہزار لوگوں نے اسلام قبول کیا۔“ ظفر (نامی راوی) کی روایت میں ہے یہود، نصرائی اور مجوسیوں میں سے دس ہزار لوگوں نے اسلام قبول کیا۔

پہنچنے: مقدمۃ الجرح والتعديل (ص ۳۱۳) تاریخ بغداد (۴/۲۲۳) حلیۃ الاولیاء (۱۸۰/۹) مناقب احمد لابن الجوزی (ص ۳۱۹ تا ۳۲۰) تہذیب الکمال (۱/۲۶۸) سیر اعلام النبلاء (۱۱/۳۳۳) بسند.... ”حدثني أبو بكر محمد بن عباس المكي: سمعت الوركاني جار أحمد بن حنبل - قال:“ إلخ جرح: یہ قصہ صحیح نہیں ہے۔ بعض اہل علم نے اس قصے پر جرح کی اور اس کے ضعف پر سب سے زیادہ توجہ حافظ ذہبی نے دی، آپ نے اپنی بہت سی کتب میں اس قصے کے بطلان پر کلام فرمایا ہے۔

[اس کے بعد مشہور حسن صاحب نے ذہبی وغیرہ کی فلسفیانہ قسم کی عبارتیں نقل کیں۔ مختصراً عرض ہے کہ اس قصے کا راوی الورکانی مجہول ہے لہذا یہ قصہ باطل و مردود ہے۔ یہ وہ محمد بن جعفر الورکانی نہیں جو امام احمد رضی اللہ عنہ کی وفات سے بہت پہلے ۲۲۸ھ میں فوت ہو گئے تھے [زاع

بہتر واں قصہ: ابن جریر الطبری رضی اللہ عنہ کے ساتھ حنا بلبلہ کا قصہ

یا قوت الحموی نے عبد العزیز بن ہارون سے نقل کرتے ہوئے بیان کیا ہے کہ:

ابن جریر کے طبرستان سے بغداد آنے کے بعد بعض حنا بلبلہ اور دیگر لوگوں نے ان سے تعصب کیا۔ جب ابو عبد اللہ الجصاص (المتوفی ۳۱۵ھ) جعفر بن عرفہ اور البیاضی (المتوفی ۲۹۴ھ) نے ان کے ساتھ تعصب کیا تو حنا بلبلہ (کچھ سوچ کر) ان کے پاس آئے اور جمعہ کے دن جامع مسجد میں ان سے احمد بن حنبل اور ”عرش پر بیٹھنے والی روایت“ کے متعلق سوال کیا تو ابو جعفر ابن جریر طبری نے جواب دیتے ہوئے کہا:

جہاں تک احمد بن حنبل کا معاملہ ہے تو ان کا (کسی مسئلہ میں) اختلاف کسی شمار میں نہیں۔ حنا بلبلہ نے کہا: علما نے فقہاء کے اختلاف بیان کرنے میں ان کے اقوال کا بھی ذکر کیا

ہے، تو ابن جریر نے جواب دیا کہ میں نے نہیں دیکھا کہ ان کے اقوال (اختلاف میں) روایت کئے گئے ہوں اور نہ ان کے ایسے شاگردوں کو دیکھا کہ جن پر اس سلسلہ میں اعتماد کیا جائے۔ باقی رہی عرش پر بیٹھنے والی روایت تو یہ مجال ہے، پھر یہ شعر کہے:

سبحان من ليس له أنيس و لاله في العرش جليس
 ”پاک ہے وہ ذات جس کا کوئی ساتھی نہیں اور نہ کوئی اس کے ساتھ عرش پر
 بیٹھنے والا ہے۔ جب حنابلہ اور اصحاب الحدیث نے یہ سنا تو وہ اٹھ کھڑے
 ہوئے.....“

کہا گیا کہ وہ ہزاروں لوگ تھے۔ ابن جریر خود کھڑے ہوئے اور اپنے گھر میں داخل ہو گئے تو ان لوگوں نے آپ کے گھر پر پتھراؤ کر دیا حتیٰ کہ ان کے گھر کے دروازے پر ان پتھروں کا ایک بہت بڑا ٹیلہ بن گیا۔ جب پولیس افسر نازوک کو اطلاع ملی تو وہ ہزاروں (پولیس والوں) کے لشکر کو لے کر وہاں پہنچا، عوام کو ابن جریر تک پہنچنے سے روکا، ایک دن رات تک وہاں ان کے دروازے پر پتھرا رہا اور ان کے دروازے پر سے پتھر ہٹانے کا حکم دیا۔ ابن جریر نے اپنے دروازے پر یہ شعر لکھوا رکھا تھا: سبحان من ليس له أنيس.... نازوک نے اسے مٹانے کا حکم دیا اور بعض اصحاب الحدیث نے یہ اشعار لکھے:

بے شک محمد ﷺ کا ایک بلند مقام ہے۔ جب وہ رحمن کے پاس (قیامت کے دن) قاصد بن کر آئیں گے تو اللہ انہیں اپنے قریب کرے گا اور عزت سے بٹھائے گا، حسد کرنے والے کے حسد کے باوجود عرش پر جسے خوشبو سے ڈھانک دے گا..... اُن کا یہ خاص مقام ہے بے شک اسی طرح حلث (بن ابی سلیم) نے مجاہد سے روایت کیا ہے۔

(اس کے بعد) ابن جریر اپنے گھر میں تہا رہے، انہوں نے اپنی مشہور کتاب ”الاعتذار“ لکھی جس میں احمد بن حنبل کا عقیدہ مذہب بیان کیا اور اس کے برخلاف رائے رکھنے والوں پر جرح کی۔ وہ کتاب ان بلوایوں کو پڑھ کر سنائی۔ احمد بن حنبل کا مذہب بیان کیا اور ان کے عقیدہ کے درست ہونے کا بیان کیا، مرتے دم تک وہ اس پر قائم رہے اور اپنی موت تک اختلاف میں کوئی کتاب نہ لکھی، لوگوں نے ان (کی موت) کے بعد ان کی

کتاب ”اختلاف الفقہاء“ کوٹھی میں مدفون پایا تو اسے نکالا اور شائع کر دیا، اسی طرح میں نے ایک جماعت سے سنا جن میں میرے والد صاحب بھی شامل ہیں۔ (معجم الادباء، ۱۷/۵۹۳۵)

[تنبیہ: اس قصے پر جرح کا خلاصہ یہ ہے کہ یہ سارا قصہ بے سند ہونے کی وجہ سے باطل و مردود ہے۔ عبدالعزیز بن ہارون اور یعقوب الحموی کا باپ دونوں مجہول الحال ہیں، دونوں کی ایک دوسرے سے ملاقات کا کوئی ثبوت نہیں اور نہ عبدالعزیز بن ہارون کی ابن جریر سے ملاقات کا کوئی ثبوت ہے۔ تاریخ ہو یا دین کے مسائل سب میں صحیح و حسن لذاتہ سند کا ہونا ضروری ہے۔] [زغ]

[شیخ ابو عبد الرحمن الفوزی رحمۃ اللہ علیہ کی تصنیف ’تبصرة أولی الأحلام من قصص فیہا کلام‘ کو محترم ابوالاجد محمد صدیق رضا صاحب (کراچی) نے بڑی محنت اور ذوق کے ساتھ اردو قالب میں ڈھالا ہے۔ جو غیر ثابت قصے کے نام سے اس جریدے میں قسط وار شائع ہوتے رہے اور انہیں بہت سراہا گیا۔ یوں یہ طویل سلسلہ جو بہتر قصوں پر مشتمل تھا، اختتام پذیر ہوا۔ صحیح و تنقیح میں پوری کوشش کے باوجود بعض ایسی باتیں رہ گئی ہیں جن سے ادارے کو کونہی اختلاف ہے مثلاً سلمہ الابرش پر جرح اور مبارک بن فضالہ پر تدلیس تسویۃ کا الزام وغیرہ، مجموعی لحاظ سے یہ بہترین کاوش ہے۔ اللہ تعالیٰ سے دعا ہے کہ مصنف و مترجم اور مراجعین کو جزائے خیر عطا فرمائے۔ آمین۔ حافظ ندیم ظہیر]

تقریب النبی ﷺ پر ایک بہترین اور جامع کتاب

وَمَا أَسئَلُكَ إِلَّا

رَحْمَةً مِنَ رَبِّكَ

تالیف

قاضی محمد سلیمان سمان منٹو پوری

مکتبہ اہل بیت



فتاویٰ

اصحاب الحدیث

تالیف

فضیلۃ الشیخ

ابو محمد حافظ عبد التارحماد


□ ہفت روزہ اہل حدیث میں شائع ہونے والے فضیلۃ الشیخ ابو محمد حافظ عبد التارحماد کے فتاویٰ کی جلد اول چھپ چکی ہے۔ □ کتاب و سنت کی روشنی میں جدید مسائل کا حل، □ تمام مسائل کی جزئیات تفصیلی و مدلل بحث، □ شستہ و نگہفتہ انداز بیان، □ عام فہم طرز استدلال، □ استنباط مسائل کا ایسا عمدہ انداز جس سے قارئین کو اطمینان قلب و شرح صدر ہو۔

بکے اہل اسلام

لاہور □ بالمقابل رحمان ٹارکیٹ غزنی سٹریٹ اردو بازار فون: 042-7244973

فیصل آباد □ بیرون امین پور بازار کوتوالی روڈ فون: 041-2631204

www.ircpk.com www.ahlulhadeeth.net



صَحِيحُ مُسْلِمٍ

مع مختصر شرح نووی

تالیف

ابوالحسین مسلم بن الحجاج القشیری رضی اللہ عنہ

ترجمہ

فضیلۃ السبع احمد زہود
فضیلۃ السبع احمد عنایہ

ترجمہ

علامہ وحید الزماں رحمۃ اللہ علیہ

- (۱) آیات کریمہ کی تخریج (۲) احادیث مبارکہ کی تخریج اور حدیث نمبر کے ذریعے دیگر کتب احادیث کی طرف رہنمائی (۳) اقوال رسول ﷺ کا امتیازی رسم الخط (۴) مختلف معتبر نسخجات سے تقابلی اور موازنہ (۵) تین مختلف ایڈیشن (۶) اعلیٰ طباعت اور معیاری کاغذ (۷) خوبصورت جلد بندی اور دیدہ زیب سرورق (۸) مناسب قیمت

مکتبہ اسلامیہ

لاہور [] بالمقابل رحمان مارکیٹ غزنی سٹریٹ اردو بازار فون: 042-7244973

فیصل آباد [] بیرون امین پور بازار کوٹوالی روڈ فون: 041-2631204

تفسیر ابن کثیر

امام المفسرین حافظ عماد الدین

ابوالفضل اسماعیل بن عمر بن کثیر دمشقی رحمہ اللہ

المتوفی ۷۷۴ھ

ترجمہ

امام العصر مولانا محمد جونگرا رحمہ اللہ



تخریج: کامران طاہر
تحقیق و نظر ثانی: حافظ زبیر عیسیٰ زئی
تقریب: ابوالحسن مبشر احمد بانی
حافظ صلاح الدین یوسف



☆ تمام آیات قرآنیہ، احادیث کریمہ کی مکمل تخریج و تحقیق کا اہتمام
☆ خوبصورت سرورق، معیاری طباعت، بہترین کاغذ، مناسب قیمت

مکتبہ اسلامیہ

لاہور: بالمقابل رحمان ٹارکیٹ غزنی سٹریٹ اردو بازار فون: 042-7244973

فیصل آباد: بیرون امین پور بازار کوٹوالی روڈ فون: 041-2631204

مشہور واقعات
کی
حقیقت

WWW.IREPK.COM